

ڌوري ڌوري ڏيهه

(سفر نامو)

تتوير عباسي

روشنی

ڏوري ڏوري ڏيه

(يورپ جو سفرنامو)

تنوير عباسي

روشنی پبليڪيشن

ڪنڊيارو

2001ع

ڪتاب جو نالو: ڌوري ڌوري ڏيهه (يورپ جو سفرنامو)
ليکڪ: تنوير عباسي

پهريون ڇاپو: 1984ع

ٻيو ڇاپو: © روشني 2000ع

ڪمپوزنگ: حبيب قادر قريشي

روشني ڪمپوزرس، حيدرآباد.

ڇپيندڙ: فائين ڪميونيڪيشن، حيدرآباد.

ڇپرائيندڙ: روشني پبليڪيشن، ڪنڊيارو، سنڌ

قيمت: 100.00 روپيا

DOREY DOREY DEH

(Travelogue)

by: Tanveer Abbasi

Composed by: Habib Qadir Qureshi.

Roshni Composers, Hyderabad

Printed by: Fine Communication, Hyderabad, Sindh.

Published by: Roshni Publication, Kandiaro

1st Edition 1984

2nd Edition © Roshni 2000

اسٽاڪٽ

شاهه لطيف ڪتاب گهر - حيدرآباد

سنڌ بڪ ڪلب - 35 رابع اسڪوائر، گاڏي کاتو، حيدرآباد

ڪالنياواڙ اسٽور - اردو بازار، ڪراچي

راڀيل ڪتاب گهر - لاڙڪاڻو

عزيز ڪتاب گهر - بئراج روڊ، سکر

ڪتاب مرڪز - فيريئر روڊ، سکر

يونائيٽيڊ بڪ لينڊ - مهران مرڪز، سکر

نیشنل بڪ اسٽال، پنج گلو چوڪ، خيرپور ميرس

استاد ڪتاب گهر - سوڪ سينٽر، خيرپور ميرس

ماءُ ڪاهوڙي آيا ڏوري ڏوري ڏيه
مِين پيرين ڪيه، ڪُه ڄاڻان ڪنهن پار جي
(شام لطيف)

وچور

01. اسان جي اڏام 9
02. اٿينس سان چارچشمي 11
03. روم شهر ۾ 13
04. نپلس ۽ ڪنبري 36
05. لنڊن 48
06. نيشنل آرٽ گئلري 51
07. برٽش ميوزيم 53
08. مادام تساد 56
09. ڊاڪٽر شئڪل 61
10. دل جي ڳالهه 64
11. شاپنگ 66
12. ليسٽر ڏانهن 69
13. ليسٽر ۾ يادگار رات 71
14. ڪنگس لين 75
15. شيڪسپيئر جو شهر 88
16. پوئٽري سوسائٽي 105
17. ڊاڪٽر آلچن 108
18. ائمسٽرڊام (هالينڊ) 115
19. پئرس 137
20. اٿينس 153

ليڪڪ جا ٻيا ڪتاب

- رڳون ٽيون رباب (شعري مجموعو)
- شعر (شعري مجموعو)
- جي ماريانه موت (ترجمو)
- شاهه لطيف جي شاعري (تحقيق ۽ تنقيد)
- سج تريءَ هيٺان (شعري مجموعو)
- خير محمد هيسباڻيءَ جو ڪلام (تحقيق ۽ تنقيد)
- نانڪ يوسف جو ڪلام (تحقيق ۽ تنقيد)
- ڏوري ڏوري ڏيهه (سفرنامو)
- ترورا (چونڊ نثري لکڻيون)
- هيءَ ڌرتي (شعري مجموعو)
- سچل سرمست (انگريزي، چونڊ ۽ ترتيب)
- منهن تئين مشعل (خاڪا)
- تنوير چڻي (گڏيل شعري مجموعو)
- ساجن سونهن سرت (شعري مجموعو)

اسان جي اڏام

ايئر فرانس جو هوائي جهاز مٿي چڙهيو، ته مون قمر کي ٻانهن کان جهلي زور ڏنو. هونءَ ته قمر کي سخت (Travel Sickness) ٿيندي آهي، پر هن دفعي شايد يورپ جي شوق ۾ تمام معمولي تڪليف ٿيس. نو آبجيڪشن سرٽيفڪيٽ لاءِ، ڪم ڪاريون، گهر ٻار ڇڏي، ڪراچيءَ ۾ پندرهن ڏينهن سيڪريٽريٽ ۾ پريڊ ڪيم. سڀني دوستن چيو ته ڪهڙيءَ کٽيءَ ڪنيو هيءُ جو ڊاڪٽر جي نالي پاسپورٽ ٺهرايئو. تنگ اچي مون به دل ۾ سوچيو ته ايم بي بي ايس جي ڊگري واپس ڪري، قسم نامو لکي ڏيان ته مان ڪو ٻيو ڌنڌو روزگار ڪندس. اسان جي ملڪ ۾ پنگي به چاهي ته، ملڪ مان ٻاهر وڃي سگهي ٿو، پر ڊاڪٽر نٿو وڃي سگهي. پندرهن ڏينهن جي پريڊ کانپوءِ مس مس وڃي اهو سرٽيفڪيٽ مليو.

نو آبجيڪشن سرٽيفڪيٽ مليو، ته وري جهاز جي مسئلي منهن ڪڍيو. اسان جون سيتون ڊي. سي 10 (D.C-10) ۾ هيون. ٿورا ڏينهن اڳ هڪ ڊي. سي 10 جو حادثو ٿيو، ان ڪري سڄيءَ دنيا ۾ ڊي. سي - 10 جي اڏام تي بندش وجهي ڇڏي هيائون. شوڪت جي دوست اياز (ايئر فلپين واري) جي واقفيت ڪم آئي، ان جي آفيس جي هڪ چوڪريءَ ايئر فرانس ۾ سيتون وٺي ڏنيون. اياز جي آفيس مان ئي قمر کي فون ڪيم. اهو ڏينهن 13 جون 1979ع جو هيو. 13 جون قمر جو جنم ڏينهن آهي. هٿي برٽ ڊي چٽي ٽڪيٽن ملڻ جي خوشخبري ٻڌائي مانس. رات جو قمر، مارئيءَ ۽ سرمد سميت ڪراچيءَ پهچي وئي، پارس گهر ۾ رهڻ پسند ڪيو. ٻئي ڏينهن صبح جو معمولي شاپنگ ڪري، رات جو ساڍي ڏهين وڳي ايئر پورٽ تان اڏاٽاسين. گهر جا سڀ ڀاتي، ۽ ڪجهه دوست ڇڏڻ آيا هئا، ننڍن ٻارن، خاص ڪري سرمد، مارئيءَ ۽ پٽائيءَ، هر هر پٽي فرمائشون ڪيون. سرمد ته ايئر پورٽ ايندي، ڪار ۾ ڪاوڙجي به ويو هيو. چميون ڏيئي به پرچايو

مانس. ان ڏينهن ڪراچيءَ ۾، شاپنگ ڪندي برساتيون ورتي، ته شفيق الرحمان جو مشهور رپورٽاز 'برساتي' دل تي تري آيو. هر دوست صلاح ڏني ته يورپ ۾ ڪڏهن به ڪٿي به مينهن پئجي سگهي ٿو، ان ڪري برساتيون هجڻ ضروري آهن. ان ڏينهن ڪراچيءَ ۾ قهر جي گرمي هئي. ڪراچي ايئر پورٽ جي انٽرنيشنل لائونج ۾، ايئرڪنڊيشنڊ هوندي به پگهر پئي نڪتو. گهڙي نه گذري ته لائونج ۾ پٽڪا، گوڏيون، حقا ۽ شتل ڪاڪ برقعاً يلغار ڪري آيا. ان وقت اهو انٽرنيشنل لائونج پٽندا اسٽيشن جي ٿرڊ ڪلاس ويٽنگ روم وانگر پئي لڳو. پڇا ڪان پوءِ معلوم ٿيو ته اها يلغار پي آءِ اي جي دٻي واريءَ فلائيٽ تي هئي.

جهاز ايئر فرانس جو هو، ۽ مون کي فرينچ سڪندي ڪجهه وقت ٿيو هئو. اڌ اڪري فرينچ ڳالهائڻ جهڙو ٿي ويو هوس. جهاز ۾ گهڙڻ واري هر مسافر جو فرينچ ايئر هوسٽيس مرڪي، انگريزيءَ ۾ آڌر پاءُ ٿي ڪيو. مون ان جي جواب ۾ ”بان سوا - مادام“ (Bon Soir Madame) چيو ته، سندس مرڪ وڌيڪ ڳالهجي ويئي. سڀني تي ويهي، مسافرن جو جائزو ورتوسين. قمر جي بلڪل پٺيان هڪ ڊگهي اطالوي منڊم هئي. اسان جي پرسان ۽ ڪي انگريزن هئا. قمر کي ننڊ اچڻ لڳي ته هن پنهنجي ڪرسي لڻائي. اوچتو پٺيان واريءَ ڊگهيءَ عورت ڏانهن ڪئي. اسان چرڪ پري ڏٺو، قمر جي ڪرسيءَ جي پٺ اطالوي عورت جي گوڏن کي چيپائي رهي هئي. مون يڪدم قمر کي ڪرسيءَ کڙي ڪرڻ لاءِ چيو. قمر لاچار پنهنجيءَ ڪرسيءَ کي کڙو ڪيو، ۽ چوڻ لڳي، ”جي هن مائيءَ جون ٽنگون ڊگهيون آهن ته ان ۾ منهنجو ڪهڙو ڏوهه.“ سڄي رات قمر کڙيءَ ڪرسيءَ تي، اڌ ننڊ اڌ جاڳ ۾ گذاري. جي قمر پل ۾ ڪرسي لڻائي ٿي، ته ان اطالوي منڊم جي رڙين تي کڙي ڪرڻي ٿي پيس. مطلب ته ان مائيءَ جي ڊگهيون ٽنگن قمر کي سڄي رات ننڊ ڪرڻ نه ڏني. وڏو آسرو جو نيرن ڪٿي آيا. مون ته الطاف جي وڃڻ واري ڏينهن کان ئي نيرن ڇڏي آهي. پنهنجي نيرن به قمر جي حوالي ڪيم. قمر ننڊ جا ساڙ نيرن مان ڪڍيا. نيرن پوري ٿي ته اعلان ٿيو ته اٿينس جي ايئر پورٽ تي لهڻ وارا آهيون. ڊي. سي ڪري اسان کي اڻ سڌي سفر موجب، اٿينس ۾ جهاز مٽائڻو هو. اسان حفاظتي پٽا ٻڌڻ شروع ڪيا.

اٿينس سان چار چشمي

اٿينس - ! جيءَ ۾ چڻ ڪتڪٿائي ٿي. سقراط جي اٿينس - هومر جي اٿينس - افلاطون جي اٿينس - بقراط جي اٿينس - ارسطو جي اٿينس - سوفوڪليس جي اٿينس - سيفو جي اٿينس - اهو شهر، جتي هر گهٽيءَ ۾ وينس جهڙيون جڙيون جاڳنديون سونهن جون ديويون گهمنديون هونديون. جتي هر چونڪ تي (Discus Thrower) جهڙا متناسب عضون وارا جوان بيٺا نظر ايندا. جتي هر گهٽيءَ ۾ هومر وانگر شاعر شعر ٻڌائيندا. جتي مارڪيٽ چونڪ ۾ سقراط، سوال جواب ڪندو هوندو. مون هوائي جهاز جي دريءَ مان ٻاهر ڏٺو، سرمائي سمنڊ جي ڀر ۾ جهومر جهومر بتيون ٿي ٻريون، چڻ خواب هجي، چڻ ڪلپنا هجي ڪنهن شاعر جي، چڻ ڪنهن سودائيءَ جي سوچ هجي.

اها اٿينس، جتان فلسفي، سنگتراشي، طب، نرت ڪلا، ڊراما، شاعري، جنگ جو فن، عمارت سازي، جاميٽري، رياضي، نباتات - هر علم هر فن جي شروعات ٿي.

جهاز هيٺ لهندو ويو. اٿينس اسان کي ويجهي پوندي ويئي. سرمائي سمنڊ ۽ جهومر جهومر ٻرندڙ بٽين جون روشنيون اسان جي ويجهو اينديون. ويون، تان جو جهاز جي ڦيٽن ان مقدس سر زمين کي ڇهيو. منهن اونڌاهيءَ ۾ ٽرانزٽ لائونج ۾ پهتاسين، ايئرپورٽ جو چڪر هنيوسين، قمر باوجود ڊبل نيرن جي، ڪجهه ڪاڻڻ گهريو. مان ريسٽوران مان قمر لاءِ ڪجهه سٽنڊوچ ورتا، ۽ سقراط جي سرزمين تي، سقراط جي نالي، مون زندگيءَ ۾ پهرين صبح جي سلامي ڏني. هوءَ ته سال ٿي ويا آهن، ياد نه آهي ته سج اڀرڻ کان اڳ جاڳيو هجان.

سڄي ڏينهن جي شاپنگ، سفر ۽ رات جي اوجاڳي جو ٿڪ قمر کي ورائي ويو. هوءَ لائونج جي صوفي تي ئي سمهي رهي، ۽ مان جاڳندو

رهيس. باٽ روم ۾ وڃي شيو ڪيم، ۽ پوءِ هڪ چڪر ڊيوٽي فري شاپنگ جو ڏنم. هڪ يوناني حسينه جي دڪان تي هڪ Bust (بت) پيو هيو. مون سڃاتو ته اهو بقراط (Hippocrates) جو بت هو. بقراط، جنهن کي ”طب جو ابو“ چيو ويندو آهي. بقراط پهريون طبيب هو جنهن چيو ته: ’بيماريون گناهن جي سزا طور نه ٿيون ٿين، پر انهن جا ڪي مادي سبب آهن، ۽ انهن جو علاج پوڄا، تعويذ، ڦيٽي بدران انهن مادي سببن کي دور ڪرڻ ۾ آهي.‘ مون ان بت ڏي اشارو ڪري يوناني حسينه کان پڇيو، ”هپوڪريٽس؟“ (اهو بقراط جو انگريزي نالو آهي) هن ان ڄاڻائي جو اظهار ڪيو. مون چيو ”بقراط؟“ - هن ڪنڌ لوڙي چيو، ”بقراط.“ اتي مون سوچيو ته، انگريزيءَ ذريعي جيڪي لفظ اسان تائين پهچن ٿا، اهي ڪيترا نه بگڙيل آهن. مون پڇيومانس،

”اوهان به بقراط چوندا آهيو“

هن چيو ”ها“

هر ٻولي لفظن کي پنهنجي لهجي موجب بدلائي ٿي. سنڌي ۾ ”يوسف“ ”جوسب“ ۽ انگريزي ۾ ”جوزف“ ۽ سنڌيءَ ۾ ”ابراهيم“ ”براهم“ ته انگريزي ۾ ”ابراهم“ چون.

دل چيو ته اهو بقراط جو بت خريد ڪري، پنهنجي بت خاني ۾ اضافو ڪريان. پر موٽندي اٿينس اچڻو هو - سوچيم ته نازڪ شيءِ آهي، متان سفر ۾ پڇي پوي، ان ڪري موٽندي اٿينس مان وٺندس.

اچي صبح جو T.W.A جو جهاز آيو، جنهن ۾ اسان کي روم وڃڻو هو. هيءُ آمريڪن جهاز وڌيڪ آرام ده هو. جهاز مٿي چڙهيو ته، مون وري هيٺ اٿينس ڏي ڏٺو. صبح جي روشنيءَ ۾ بتن جي جهرمر جهڪي ٿي ويئي هئي. سمنڊ جو رنگ سرمائيءَ مان ڦري هلڪو نيرو ٿي ويو هو. اٿينس سان ايئن ملاقات ٿي، جيئن ڪو اڻ واقف محبوب راهه ويندي سامهون اچي، اڪيون چار ٿين، ۽ پوءِ ٻئي پيري ملڻ جي آس ڪئي اڳتي وڌي وڃجي.

هن جهاز ۾ به ناشتو ڪئي آيا. اٿينس ۾ لهڻ سان وقت پوئتي ٿي ويو، ۽ هن جهاز ۾ چڙهڻ سان ٻيهر ناشتي جو وقت ٿيو. هيءُ ناشتو مون به کاڌو. صبح جو نوين وڳي ڌاران روم جي زمين تي پير رکياسين.

روم شهر ۾

روم -

روما -

All Roads Lead to Rome!
Rome was not built in a day!
Do in Rome as Romans do!
Rome was burning, Nero was Fiddeling!

اهي سڀ چوڻيون ياد آيون.

اڇو صبح ٿيو. سج اڀريو ته، اسان جو جهاز روم تي لٿو. تڪيٽ موجب اسان کي روم ۾ ٻه ڏينهن رهڻو هو. لهڻ سان دل چيو ته هن تاريخي شهر لاءِ ٻه ڏينهن ڪافي نه آهن. ٻاهر نڪرڻ مهل، ايئر پورٽ تي ٿي هڪ ڏينهن وڌايوسين، ان ۾ ٻه منٽ لڳا. ڪائونٽر واري مرڪنڊي چيو، ”ڪمپيوٽر کان پڇي ٻڌايان ٿو ته ٻئي ڏينهن جهاز ۾ ڪا جاءِ خالي آهي يا نه.“ - هاڪاري جواب ملڻ تي، يڪدم تڪيٽن تي تاريخ مٽائي ڏنائين.

ايئر پورٽ کان ٻاهر نڪرندي، مان بئنڪ ۾ پئسا مٽائڻ ويس، ۽ قمر کي چيم ته: انفرميشن جي ڪائونٽر تان هوتل، ۽ شهر تائين پهچڻ جي باري ۾ معلومات وٺي. پئسا مٽايم ته دل بهار بهار ٿي ويئي. شفيق الرحمان وانگر عمر ۾ پهريون دفعو لڪا پتي ٿي ويس. ڊالر ۾ ساڍا اٺ سئو کن ليرا ٿين. لکين ليرا ملي ويا. خوشيءَ مان قمر وٽ پهتس، کيس چيم ته: ”هاڻي مون سان سنڀالي ڳالهائ مان لڪاپتي ٿي ويو آهيان، منهنجي کيسي ۾ لکين ليرا آهن“

هوءَ ڪاوڙي بيٺي هئي. انفرميشن جي ڪائونٽر تي ڪوبه موجود ڪين هو. ٽئڪسين وارا، ۽ هونلن جا ايجنٽ کيس ائين ورائي ويا هئا، جيئن حيدرآباد جي ريلوي اسٽيشن تي ماڻهن کي ”هند ڪٽولي“ وارا ڦريو اچن، يا مارڪيٽ ۾ ٽانگي وارا.

اسان اڌ ڪلاڪ ان حالت ۾ گذاريو. اڌ ڪلاڪ کان پوءِ انفرميشن ڪائونٽر تي هڪ ڊينڊو، ٿلهو، گنجو، ۽ ٿيڏو اطالوي ظاهر ٿيو.

قمر ان تي ڏاڪا ٻڌي چڙهي ويئي. چي ”هيتري دير تون ڪٿي هئين؟“ هن چيو، ”منهنجي ڊيوٽيءَ جو وقت هاڻي کان شروع ٿيو آهي.“ قمر پڇيس، ”تنهنجي ڊيوٽي ڪائين وڳي کان شروع ٿي ٿئي؟“ ”نائين وڳي کان.“ هن چيو.

ان وقت ساڍا نو ٿيا هئا. مون قمر کي ٿڌو ڪيو ۽ چيم، ”پرديس آهي، ان ڪري خيال سان جهيڙو ڪر.“

انفرميشن واري همراھ ٻڌايو ته اڌ ڪلاڪ کان پوءِ شهر ڏانهن بس ويندي، جيڪا پندرهن سؤ ليرا وٺندي. هوٽل ان بس مان لهڻ واريءَ جاءِ تي رزرو ڪرائي سگهو ٿا. باقي مهانگيون هوٽلون چئو ته هتان ئي بڪ ڪري ڏيانو. اتي خبر پئي ته مار ٽڪسيءَ واري، جنهن هر هر پئي چيو ته بس جي ئي ڪرايي ۾ شهر تائين وٺي هلندو، تنهن ته ڏهوٽو ڪرايو پئي وصول ڪيو.

بس ۾ سامان رکيوسين، برساتيون بغل ٿيلهن ۾ هيون، ان ڪري جو دوستن جي مشوري موجب ڪنهن به وقت مينهن وسي پئي سگهيو، ۽ اسان برساتين پائڻ جي ”عيش“ ڪرڻ لاءِ اهي هر دم هٿيڪيون بغل ٿيلهن ۾ وجهي، ڪلھن تي لڙڪائي رکندا رهياسين.

بس، ساوڪ وارا ميدان لتاڙيندي، اڌ مني ڪلاڪ ۾ اچي روم شهر ۾ پهتي. روم - تاريخ جو شهر - تمدن جو شهر - سنگتراشيءَ جو شهر - مون کي امداد جون سٽون ياد آيون.

روم شهر ۾ -

روم شهر ۾ !

روم شهر ۾ گهڙڻ سان عجيب احساس ٿيو. اهو احساس ته هتي حال ۽ ماضي، ٻئي هڪ ٻئي کي پاڪر پائي بيٺا آهن. بس هلندي هلندي هڪ سنگمرمر جي ونگ هيٺان لنگهي، جيڪو هزارين سال پراڻو پئي لڳو. وري سامهون ڏسو ته Fully Glazed شيشن سان جهنجهيل جديد گهڻ ماڙ عمارت! شهر واري ايئر ٽرمينل تي لٽاسين ته وري هوٽلن وارا وڪوڙي ويا. مون قمر

ڪي چيو ته: تون اندران هوٽل بڪنگ تان اڳهن جي خبر چار وئي اڄ ته مان هنن سان منهن ڏيان. قمر اندران اڳهه پڇي آئي ته اهو ساڳيو ئي هو جنهن جي هن ايڄنٽ مون کي آڇ ڪئي هئي. مون ان کي ٿي هڪ ڊبل ڪمر و بڪ ڪرڻ لاءِ چيو. هن يڪدم هوٽل تي فون ڪئي، ۽ ٽئڪسي بيهاري، اسان جو سامان ان ۾ رکيو. مون پڇيو مانس ته ”ٽئڪسي واري کي گهڻا پئسا ڏيان؟“ هن يڪدم چيو، ”پنجويهه سئو ليرا!“.

”هوٽل جبرائيل“ - چڱو ٿيو جو جبرائيل سان واسطو پيو، ڪنهن عزرائيل سان پلٽ نه اٿڪيو.

ڪمري ۾ سامان رکيوسين. ڪشادو ۽ آرام ده ڪمرو هو - هڪ دري رستي ڏي ٿي ڪلي، پرسان کاڌي جو ڪمرو ۽ لائونج، جنهن ۾ ڪلر ٿي - وي هئي.

ٽڪل ڏاڍا هٿاسين، سڄي رات نه نند نه جاڳ، اٿينس تي وقت پوئتي ڪيوسين ته رات تهائين ڊگهي ٿي پيئي. آرام ڪرڻ جو سوچيوسين، پڙ مون خيال ڪيو ته اڳمر ٽوئرست انفرميشن وٺي، هتي جا ڏينهن Plan ڪيون، ۽ پوءِ آرام سان سمهون.

هوٽل جي ڪائونٽر تان ٽوئرست انفرميشن گهريم. ان کي پڙهي ائين لڳو ته اٽليءَ ۾ ٽي ڏينهن ته ڇا، ٽي هفتا به ٿورا آهن. قمر سان صلاح ڪيم ته، ”هڪ ڏينهن اڃا به وڌيڪ هجي.“ قمر چيو، ”اڃان هاڻي ايئر پورٽ تي ٽي وڌرايو اٿو - گهڙيءَ گهڙيءَ ٿوروئي وڌائيندا.“

مون چيو، ”ڪوشش ڪرڻ ۾ ڪهڙو هرج آهي.“

هوٽل جي ڪائونٽر تان ”الاطاليا“ کي فون ڪيم ته، ”اسان جي سيت اڃا هڪ ڏينهن پوئتي واريءَ فلائٽ ۾ رکو.“

ساڳيو جواب مليو، ”ڏهن منٽن ۾ ڪمپيوٽر کان پڇي ٻڌايون ٿا.“ ڏهن منٽن کان به اڳ فون آئي، ”توهان جي سيت هڪ ڏينهن پوئتي، فلائيءَ فلائٽ ۾ بڪ آهي.“

مون چيو ”ڇا مان اوهان جي آفيس اچي ٽڪيٽ تي اها درستي ڪريان.“

جواب ڏنائون، ”ان تڪليف ڪرڻ جي ڪابه ضرورت ناهي، اوهان ايئر

پورٽ تي اها تصحيح ڪرائجو“.

اتي مون کي پنهنجو ملڪ ياد آيو، جتي هڪ دفعو ڪنفرم ٿيل سيت به نه ملي هئي، ۽ ايئرپورٽ تان واپس ڪيو هيائون. ڪمري ۾ اچي سمهي پيس. شام جو هوٽل مان ئي ٽوٽر بڪ ڪرايو هيوسين، پر صبح جو وقت هو، ننڊ ئي نه آئي. رڳو بستر تي لٽي ڪجهه آرام ڪيوسين.

نيڪ وقت تي کڙڪو ٿيو، ٽوٽر ڪمپنيءَ جي چوڪري اسان کي وٺڻ آئي هئي. اسان به تيار هئاسين هيٺ سندن گاڏي بيٺل هئي، جنهن ۾ ٻيا به ٽوٽرسٽ ويٺا هيا، اتان شهر جي هڪ وڏي چؤنڪ تي آندائون، جتي سندن ڪمپنيءَ جون ڪيتريون ئي بسون بيٺيون هيون. هر ڪنهن کان پڇيائون ته: انگريزي، فرينچ، جرمن، ڪهڙي ٻولي سمجهو ٿا. ڌار ڌار ٻولين وارن کي ڌار ڌار بسن ۾ وهاريائون. اسان جنهن بس ۾ ويٺاسين، ان ۾ انگريزي ۽ فرينچ ڳالهائڻ واري گائيڊ هئي. بس ايئرڪنڊيشنڊ هئي، ٻنهي پاسن کان گوڏن تائين شيشا هئا. ڇت جو به گهڻو حصو شيشي جو هو، جئين زمين ۽ آسمان جو نظارو سٺو ٿي سگهي. هيءُ سفر شهر جو طائرانه سفر هو، شهر جا مشهور رستا ۽ مقام ڏيکاريون، ۽ هڪ ٻن جاين تي بس مان لاهي گهمايائون.

”هيءُ ول بورجس آهي - يعني سدا بهار باغ.“ گائيڊ، جيڪا ڊرائيور جي ڀرسان، اسان ڏي منهن ڪري بيٺي هئي، تنهن چيو، ”هن باغ ۾ اهڙا وڻ ۽ گل آهن، جي هر موسم ۾ تازا رهندا آهن.“

مون سوچيو: ان باغ جي ٻاهران جيڪر بورڊ هڻي ڇڏجي ”سرءُ جي مند کي اندر اچڻ جي منع آهي.“

ان کانپوءِ آرچين ديوار آئي، جيڪا 3 صدي عيسويءَ ۾ ٺهي هئي. ان وقت روم جي آدم شماري ڏهه لک هئي.

بس هڪ ويڪري، صاف سٿري ۽ فئشنبل رستي تان لنگهي. گائيڊ ٻڌايو، ”هيءُ ’وايا وينتو‘ آهي، روم جي مهانگي ۾ مهانگي گهٽي.“

ٻنهي پاسي، ڦٽ پاڻن تي ڪرسيون ميزون پيون هيون. ڪرسيون منهن ٽرئفڪ ڏانهن هيو. ماڻهو اتي کائڻ ۽ پيئڻ ۾ مشغول هئا. کليل هوا ۾ ويهي، ٽرئفڪ جو نظارو ڪندي، مشروب ۽ کاڌي جا چشڪا وٺڻ، ۽ ان

سان گڏ گڏ ڀرسان ويٺل دوست سان ڳالهائون ڪرڻ جي آئيڊيا مون کي ڏاڍي رومانسڪ نظر آئي.

ان رومانسڪ سوچ تي پائپ پاد آيو. تماڪ پري، پائپ ڊڪائي، اڃا به ڪش مس هيم ته پٺيان سيت تي ويٺل هڪ ڪراڙيءَ دانهن ڪئي؛

"Ne fumez Pas" يعني پائپ نه چڪ - فرينچ سڪي به ان ڏينهن لاءِ هيم، ته روم شهر ۾، ان بدمزاج پوڙهيءَ جا اهي لفظ سمجھان. قمر جو پڻ ان ڪراڙيءَ جي دانهن تي چرڪ نڪري ويو، ۽ مون کان پڇيائين، "هيءَ ڇو ٿي رڙيون ڪري؟"

ٻڌايومانس ته، "منهنجي پائپ پيئڻ تي اعتراض اٿس."

مون چوڌاري نهاريو. مٿان بس ۾ ڪو بورڊ هجي ته 'سگريٽ پيئڻ منع آهي' پر مون کي نظر نه آيو. ڪيترائي ٿورسٽ بس ۾ ويٺي سگريٽن ۽ پائپن مان دونھان ڪڍي رهيا هئا، پر تڏهن به مون شرافت جو مظاهرو ڪندي پائپ ڇڪڻ بند ڪيو ۽ قمر کي چيم، "هن مصيبت مان ڦاٿس."

بس بئنڪ آف اٽليءَ جي عمارت وٽان لنگهي، جيڪا جديد فن تعمير جو نادر نمونو آهي، ۽ وري گهڙيءَ کان پوءِ سنگمرمر جي هڪ دقيانوسي ونگ هيٺان لنگهي. اتي مون کي چوڻي ياد آئي: Rome was not built in a day (روم هڪ ڏينهن ۾ نه ٺهيو آهي). روم جي تعمير صدين جو سفر آهي، روم قديم به آهي، ته جديد به - روم وقت سان گڏ اڳتي وڌيو آهي. موهن جي دڙي وانگر وقت سان قدم نه ملائي سگهڻ جي ڪري رڳو تاريخ ۽ ميوزم جي زينت نه ٿيو آهي، پر ڪڏهن ڪڏهن ته وقت کان اڳتي وڌي، وقت جي رهنمائي پڻ ڪئي اٿائين.

گائيڊ ٻڌايو، "هي سنگمرمر جا ونگ، قديم دور جي شهر پناهه ديوار ۾ هئا، جن کي اڃا تائين محفوظ رکيو ويو آهي." ڪاڏي ويا شڪارپور جا لڪي در - هزاري در - هاڻي در - واڳلا در -؟ رڳو انهن جا نالا ڪن پاڙن تي پيل آهن! بس هلندي اچي مسولين جي هيڊڪوارٽر تي پهتي. اتي اسان کي بس مان لاٿو ويو. کير جهڙي اچي سنگمرمر جي تمام وڏي Huge مرقي جي آڏو اچي بيٺا سين. اچي، بنا ريك سنگمرمر کي ڏسي ائين پيو محسوس ٿئي، جن کير کي ڪنهن قالب ۾ ڍالي، برف ڪيو ويو آهي (ان سنگمرمر

ڪي، جنهن ۾ ڪا ڪاري ڳاڙهي ليڪ نه هجي، انگريزيءَ ۾ Alabostre چوندا آهن) هيءَ اها جاءِ هئي، جتان فاشزم جو خالق، مسولين بيهي تقريرون ڪندو هو (مسولين مري ويو. اڄ به ان جي ملڪ جا ماڻهو ڪانش نفرت ٿا ڪن. پر هي فن جو معرڪو اڃا زنده آهي. اڃا به ماڻهو ان کير جي برف کي پيار ٿا ڪن) اهو سنگتراشيءَ جو ڪمال آهي. ان جي هڪ هڪ انچ تي سنگتراشي جي فن جو مرقعو آهي. مڪلي ۾ چاهي؟ ليڪون سڌيون آڏيون- عمودي، ليڪون- اڌگول، گول- پر لهوارن، اوپارن، هيٺاهين مٿاهين مان ’زندگي‘ وري تخليق ڪرڻ Re-create، مسلمانن جو ڪم ناهي. هن فن جي مرقعي ۾ ’هڪ دل هزار داستان‘ وانگر ڪٿي گهوڙا، ڪٿي سپاهي، ڪٿي جرنل، هر انچ فن جو مرقعو. ان کي تفصيل ۾ ڏسڻ ۽ ڄاڻڻ لاءِ ڪلاڪ نه، پر ڏينهن ڪپن. پر هن وقت ته اهو به ڪافي هو جو ان تي ڏهه پندرهن منٽ طائرانن نظر وڌي سگهن. ان جاءِ تي بيهي، مسولين تقريرون ڪندو هو. مسولين- بيءَ مهاپاري لڙائيءَ دوران اٽليءَ جو ڊڪٽيٽر- فاشزم جو خالق- هٽلر جو همناو- اٽليءَ ۾ هٽلر جو نعم البدل- جنگ ۾ اٽليءَ جي تباهيءَ جو ڪارڻ. هٽلر جرمن قوم کي چيو، ”ڪنتم خیر امة“ (اوهان سڀ کان پلاري قوم آهيو-) ۽ جرمني تباهه ٿي. ساڳي ڳالهه مسولينءَ اٽليءَ وارن کي چئي، اٽلي تباهه ٿي، شهيد ۽ مجاهد ٿيڻ جي لالچ ۾ قتل ۽ خون لاءِ اڪسائڻ وارن جو انت اهو ٿيو. ڪابه قوم مٿاهين ناهي، ڪابه قوم گهٽ ناهي. جن قومن مٿاهين هجڻ جي دعويٰ ڪئي آهي، هن صديءَ ۾ ان جون عورتون بيوهه، ماڻون بي اولاد، ڌيئون چڪلي جي زينٽ بنيون آهن. اها سزا آهي قومي احساس برتريءَ جي، جيڪا هن صديءَ ۾ دنيا جي انهن قومن کي ملي، جن جو ماضي عظيم هو ۽ جن جي ثقافتي ورثي کي دنيا تسليم ڪيو آهي.

ڪابه قوم گهٽ ناهي، ڪابه قوم وڏ ناهي. ڪابه قوم برهمڻ ناهي، ڪابه قوم شودر ناهي. ماضيءَ جي عظمت جواز ناهي، حال ۾ استحصال ڪرڻ جو. عظيم ثقافت سبب نه هئڻ گهرجي، ٻين ثقافتن کي تحس نحس ڪرڻ جو. هيءَ صدي فيصلي جي صدي آهي. هيءَ صدي يوم الحساب آهي. هيءَ صدي اوچ نيچ قومن جي وچوٽيءَ کي ختم ڪرڻ جي صدي

آهي. هيءَ صدي تعصب جي قاتل صدي آهي. يورپ جي سڀني ملڪن ۾، ماڻهو جنگ جي نالي کان ڏڪن پيا. چيائون پئي، ”جنگ ڇا لاءِ؟“ مون اٽليءَ ۾ انگريز ۽ فرينچ ٽوئرسٽ آرام سان گهمندي ڏٺا، جيڪي پيءُ مهاڀاري لڙائيءَ ۾ اٽليءَ جا دشمن هئا. روم شهر جي هر ننڍي وڏي چونڪ تي، ڪونه ڪو پتلو (Sculpture) نصب ٿيل آهي. اهو سوين سال قديم به آهي، ته فن جو عظيم مرقعو پڻ. اسان بت شڪن مذهب جا ماڻهو آهيون، پر اُتي قدم قدم تي بت پرستي لاءِ دل پئي چيو. هر بت، فنڪار جي ذهن جي موسيقيءَ جي ڄميل برف هئي. مترنم ۽ روان ليڪون. متوازن عضوا، وڻندڙ نقش، چپ ڳٽن کان وڌيڪ حسين، ته ڳٽا چپن کان وڌيڪ متناسب. ڳٽا ۽ چپ، لهيل ته سخت سنگمرمر جا، پر ائين پيا لڳن، جو ڀانئجي، ته جي انهن تي اگر رکبي ته، انهن ۾ ڪپ پئجي ويندو. وار پٿر جا، پر ائين پيو ڀانئجي، جڻ هوا لڳن سان لهرائي رهيا آهن.

بس ۾ ويهڻ جو وقت آيو ته، مون قمر کي چيو: ’مان ان بدمزاج ڪراڙيءَ فرينچ جي اڳيان ڪونه ويهندس.‘ مون هڪ اهڙي ماڻهوءَ سان سيٽ مٽائي، جيڪو (Non Smoker) ’اڻ چيڪو‘ هو. ۽ پوءِ مزي سان پائپ مان دونهان ڪڍندو رهيس.

اتي ئي ’اڻ جاتي‘ سپاهي جي مزار هئي. يورپ ۾ ٻين هنڌن تي به ’اڻ جاتي سپاهي‘ (Un known Soldier) جون مزارون آهن. پٿرس ۾، ائينس ۾. يورپ ۾ تازو ’سورمي پرستي‘ (Hero Worship) جي خلاف رجحان پيدا ٿيو آهي، ان ڪري ئي هنن اڻ جاتن سپاهين، بي نام ۽ گمنام سورمن کي اهميت ڏيڻ شروع ڪئي آهي. انهن اڻ جاتن سورمن جي مزار تي چوويهه ئي ڪلاڪ بتي ٻرندي ٿي رهي. ڌاريا سفير حاضري ڏين، قومي ڏينهن تي انهن مزارن تي عام ماڻهو جي شڪل ۾ ورتيو اچي سوين گلن جون چادرون چاڙهين.

يورپ وارن جي خيال ۾ ’سورمي پرستي‘ سڄيءَ قوم کي هڪ شخصيت جي پٺيان هلڻ تي مجبور ٿي ڪري ۽ سڄي قوم جي سوچ ان هڪ سورمي جي شخصيت جي چوڊيواريءَ ۾ قيد ٿيو وڃي. قوم کي اڳتي

وڌڻ گهرجي، پر سورمي پرستي قوم کي ان سورمي سان جڪڙي، اڳتي وڌڻ کان روڪي ٿي. ان ڪري گمنام ۽ بي نام سورما بهتر آهن.

اڳتي هلي، وڪٽر بادشاهه جو بت ڏنوسين. مشهور فئشنبل بزار 'وايا وينتو' مان ٿيندا، قديم آثارن تي پهتاسين، جتي هڪ طرف محلات هئي، ته ٻئي طرف عبادت گاهه. هيءَ جاءِ حضرت عيسيٰ کان اٺ صديون اڳ جي هئي. ان جي سامهون ئي رستو هو، جتان جلوس لنگهندا هئا. ان رستي تي ئي 'فتح جو ونگ' (Arch of Triumph) هو، (اهڙا ونگ پوءِ پئرس ۾ به ٺاهيا ويا) اهو عوامي فتح جو يادگار هو. گائيد اسان کي اهو ٻڌائيندي چيو ته روم جي هڪ بادشاهه چيو ته:

Remember-your are only human beings-

ياد رکو، توهان رڳو انسان آهيو.

رڳو انسان آهيو

حيوان ناهيو

۽ فرشتا پي نه آهيو-

فرشتا جي هجو پي ها - ته معصوم!

هجو ها جي اوهان حيوان- ته خود غرض

اوهان ناهيون فرشتا-

۽ نڪي حيوان

توهان آهيو رڳو انسان

توهان آهيو رڳو انسان-(تتوير)

گائيد ٻڌايو ته اڳي واپاري طبقو مذهبي نه هو، پر پوءِ اهو به وقت جي ضرورت کي سمجهي، مذهبي ٿي ويو ۽ پوپ کي خدا ۽ انسان جي وچ ۾ 'پل' سڏيو ويو (عجيب ڀائي، ڦڙڻي).

گائيد ٻڌايو ته حضرت عيسيٰ کان به صديون اڳ، عورتون ڪنوارين جي زندگي گذارڻ جو قسم کڻنديون هيون، پر ان تي قائم رهي نه سگهنديون هيون (ته اها ڳالهه صديون پراڻي آهي، جو ڪنوارين جو ڍونگ رچائي، پوءِ مجبور ٿي، نارمل حياتي گذارجي. ساڳي ڳالهه آهي قرآن بخشائڻ جي).

وري ويا وينتو مان ٿيندي بس اچي ڪولوزم وٽ بيٺي. ايئرپورٽ مان شهر ايندي بس ڪولوزم (Collosum) وٽان لنگهي هئي ته، مان سمجهي ويو هوس ته هي ڪنهن اهم عمارت جا آثار آهن.

ڪولوزم هڪ گول عمارت آهي، جنهن جي چوڌاري دروازا آهن، جيڪي رستي جي ليول (Level) تي آهن. اها عمارت گليڊيٽرس ۽ شينهن جي مقابلي ڏسڻ لاءِ ٺاهي ويئي هئي. رستي جي ليول تي شينهن جا پيچرا آهن ۽ آڏو ايرينا ۾ بيوس انسان انهن جو ڪاڇ ٿيندا هئا. پيچرن جا در ڪلندا هئا، ته بڪايل شينهن ايرينا ۾ پيل بدبخت ماڻهن کي چيري ڦاڙي سندن جسم کي رڙڪيندا هئا. اهو ’تماشو‘ وقت جا بادشاهه، ۽ اڌ لک ماڻهو ڏسندا هئا (ان عمارت ۾ اڌ لک ماڻهن جي ويهڻ جو بندوبست آهي). ڪولوزم، حضرت عيسيٰ کان به 70-80 سال اڳ ٺهيو. ان وقت جو انسان به وحشي هو، اڄ جو انسان به گهٽ وحشي ڪونهي، چونڪ ۾ پٺي ۽ اڳهاڙن ماڻهن تي چهڪن جا وسڪارا ٿا ٿين ته، ماڻهو ٽائريون ٿا وڃائن ۽ نعرا ٿا هڻن.

ڪولوزم کي ايترا ته درواز آهن جو ان ’تماشي‘ ختم ٿيڻ کان پوءِ اها عمارت ڏهن منٽن ۾ خالي ٿي ويندي هئي (اتي تهذيب جو ڪيترو نه خيال رکيو اٿائون، جيئن رش ۾ ماڻهو هڪ ٻئي کي چيپاتي نه رکن). گائيڊ ٻڌايو ته رومن لوڪ، ڪرستانن کي شينهن آڏو ڦٽي نه ڪندا هئا (ته ڪنهن کي، ۽ ڇو ڦٽي ڪندا هئا؟) حالانڪه فلمن، توڙي ٻين ذريعن مان اهو ئي معلوم ٿئي ٿو ته قديم روم ۾ ڪرستان ٿيڻ جي سزا هئي، ايرنيا ۾ شينهن جو ڪاڇ ٿيڻ.

اسان جي بس هڪ اهڙيءَ جاءِ تي بيٺي، جتي حضرت عيسيٰ کان 8 صديون اڳ جي تعمير ٿيل عمارت، ’روم جي عوام جي سينت‘ آهي. اها ان وقت کان شروع ٿي ۽ اڄ تائين هلندي اچي (تي سگهي ٿو ته اهو دنيا جو قديم ترين جمهوري ادارو هجي، جيڪو اڄ تائين زندهه آهي).

اتي پس مان لهي، قديم آثارن کي ڏٺوسين. گائيڊ ٻڌايو ته قديم رومن تهذيب جا ٽي اهم جاءِ آهن. ’باڪ جي ول‘، ’زيتون‘ ۽ ’انجير‘. مون ڪائٽس پڇيو ته ”اهي ڇا جون علامتون آهن؟“ هن جواب ڏنو ته ”اهي انسان جون

اهم ضرورتون آهن. ۽ وڌيڪ سمجھائي نه سگهيو.

مون سوچيو: زيتون معنيٰ ’امن‘ (گڏيل قومن جي نشان ۾ به ڳيري جي چنهن ۾ زيتون جي ٿاري هوندي آهي). انجیر معنيٰ سيڪس، ۽ ڊاڪ معنيٰ شراب- ٿي سگهي ٿو ته منهنجي سوچ غلط هجي، پر گائيد کان وڌيڪ پڇڻ جو وقت ئي نه مليو.

روم شهر جي چوڌاري شهر پناهه ڀت حضرت عيسيٰ کان 400 سال اڳ جي ٺهيل، اڃا به موجود آهي، ۽ ان جي دروازن ۾ سنگمرمر جا ونگ آهن. روم جو پهريون پهريون مقبرو 12 ق.م ۾ تعمير ٿيو. اهو سفيد سنگمرمر جو هڪ مخروط (Pyramid) آهي.

گائيد ٻڌايو ته، اهو زمانو اهڙو هو، جو رومن ماڻهوءَ کي مرڻ کان پوءِ شهر پناهه اندر دفن ٿيڻ نه ڏيندا هئا ۽ چيو ويندو هو ته:

Romans could only be buried outside the wall.

بس ور وڪڙ ڪائيندي، تائبا نديءَ جي پلين تان لنگهندي، اڳتي وڌندي رهي. روم شهر جي سونهن، سنگتراشيءَ جي عظيم ڪارنامن ڪري به آهي، ته تائبا نديءَ جي ڪري به. قدرت جي مهر به آهي ته، انسان جو هٿ به. پاڻهي ايندو هوت پر تون به اڳيري ٿي. ۽ تو شب آفريدي، چراغ آفريدم، سفال آفريدي، اياغ آفريدم.

بس هلندي هلندي اچي سينٽ پال جي گرجا وٽ پيئي. اسان بس مان لٿاسين، ۽ ان گرجا کي ڏسڻ لاءِ وڌياسين. روم ۾، بي انداز ٿوڙسٽ ٿا اچن. سينٽ پال ۾ هزارين ٿوڙسٽ هئا. سوين ٿوڙسٽ بيسيون هيون، اتي مسئلو هيو- پنهنجي بس جي ٽولي ۽ گائيد کي ويجهو رهڻ. هر ڪنڊ ۾، هر موڙ تي، ڪونه ڪو گائيد، لوڏ ٿوڙسٽ جي ساڻ ڪنيو نظر ايندو. ڪيئن خبر پوي ته پاڻ وارو گائيد ڪاڏي ويو. ان ڪري مون قمر کي چيو ته پاڻ واري گائيد تي، ۽ پنهنجي بچ جي همراهن تي نظر رک. جي اهي گرم ٿيا، ته واپس هوٽل ۾ هلڻو پوندو، ۽ ٿوڙ اڌ ۾ ختم.

قمر سٺو طريقو ڪڍيو. چيائين، ”هيءَ جيڪا ٿلهي مائي ڳاڙهي ڇولي واري آهي، ان تي نظر رک ۽ ڏس گائيد ڪجهه ڪجهه زبانيءَ جي مهاندي آهي.“

مون غور سان گائيد ڏي ڏٺو. واقعي سندس مهاندا رانيءَ سان ملندڙ جلندڙ هئا. ڊگهو وريل نڪ، اڳتي نڪتل کاڌي، سنها چپ، وڏو وات ۽ پوءِ جي گائيد نظر کان تڙڪي ٿي ويو ته مون قمر کان پڇيو ٿي، ”اهو رانيءَ منهن ڪاڏي ويو؟“

۽ قمر اشاري سان ٿي ٻڌايو، ”هتي بيٺو آهي.“ ۽ اسان ڊوڙي وڃي ٿي سندس ڀر وٽي.

گائيد به ڪمال جا آهن. هزارن ماڻهن ۾ ڄاڻي وٺن ته هي ٽوئرسٽ اسان جي بس جو آهي. جي ڪنهن ٽوئرسٽ کي واٽرو ڏسن ته اشارو ڪري سڏين. جي بس ۾ ڪو اوڀرو ماڻهو اچي وڃي ته سمجهي وڃن ته هيءُ اسان سان ناهي. جي ڪو ماڻهو ڪٽل هجي ته به تاڙي وڃن ته ڪونه ڪو همراھ ڪٽل آهي. تيسين بس هلڻ نه ڏين جيسين ان کي ڳولهي ڳولهي هٿ نه ڪن. هنن جو واسطو هر روز سوين ’نون پهرن‘ سان ٿو پوي. روز روز اهي ’نوان چهر‘ ياد رکڻ ۽ انهن سان منهن ڏيڻ- واقعي وڏو ڪمال آهي.

سينٽ پال جي گرجا 3 صدي عيسويءَ ۾ ٺهي. 1826ع ۾ باهه لڳڻ سبب سڙي ويئي، ڇو ته ان جي ڇت به ڪاٺ جي هئي. ان جي ٻيهر مرمت ڪرائي ويئي. ان گرجا ۾ 266 پوپن جون تصويرون آهن. ان گرجا جو هڪ دروازو مقدس در (Holy Door) آهي، جيڪو هر پنجويهين سال کليل ٿئي. هاڻي اهو در سنه 2000ع ۾ کليل ٿيو. نيپولن جي دور ۾ چرچن کي اوندا هو ڪيو ويو. ان ڪري هن گرجا جي هڪ ڇڏي ٻي دري بند ڪئي ويئي. اهو ان ڪري ڪيو ويو، جيئن ماڻهن کي مذهبي عمارت ۾ گهڙڻ سان خوف ۽ هيبت جو احساس ٿئي. اتي مون کي سمجهه ۾ آيو ته سنڌ ۾ اڪثر پيرن جون درگاهون اوندا هيون ڇو هونديون آهن. ائين ٿو لڳي ته ماڻهن تي مذهب جي هيبت وجهڻ وارو فن مشرق توڙي مغرب ۾ ساڳيو آهي.

ان کان پوءِ نيرو (Nero) جو سونو گهر ڏٺوسين. نيرو- قديم روم جو بادشاهه، جنهن جو ڪردار انگريزي فلم Quo Vadis ۾ چٽو پيش ڪيو ويو هو. هن فقط ٻرندڙ شهر جو منظر ڏسڻ لاءِ روم کي باهه ڏياري، ۽ ان نظاري جو لطف وٺندو رهيو، ۽ بنسري وڄائيندو رهيو. چوڻي آهي ته:

Rome was burning and Nero was fiddling.

(روم ٻريو پئي، ۽ نيرو بنسري پئي وڄائي.)

بس ڦرندي ڦرندي اچي هڪ گرجا وٽ بيٺي، جتي ماڻهو ته نهيو،
 نوٽرسٽ بسين جو ئي هجور هو. اتي دنيا جي عظيم بت تراش، مائڪل
 اينجلو جو جڳ مشهور فن پارو 'موسي' (Moses) رکيل آهي. اهو
 مجسمو، حقيقت پسندي (Realism) جو اهڙو ته نمونو آهي، جنهن کي اڄ
 تائين ڪو شهه ڏيئي نه سگهيو آهي - (لفظن جا اچار ملڪ ملڪ ۾ پيا
 بدلجن - مائڪل (Micheal)، عربيءَ ۾ ميڪائل، اطالوي چون مڪيل - ته
 فرينچ مِشي).

هي سنگمرمر جو اچو پٿر، مائڪل اينجلو جي چيٽيءَ جي نوڪ، ۽
 مترڪن جي ضربن سان جيئرو جاڳندو ٿو لڳي - عجب اهو ٿو لڳي ته هو
 ساڻه چو نه ٿو کڻي. مشهور آهي ته ان کي مڪمل ڪرڻ بعد مائڪل اينجلو
 خود ان کي چيو هو ته: "هاڻ ڳالههءَ - ڳالهائين چو نه ٿو."

جنهن جلال ۽ عصي مان، ڪرسيءَ تان اٿڻ جي پوز ۾ اهو بت نهيل
 آهي، ان تي، اهو انتظار ٿو رهي، ته اجهو ڄاڻ اٿيو. هيءُ بت انسان جي
 سائيز کان به وڏو آهي. ان جو ٿاڻو اهو آهي، جڏهن حضرت موسيٰ کي ٻڌايو
 ويو ته، سندس قوم وري گايي جي پوڄا شروع ڪئي آهي، ته هو ڪاوڙ
 ۾ اٿيو.

ڏند پڪوڙيل، ڄاڙين جون مشڪون اٿيل، ڊگهي، شانائتي ۽ گهنڊيدار
 سونهاري، هڪ پير اڳتي هڪ پير پوئتي، ٻانهن جون رڳون به جوش کان
 ڦٽيل - هڪ هڪ مشڪ متناسب، خوبصورت ۽ طاقتور - هڪ هڪ عضوي
 ۾ رعب، شان ۽ تقدس - ائين ٿو لڳي ته ان مجسمي ۾ اناهه طاقت ڀريل
 آهي. منهن ۾ ڪاوڙ، جوش، دٻدي ۽ معصوميت جي امتزاج جو تاثر.

مائڪل اينجلو وٽ حقيقت پسندي اوج تي پهتي. هن گهڻي حياتي
 غربت ۽ پاڇ ۾ گذاري. ائناٿاميءَ جي ڄاڻ لاءِ هن هڪ رحمڊل ڀاڙيءَ سان
 رستو رکيو، جيڪو کيس تازن پوريل مردن کي چيرڻ جي اجازت ڏيندو هو.
 اڌ رات کان اسر تائين ان ڪم لاءِ گهران چوريءَ نڪري اچڻو پوندو هوس،
 مائٽن کي سندس لباس ۽ جسم مان مردن جي ڌڻ ۾ اچڻ لڳي ته ان کي
 لڪائڻ لاءِ هن موٽندي وقت ڪپڙن تي شراب چڙڪائڻ شروع ڪيو، جيئن
 مائٽ کيس شرابي سمجهن، ۽ سندس مردن چيرڻ وارو راز راز ٿي رهي.

سندس همعصر ۽ عظيم جڳ مشهور فنڪار، ’مونالزا‘ جو خالق، ليونارڊو ڊاوينچي کيس گهٽ سمجهندو هو ۽ چوندو هو ته: ”جيئي ۽ مٽرڪي سان ته مزدور ڪم ڪندا آهن. فنڪار جو شان ته رنگ ۽ برش آهن.“ پر مائڪل اينجلو کي سنگتراشي وڌيڪ وڻندي هئي، ڇو ته ان ۾ ٽٽي پاسا (Three Dimensions) پڌرا ٿيندا هئا.

هاڻي ويٽيڪن شهر جو وارو هو، ويٽيڪن شهر- پوپ جو شهر- اصل ۾ روم شهر جو هڪ حصو آهي. اهو رومن ڪئٿولڪ فرقي جي عيساين جو مقدس شهر آهي. هيءَ دنيا جي ننڍي ۾ ننڍي مملڪت آهي، جتي دنيا جي هر ملڪ جو سفير رهي ٿو. ان ملڪ کي پنهنجو سڪو، ۽ پنهنجي فوج به آهي. پر اها رڳو علامتي فوج آهي. هڪ سو سئٽزلرنڊ جا سپاهي ئي سندس سموري فوج آهي. انهن سپاهين کي، قديم روم جي سپاهين جهڙو تاريخي، خوبصورت ۽ شاندار يونيفارم آهي. اهڙو يونيفارم، قديم تصويرن، ۽ روم جي تاريخ متعلق ٺهيل فلمن ۾ نظر ايندو آهي.

ويٽيڪن شهر، 11 فيبروري 1929ع ۾ آزاد ٿيو. روم جو پوپ، سڄيءَ دنيا جي رومن ڪئٿولڪ فرقي جي عيسائين جو مذهبي اڳواڻ آهي. اهو هن شهر ۾ ئي هڪ قلعي نما عمارت ۾ رهي ٿو، جتان هر آچر تي، هو دريءَ مان ديدار ڪرائيندو آهي، ۽ خطبو ڏيندو آهي.

ويٽيڪن شهر ۾ اسان جي اچڻ جو وڏو سبب ”سسٽين شئپل“ (Cistine Chaple) جي اها تاريخي عمارت آهي، جنهن ۾ ڪيترائي پوپ رهيا، پر ان ڳالهه کان به وڌيڪ اهميت سندس ڇت تي مائڪل اينجلو جي لافاني تصويرن جي ڪري آهي.

سسٽين شئپل جي اڱڻ ۾ پهچڻ سان ئي هلڪي بوند وسڻ لڳي. مون کي خوشي ٿي ته برساتين پائڻ جي عيش ڪرڻ جو سونهري موقعو مليو. دوستن جي هدايتن جو قدر ٿيو، ته ’برساتيون ضروري آهن، يورپ ۾ ڪنهن به وقت برسات پئجي سگهي ٿي‘ مون دل ٽي دل ۾ سندن ٿورا محيا ۽ سندن همدردانه روش تي فخر محسوس ڪيم. قمر کي چيم، ”ڪي اها برساتي، جيڪا ڏينهن رات ٿيلهي ۾ وجهي ڪلهن تي لڙڪائي، ڪلها ئي سڪائي ڇڏيا اٿائون.“ اڃا ٿيلهن مان برساتيون ڪڍي پائڻ جي تياري پئي ڪئي

سین ته گائید سسٽین شئپل جي باري ۾ ٻڌائڻ شروع ڪيو. ڊوڙي سندس ويجهو پهتاسين، اڃا هن ۾ لفظ مس ڪڍيا ته بارش بند. برساتي پاڻي جي عيش ڪرڻ جي حسرت دل ۾ رهجي ويئي. سوچيم: اڃا گهڻا ڏينهن يورپ ۾ آهيون، برساتي پاڻي جا گهڻا ئي موقعا ملندا، ۽ ڊاڙي ڪڍي نوٽس وٺڻ شروع ڪيم.

”65“ ۾ سينٽ پيٽر (سنت پطرس) فوت ٿيو. هيءَ سندس پي گرجا آهي. موجوده گرجا سنه 1481-83ع ۾ ٺهي. اها ڇهين پوپ ٺهراڻي، ان ڪري ئي ان تي Cistine (ڇهين جي) گرجا جو نالو پيو.

ان کان پوءِ گرجا ۾ اندر وياسين. گرجا جي وڪڙ کائي مٿي ويندڙ ڏاڪڻ به فن جو مرقعو آهي. جيئن جيئن مٿي چڙهو وڃبو، تيئن تيئن گهيرو ويڪرو ٿيندو ويندو. ڏاڪڻ جي ريلنگ، لسي، گول ۽ آسماني رنگ جي، مٿان بيهي ڏسو ته ريلنگ ٺاهي پر چڻ ڪو ڪوڏ آهي.

پهرين گئلريءَ کي ’ڪئنڊيلا برا‘ سڏيو ويندو آهي، ڇو ته ان ۾ وڏين وڏين ميڻ بٽين کي ٻاريو ويندو هو. انهن ميڻ بٽين جا اسٽنڊ اڃا اتي پيا آهن، انهن مان هڪڙو نيپولين بوناپارٽ جي استعمال ۾ رهي چڪو آهي. ان گئلريءَ ۾ گهڻو ڪري يوناني سنگتراشيءَ جا نقل (Replica) رکيل آهن. يوناني سنگتراشي - جميل موسيقي (Solid Music) متناسب ۽ مترنم ليڪون، لاهيون، چاڙهيون، انساني جسم جي توازن ۽ ترنم جا شاهڪار. پهرين سڀ مجسما اگهاڙا هئا، پر پوءِ انهن جي اوگهڙ انجیر جي پن سان ڍڪي ويئي. پوپ جو اهو حڪم هو، پر اهي انجیر جا پن انهن جسمن مٿان اوڀرا ٿا لڳن. انهن ۾ اها نفاست ۽ خوبصورتي ٺاهي، جو اصلي مجسمن سان (Match) ڪن/ ٺهڪي بيهن.

سسٽين شئپل جو ٻيو حصو ’ٽپسٽري گئلري‘ آهي. ان گئلريءَ (Tapsetery Gallery) ۾ اٽيل تصويرون آهن. اهي تصويرون پندرهن کن فت ويڪريون آهن. پر تصوير جي هر انچ جو رنگ مختلف آهي. انهن تي، سنهي ۽ رنگين ڌاڳي سان، ڀرت وانگر اٺ ڪيل آهي. رنگ، انهن جا شيد - ايترو باريڪ ڪم، ايڏيءَ فنڪاريءَ سان ڪيل آهي، جو ان جو مثال دنيا ۾ مشڪل ملي. رنگن، برشن سان ته فن جو ڪمال ڏيکاريو ويو آهي، پر رنگين

ڏاڳي سان اهڙيون تصويرون ٺاهڻ هڪ اعتبار ۾ نه اچڻ جهڙو ڪارنامو آهي. هر تصوير جي ڪنڊ ۾ ٽي ماکيءَ جون مڪيون ٺهيل آهن. اهو نشان آهي 'باريڻي خاندان' جو - جنهن سترهين صديءَ عيسويءَ ۾ ان فن جو پايو وڌو ۽ ان کي همٿايو. انهن تصويرن ۾ ڪٿي ڪٿي سون ۽ چانديءَ جون تارون پڻ ڪتب آنديون ويون آهن. چون ٿا ته ان باريڪ ۽ نازڪ ڪم جي هڪ چورس ميٽر تي سڄو سال لڳي ويندو هو. انهن مان ڪي تصويرون مشهور فنڪار رئفيل (Raphael) جي ڪارٽونن⁽¹⁾ تي ٺاهيون ويون آهن. انهن جو مجموعي تاثر ۽ معيار، جڳ مشهور فنڪارن جي تصويرون جهڙو ئي آهي. اڃان تائين ڪجهه نرسون موجود آهن جيڪي اهو فن ڄاڻن ٿيون ۽ انهن تصويرون جي مرمت جو ڪم ڪن ٿيون. سسٽين شپل جي ٽين گئلري، "جاگرافيءَ جي نقش جي گئلري" آهي. ان ۾ سڄيءَ دنيا جي ملڪن جا نقشا آهن، جن ۾ جبل مٿي اٿيل آهن، ۽ سمنڊن، درياهن ۽ رڻ پٽن لاءِ مختلف رنگ ڪتب آندا ويا آهن. هيءَ گئلري جاگرافي جي شاگردن لاءِ ڏاڍي ڪارآمد آهي، پر نقشن ڪڍڻ جو اهو نمونو، واقعي انوکو آهي.

سسٽين شپل جي هڪ ٻيءَ گئلريءَ کي سينگارڻ لاءِ چئن جڳ مشهور فنڪارن کي ڪم تي لڳايو ويو، جن نومبر کان مارچ تائين ڪم ڪيو، پر ختم نه ڪري سگهيا. ان کان پوءِ ٻين فنڪارن جي ٽيم آئي، جن ۾ بوٽيلجي ۽ گرانڊ لاندو به هئا. انهن اهو ڪم سنه 1483ع ۾ پورو ڪيو. ان گئلريءَ جي هڪ ڀت تي حضرت عيسيٰ جي تصوير آهي، ته ٻيءَ تي حضرت موسيٰ جي. يورپ جي فنڪارن، انجيل ۽ توريت جي هڪ هڪ ماڳ ۽ هڪ هڪ ٿاڻي تي لافاني شاهڪار تخليق ڪري، ان کي هميشه لاءِ زندهه ڪري ڇڏيو آهي. ڇو ته هنن وٽ مصوري ۽ سنگتراشيءَ ۾ 'زندگي' شجر ممنوع نه آهي.

اسان وٽ مڪليءَ تي ڊزائينون، مقبرن تي خطاطي، ڪاشيءَ جا لپائيندڙ رنگ، سڀ عظيم فن آهن، پر انهن ۾ 'زندگي' ناهي. ڪا جئري ڄاڳندي شيءِ، انسان، پکي، جانور، اسان جي فن ۾ ممنوع آهن. اسان جي

1. اسڪيچ، آئوٽ لائين يا خاڪي کي يورپ ۾ ڪارٽون ٿي پڇيائون. اسان وٽ ڪارٽون معنيٰ مزاحيه اسڪيچ.

آرت ۾ 'زندگي' ممنوع آهي.

ان گئلريءَ جي هڪ تصوير ۾، ڪانسٽنٽائين⁽¹⁾ جو ونگ ان وقت ۾ ڏيکاريو ويو آهي، جنهن وقت اهو موجود نه هيو. اها هڪ عظيم تاريخي غلطي آهي.

سسٽين شٽيل پهرين پوپ جو ذاتي گهر هيو، پر هاڻي پوپ ان جي هڪ محدود حصي کي رهائش لاءِ استعمال ڪندو آهي، ۽ اتان هر آچر تي دريءَ مان، ديدار ڪرائيندو آهي. ان کان پوءِ اسان ان ڇت هيٺان پهتاسين، جنهن هيٺان مون زندگيءَ جون بهترين گهڙيون گذاريون. اهو ٿورو وقت، منهنجي حياتيءَ جو خوبصورت ترين وقت هو. منهنجي اکين پنڄيتاليهه سال گهڻو ڪجهه ڏٺو هو، گهڻي سونهن ڏني هئي، پر اهڙي سونهن ڪڏهن به نه ڏني، جيڪا مائڪل اينجلو جي ٺاهيل سسٽين شٽيل جي ڇت تي ڏني.

مائڪل اينجلو جي هٿن ۾ نور هو، جنهن جي چاهه سان بيجان پٿر سونهن جا مرعا، ۽ ڪينواس معجزن کان به وڌيڪ ٿي پيا هئا. جڏهن پوپ جولئس پٽي کيس ان ڇت تي چترڪاري ڪرڻ لاءِ چيو ته هن انڪار ڪيو ۽ چيائين:

No Painter I. This place is wrong.

”مان پينٽر ناهيان. هيءَ جاءِ غلط آهي.“

مائڪل اينجلو بنيادي طرح سنگتراش هو، پينٽر نه هو. پر پوءِ هن کي راضي ڪري ورتائون⁽²⁾.

جيئن ته هو عمارت ساز (Architect) به هو، ان ڪري ان نقاشيءَ ۾ گهڻو عمارت سازيءَ (Architecture) جو اثر به آهي. هن ڇت تي ٿنڀا ڇٽي، انهن کي ٽڪنڊن، چورسن، ۽ ونگن ۾ ورهايو ۽ انهن ۾ پنهنجون تصويرون ٺاهيائين.

ٽڪنڊن ۾ هن حضرت عيسيٰ جا ابا ڏاڏا ٺاهيا، سي به اهڙيءَ طرح جو انهن جا خاڪا به ٽڪنڊن جهڙا آهن. ڇت جي وچ ۾ نو مستطيل آهن، جن مان پهرين ٽن ۾ تصويرون جي سائيز ننڍي آهي ۽ ٻيون ۾ سائيز وڏائي ويئي

1. جنهن جي نالي شهر قسطنطنيه (Constantanople) آهي.

2. مائڪل اينجلو جي زندگيءَ تي ناول Agony in ecstasy ارونڱ استون جو لکيل آهي.

آهي. انهن ۾ پراڻي عهدنامي جي شروعاتي باب پڻدائش (Genesis) تي تصويرون آهن. پهرينءَ تصوير ۾ خدا روشنيءَ کي اونداهي کان ڌار ٿو ڪري. ٻيءَ ۾ روشني ۽ سج تخليق ٿو ڪري، ٽينءَ ۾ پاڻيءَ ۽ زمين کي ڌار ٿو ڪري. چوٿينءَ ۾ انسان (آدم) کي تخليق ٿو ڪري. پنجينءَ ۾، ڏاڏي آدم جي پاسريءَ مان بيبي حوا ٿي نڪري، ڇهينءَ ۾ شيطان کين برعلائي ٿو، ۽ ستينءَ ۾ آدم ۽ حوا بهشت مان ڪڍيا وڃن ٿا؛ سڀ تصويرون فن جو معراج آهن. هڪ هڪ چهرو، ۽ ان تي تاثر، ’پڻدائش‘ جي باب کي زندگي ٿو ڏئي؛ پر سڀني کان موهيندڙ تصوير اها آهي، جنهن ۾ الله سائين آدم ۾ ساهه ٿو وجهي. اهو مقام، قرآن مجيد ۾ ’و نفخت فيه من روحي‘ جي لفظن ۾ بيان ٿيل آهي. ساڳئي موقعي لاءِ خير محمد هيسبائيءَ هيئن چيو آهي:

بوتي دي وچ پوڻ ڦوڪيندي

تهه پڻدا او ساز سرود

جوڙ مصور صورت ڪون

مٺ خاک وچون ڪيتا موجود

مائڪل اينجلو جي ان تصوير ۾ ايڏي زندگي، ايڏي موسيقي، ۽ ايڏي نفاست آهي، جن الله ۽ آدم ۾ ڪو ويڇو ناهي- جتي ٻنهي جا هٿ هڪ ٻئي کي ڇهن ٿا، ته ائين ٿو لڳي، جن ڪا بجليءَ جي لهر آهي، جن ڪا موسيقيءَ جي مٽر تان آهي، جن ڪو اڻ ڏٺو روح آهي، جيڪو هڪ هٿ مان ٻئي هٿ ڏي وهي رهيو آهي.

ان ڇت ڏي نهارڻ مهل، سڄي دنيا وسري ويئي. ڪٿي رهيو گائيد، ڪٿي هئي قمر، ڪلهي گس کان وڌيڪ رش هئي، ڌڪم ڌڪا هئي. انهن ڌڪن موٽائي هن جهان ۾ آندو. هيڏي هوڏي ڊوڙي، قمر کي تلاش ڪيم. اها پاڻ هڪ ڪنڊ ۾، دنيا کان بي خبر، اڪيون ڇت ۾ اٽڪائي بيٺي هئي. مون يڪدم کيس ٻانهن کان ورتو، ۽ پوءِ انسانن جي انهيءَ جهنگل ۾ گائيد کي ڳولڻ لڳاسين، جنهن اسان کي اڌ ڪلاڪ کان پوءِ هڪ در وٽ گڏ ٿيڻ لاءِ چيو هو. نيٺ گائيد مليو، وڃڻ جو وقت ٿيو، پر اڪيون هر هر ڇت ۾ وڃي ٿي اٽڪيون.

مائڪل اينجلو، هن ڇت تي چار سال ڪم ڪيو. اهي چار سال، هن ڪوازن تي پٺيءَ ڀر لپي تصويرون ٺاهيون. رات جو سمهندو به انهن ڪوازن تي هو. رنگ ٺاهڻ، گهوٽڻ، ڇاڻڻ ۽ ملائڻ جو ڪم پاڻ ڪندو هو (ان زماني ۾ ٻيا فنڪار به اهو ڪم پاڻ ڪندا هئا).

ان ڇت کان پوءِ، هڪ ڪمري جي هڪ ڀت ڏئي سڀ، جنهن تي ساڳئي ئي مصور تصويرون ڇٽيون آهن. اهي تصويرون پنجويهه سال بعد جون آهن. انهن تصويرن ۾ مائڪل اينجلو هڪ نئين ٽيڪنيڪ فريسڪو (Fresco) استعمال ڪئي. تازيءَ ۽ آليءَ پلستر تيل ڀت تي رنگن سان تصويرون ڪڍندو هو. ان ۾ ڊاهه ڊوهه يا ردوبدل جي گنجائش نه هئي، ڇو ته آلي پلستر تي لڳل رنگ جي سڪي ويندو ته دير سان لڳل رنگ سان بلڪل مٿڇ نه ڪندو.

انهن تصويرن ۾ 'آخري فتويٰ' (Last Judgement) ۽ 'مردن جو جيئرو ٿيڻ' (Resurrection of Dead) اهم آهن. ان تصوير ۾ مائڪل اينجلو پنهنجي تصوير، کل لٽل ماڻهوءَ جي روپ ۾ ٺاهي آهي. مصور اهو تصور ڪري ته، سندس کل لائي وڃي ته، هو ڪيئن نظر ايندو ۽ پوءِ پاڻ کي ان حالت ۾ پينٽ ڪري، اهو واقعي ڪمال آهي. پنهنجي هڪ هڪ مشڪ (Muscle) ۽ ان جي بيهڪ خاص پوز ۾ تصور ڪرڻ، ۽ اهڙي طرح ئي پينٽ ڪرڻ، اثناثاميءَ جي فن تي وڏي عبور هجڻ، ۽ پينٽنگ ۾ مهارت هجڻ، ٻنهي کان سواءِ ناممڪن آهي.

مائڪل اينجلو سسٽين شپل ۾ بلڪل اڳهاڙيون تصويرون ٺاهيون، جن کي پوءِ انجیر جي پنن سان ڍڪيو ويو. جڏهن انهن تصويرن تي اعتراض ٿيو ته، عبادت گاهه ۾ اڳهاڙيون تصويرون مذهب جي خلاف آهن، ته مائڪل اينجلو انجيل جو حوالو ڏنو ته قيامت ۾ خدا سڀني کي اڳهاڙو اٿاريندو. هن چيو ته جي خدا جي اڳيان سڀ اڳهاڙا هوندا سين ته، خدا جي گهر ۾ اڳهاڙين تصويرن جي هجڻ ۾ ڪهڙو ڏوهه آهي.

مائڪل اينجلو، مرڻ کان اڳ، پنهنجون جيڪي به تصويرون وٽس موجود هيون، اهي ساڙي ڇڏيون. هن جون فقط اهي تصويرون بچيون، جيڪي ڪن ٻين ماڻهن وٽ، گرجائن، يا ميوزمن ۾ محفوظ هيون، اسان

پانيون ٿا ته اسان وٽ آرٽ جو قدر ڪونهي، ۽ اسان جا آرٽسٽ ڏکي زندگي ٿا گذارين، پر يورپ جي مائيڪل اينجلو، وان گوگ، پال گاگي، ۽ ٻين فنڪارن جي ڊڪ دائڪ زندگي، ۽ سندن ڏنل قربانيون ڏسني خبر ٿي پوي ته فن جي عظمت لاءِ فنڪارن کي ڪيڏيون نه اڏيتون سهڻيون ٿيون پون، ۽ قربانيون ڏيڻيون ٿيون پون.

سسٽين شپل جي 'هڪ ڪمري ۾ مشهور مصور رافئل (Raphael) جون تصويرون آهن. رافئل هڪ نوجوان فنڪار هو جيڪو مائيڪل اينجلو کان ڏاڍو متاثر هو. سندس اثنائاميءَ جي اڀياس کي تصويرون ۾ ڪتب آڻڻ جي فن مان لڳي ٿو ته، ان ڳالهه ۾ هن مائيڪل اينجلو جو اثر قبول ڪيو آهي. 'سنت پطرس جو پيچي وڃڻ' سندس بهترين تصوير آهي. ان تصوير ۾ مصوريءَ جي تاريخ ۾ پهريون دفعو چانڊوڪيءَ جو نظارو پيش ڪيو ويو آهي.

هڪ هنڌ، سندس ٽي شاهڪار تصويرون، 'مذهب جي فتح' 'شاعريءَ جي فتح' ۽ 'فلسفي جي فتح' لڳل آهن. هڪ تصوير ۾ اڀولو ديوتا کي وائڻن وڃائيندي ڏيکاريو ويو آهي. ان سان ظاهر ٿو ٿئي ته اها تصوير لا مذهبيت (Paganism) ۽ ڪرسچنٽيءَ جو ميلاپ آهي. 'شاعريءَ جي فتح' ۾ هومر، 'فلسفي جي فتح' ۾ افلاطون، ارسطو ۽ فيثاغورث ڏيکاريل آهن. ان کان سواءِ رافئل جو هڪ سيلف پورٽريٽ پڻ آهي. سسٽين شپل جي تصويرون ۾ هڪ ڳالهه عجيب هئي. وقت جي پوپ کي تصوير ۾ ضرور ڏيکاريو ويندو هو. پوءِ ڀلي ته تصوير يروشلم جي هجي، جتي ڪڏهن پوپ ويو ئي نه هو، ۽ ڀلي ان تصوير جو ٿاڻو (Situation) پوپ کان سوين ورهيه اڳ جو هجي.

سسٽين شپل ۾ هڪ شعبو تحفن جو آهي، جنهن ۾ پوپن کي مليل تحفا محفوظ ٿيل آهن. ان ۾ گهڻو حصو سون ۽ چانديءَ جي شين جو آهي، جيڪي بادشاهن ۽ اميرن طرفان ڏنل آهن. انهن تي ٿيل ڪم ۽ جڙت ڏاڍي نازڪ آهي. تحفن جي گئلريءَ ۾ هڪ شيءِ مونکي ڏاڍي عجيب لڳي - اها آهي Tear Pot سنڌيءَ ۾ ان کي 'لڙڪ دائي' چئي سگهجي ٿو. جيئن سرميدائي، چاءِ دائي وغيره. ان تحفي ڏيڻ جو مطلب اهو آهي ته، جي پوپ کي روئڻ اچي ته، هو پنهنجا ڳوڙها ان 'لڙڪ دائي' ۾ ڳاڙي!

اتي وري مون کي فلم Quo-Vadis ياد آئي، جتي روم جي بادشاه
نيرو کي روئڻ آيو ته چيائين، "Where is my tear pot" (منهنجي لڙڪ دائي
ڪٿي آهي؟).

۽ پوءِ بڪدم هڪ نوڪر تبصرياٽ ڪئي ڏنس، ۽ ان ۾ ڳوڙها ڳاڙيائين.
شايد 'لڙڪ دائي' (Tear pot) قديم رومن تهذيب جو هڪ حصو آهي.
هوئل پهچي، ڪجهه آرام ڪري، پوءِ قمر کي چيم ته، "هل ته ڪٿي
منجهند جي ماني به کائون، ۽ چڪر به هڻي اچون."

هوئل کان لهي، هڪ گهڻي مڙياسين ته، هڪ ريسٽوران نظر آئي، فت
پاٽ تي ڪرسوين پيون هجن، ۽ ماڻهو اتي کائي پي رهيا هئا، مون قمر کي
چيو، "Do in Rome as Romans do" (روم ۾ ائين ڪيو جيئن رومي ڪن) ۽
کيس چڪي، مان ان ريسٽوران ۾ وٺي آيس. اندر، ڪائونٽر پرسن
شوڪيس ۾، ڪيترائي سنٽڪس پيا هئا. مالڪ انگريزي سمجهي ئي نه.
مون اشارن ۾ پڇڻ جي ڪوشش ڪئي، پر هيءُ همراھ رڳو اطالوي پيو
ڳالهائي. اهو تماشو ڏسي، ٻاهر فت پاٽ تي ويٺل هڪ ڪاري عورت اسان
ڏانهن متوجھ ٿي، جيڪا مزي سان بيئر مان سرڪيون پري رهي هئي. هوءُ
اڻي اسان وٽ آئي، ۽ ترجمان جو ڪم ڪيائين. اهڙيءَ ريت اسان جي
مشڪل آسان ٿي ويئي. مان ۽ قمر پسند جا سنٽڪ ۽ مشروب وٺي اچي
ٻاهر فت پاٽ تي ويٺاسين. رستي تي ويهي کائڻ پيئڻ جو مزو پنهنجو آهي.
جي حيدرآباد، ڪراچيءَ يا خيرپور ۾ ائين رستي تي ڪرسيون رکي يا اهڙيءَ
ڪنهن هوٽل تي کائڻ پيئڻ ها ته گهڻا ماڻهو منهن بچڙو ڪن ها. گهڻا
لاحول ولا پڙهن ها. وڏن کان پڙ ٿئي ها، ۽ ننڍن کان ندامت.

اسان ويٺاسين ته، ترجمان چوڪري به اسان جي ڀر واريءَ پنهنجي
ٽيبل وٽ اچي ويئي. مون سندس جائزو ورتو. ٿلهي دٻي، قمر کان بيٺي.
ڊگهي - ڪاري - اکين تي ڪارو چشمو چڙهيل، منهن تي ۽ اکين وٽ زخمن
جا نشان، جيڪي تازا هئا. پر سڀني ڳالهين جي باوجود به سندس منهن ۾
نمڪ هو، هڪ ڪشش هئي. مون کيس سگريٽ آڻيو، جيڪو هن
'مهرياني' چئي قبول ڪيو. کيس پنهنجي ٽيبل تي اچڻ جي دعوت ڏني، هوءُ
بنا هڪ هلي آئي. (اسان جي ملڪ ۾ جي ائين ڪنهن عورت کي دعوت

ڏجي ته يڪدم الزام هڻي ته ’بي حرمتي‘ ٿو ڪري. جي الزام نه هڻي ته گهٽ ۾ گهٽ دل ۾ ائين سمجهي منهن بچڙو ضرور ڪري، ۽ جي اها عورت ڪنهن نام نهاد وڏي گهرائي جي هجي ته، ڪاري ڪاريءَ تي به نوبت پهچي سگهي ٿي.

مان هن لاءِ بيٺر جي هڪ بوتل وٺي آيس. هوءَ آڳ ۾ ئي ڪجهه لٽ ۾ هئي (Topsy) منهنجي بيٺر سون تي سهاڳي جو ڪم ڪيو ۽ هوءَ کلي پيئي. سندس نالو زهرا آهي. هوءَ ٻاهران ڪوجهي، پر اندر جي اجري آهي. سوماليه جي رهندڙ آهي، ۽ روم ۾ سوماليا جي اڳوڻي سفير جي ڌيءَ آهي. هاڻي روم يونيورسٽيءَ ۾ پڙهندي آهي. هن منهن جا زخم ڏيکاريندي چيو ته، هن پيٽل هجڻ جي حالت ۾ ڪار جو ائڪسيڊنٽ ڪيو، اهي انهن زخمن جا نشان آهن. مون ۽ قمر پنهنجي واقفيت ڏٺس. اڃا اسان ڳالهيون شروع ڪيون ته، رستي تان ڪو شيدي، بي پرواهه- مست- وڏي آواز ۾ ڳائيندو ٿي ويو. هن زهرا کي ڏٺو ته کيس ”هلو هلو“ ڪيائين. زهرا کيس سڏي اسان سان ملايو، ۽ اسان جي واقفيت ڪرايائين. هو سوماليا جي ٽي ويءَ جو مشهور فنڪار محمد سليمان هو. محمد سليمان اسان کي پنهنجي هوٽل جي ڪمري تي هلڻ جي دعوت ڏني، ۽ چيائين، ”منهنجي زال اوهان کي ڏسي ڏاڍي خوش ٿيندي.“ مان، ان ريسٽوران جو لائني ڪيترن هزارن ليرن جو بل ڀريو، ۽ زهرا ۽ قمر سان گڏ محمد سليمان جي هوٽل ۾ ويس.

محمد سليمان جي زال، هئي ته شيديائي، پر سونهن جو شاهڪار هئي. کيس ڏسي، مون سوچيو ته، يورپ ۽ يونان جي بت تراشن کي رڳو يورپ جا ماڊل مليا- ۽ ’ڪارن‘ جي ملڪن کي بت تراش نه مليا. جي هن عورت ڀارو شيدي ماڊل، مائیکل اينجلو يا ليونارڊو ڊوآنچيءَ کي ملي ها ته، سندن فن، ۽ هي نقش نگار ۽ خدوخال زندهه جاويد ٿي وڃن ها. جي هندستان ۾ پيدا ٿئي ها ته، اجنتا ۾ سندس سونهن محفوظ ٿي وڃي ها.

قد جي پوري پٽي، رنگ ڪڪائون، نڪ ويٺل، پر متناسب، اکيون نه ننڍيون، نه وڏيون، پر خمري. ڪلها ڀريل، چاتيون ننڍيون، پر ڀريل، چيلهه سنهي، ڪمر جو وڪڙ ڪهنڊڙ، ۽ ان هيٺان وارو حصو هندائي جان گول ۽ ڀريل، پوشاڪ روايتي سوماليا واري، مٿين جسم تي چادر، جيڪا هڪ

ٻانهن جي ڪڇ مان ورائي، ٻئي پاسي ڪلهي مٿان ورائي ويهي هئي. جيئن موهن جي دڙي واري 'ڪنگ پريسٽ' کي آهي. هڪ ڪلهو اگهاڙو-اُڀريل-متناسب-مترنم-هيٺ گوڏ وانگر ڪپڙو ٻڌل، ڳتا نرم، لسا، ڀريل ۽ گول. ڇپ ٿلها، نرم، ٿورو اڳتي وڌيل-مون سوچيو ته سنڌيءَ ۽ هنديءَ جي سينگار واري شاعريءَ ۽ فارسي جي سراپا واريءَ شاعريءَ تي نظر ثاني ڪرڻ گهرجي. هوءَ نه رڳو مهذب ۽ ڪلچرڊ هئي، پر قربائتي پڻ.

محمد سليمان ٽيپ رڪارڊر ڪڍيو ۽ هن پنهنجو ڪئسيٽ ٻڌائڻ گهريو. مون کيس چيو ته: ”الله توکي جيئرو جاڳندو اسان سان ملايو آهي، ته پوءِ ڪئسيٽ ڇو ٻڌون.“

هن ڳائڻ شروع ڪيو. مٿين سر ۾ ڄڻ تار سبتڪ ۾ ڳائيندو هجي. گرجدار آواز، سر مٿي وڃي، يڪدم لهي اچن. ڄڻ پينگهه جا جهوٽا، هندوري جا لوڏا. مون ٻولي نه سمجهي، پر دل ڀڄي پيشي. موسيقي، مصوري، سنگتراشي، ۽ عمارت سازي اهي فن آهن، جيڪي زبان جا محتاج ناهن. اهي ئي صحيح معنيٰ ۾ بين الاقوامي فنون لطيف آهن. رڳو مون وارو شاعريءَ جو فن ئي محدود آهي.

هن ڳائي بس ڪيو ته مونکي سائين اختر حسين ياد آيو. علڻ فقير ياد آيو. عابده پروين ياد آئي. مون کيس ٻڌايو ته مون وٽ منهنجي ملڪ جي موسيقيءَ جا ڪئسيٽ آهن، اهي آڻيان ٿو. جهٽ پنهنجي هوٽل مان علڻ فقير ۽ عابده پروين جا ڪئسيٽ کڻي آيس ۽ لڳايم.

علڻ فقير جي ’الله هو‘ تي محمد سليمان پهرين جهوميو، ۽ پوءِ اُٿي نچڻ لڳو، ۽ آخر ۾ ان سان سر ملائي ’الله هو‘ چوڻ لڳو، ’الا هو هو‘، عابده پروين جي آواز تي هو چپ ٿي ويو. سندس هٿ، اکيون، ڀرون ان جي سرن جي لاهن ڇاڙهن سان هلندا رهيا، هن مون کان اهي ڪئسيٽ گهريا. مون کيس ٻڌايو ته اهي ڪئسيٽ مون پنهنجي پياري دوست نور سومري لاءِ آندا آهن. وطن واپس پهچي کيس اهي ڪئسيٽ ضرور موڪليندس. هن پنهنجو ڀريل ڪئسيٽ آڻو گراف سان مونکي ڏنو، جيڪو منهنجي آواز جي لئبرريءَ جو اهم حصو آهي ۽ هميشه لاءِ سانديندو ايندس.

محمد سليمان کان موڪلائي تڪاسين ته قمر کي جين وٺڻ جو شوق

ٿيو. مون به سوچيو ته سڀاڻي سڄو ڏينهن نيپلس ۽ ڪئپريءَ جي چڪر ۾ گذري ويندو، ان ڪري اڃ ڪو بزار جو چڪر هڻجي. زهرا کان اڳ ۾ ئي ڏس پڇيو هيوسين. هن ٻڌايو هو ته هوٽل واري گهٽي سڌي وڃو، جتي اها ختم ٿئي ته ساڄي پاسي مڙو. اسان مشڪل سان چار پنج منٽ پنڌ ڪيو ته گهٽي ختم ٿي. اڃا ساڄي لڙياسين ته انهيءَ ساڳيءَ جاءِ تي پهتاسين جتي ايئرپورٽ واريءَ بس چڙيو هو، ۽ اتان ٽئڪسيءَ واري، هوٽل تائين، فقط پنج منٽن جي پنڌ جا 2500 ليرا ورتا هئا. مون قمر کي چيو ته، ”هي ماڻهو ٺڳ آهن.“ هن چيو، ”Do in Rome as Romans do“ هتي اسان به ٺڳي ڪريون ڇا؟“

اتي ئي پرسان ريلوي اسٽيشن هئي، ۽ ان جي پرسان شاپنگ سينٽر هو. قمر جين ڪيڊرائٽن ۽ ماپڻ ۾ مشغول ٿي ويئي، ۽ مان ٻيون شيون ڏسڻ لڳس. اٽليءَ جا سبيل ڪپڙا، ۽ ٺهيل بوت سڄيءَ دنيا ۾ مشهور آهن. ڏاڍيءَ خوبصورت فٽنگ وارا آهن. قيمت پڙهي دل ٻڏي ٿي ويئي، اسي هزارن کان لکن ليرن ۾ ڳالهه هئي. حساب ڪيوسين ته لکين ليرا رڳو چانهه پاڻيءَ ۽ ٽوٽر ڪمپنين جي بلي خرچ ٿي ويا هئا. اهو حساب لڳائي قمر چيو: ”تو ٿي چيو ته لڪاپتي جهت پٽ ٿي وياسين، پر سڃا به ته جلدي ٿي ويا آهيون.“ هڪ دڪان کان پوءِ ٻيو دڪان، رُلي رُلي ٽڪجي پياسين، پر قمر جي سائيز جي جين نه ملي. جي ڪمر ۾ پوري، ته قد ۾ ڊگهي، جي قد ۾ پوري، ته چيلهه ۾ سوڙهي.

رات جو ٽڪجي، ناڪام هوٽل موٽياسين ته منهنجي دل تي هڪ شعر تري آيو.

روم شهر ۾

رلندي رلندي

پٽڪي پٽڪي

ٽڪجي پياسين

ڪين ملي ڪا

جين قمر جي!

نيپلس ۽ ڪنپري

رات جو، هوٽل واري ئي ڊالرن جا ليبرا مٽائي ڏنا، ۽ اگهه به بئنڪ کان بهتر ڏنائين. ان مان خبر پيئي ته هتي به اسان جي ملڪ وانگر ڊالر جو چڱو مان آهي.

صبح جو ساڍي ستين وڳي، توڻر ڪمپنيءَ جي چوڪريءَ در ڪڙڪايو. مان به تيار هوس، قمر به ساڙهي پائي تيار بيٺي هئي. رات جو دير تائين ٻاهر رهڻو هو، ان ڪري هڪ ننڍي ٿيلهي ۾ ضروري سامان ۽ برساتيون ڪنيونسين.

بس ۾ وڻ وڻ جي ڪاٺي هئي. عرب، انگريز، فرينچ، آفريقي، آمريڪي، آسٽريلوي، ۽ اسان.

بس شهر ڇڏيو. حد نظر تائين ساوڪ هئي. زمين ڪٿي سنئين ته ڪٿي هيٺ مٽي. ڪٿي اٿاهيون ٽڪريون. پر جبل، ٽڪريون، پٽ-سپ سرسبز. ان ساوڪ جي آسمان ۾ ڪٿي پيلا، ڪٿي واڳڻائي، ته ڪٿي ڳاڙها گل، تارن وانگر جهرمر لڳايو بيٺا هئا. ڪٿي ڪٿي ڳوٺ، جن ۾ گول گنبذ سان روايتي رومن گرجائون. مون کي ننڍڻ ياد اچي ويو، جڏهن مان ستن سالن جي عمر جو هوس، ۽ ڪراچيءَ ۾ برٽو روڊ تي هيرانند ائڪيڊميءَ جي پرائمري اسڪول ويندو هوس ته اهڙي ئي گنبذ واريءَ گرجا وٽان لنگهڻ ٿيندو هو.

هڪ جاءِ تي مخروطي گنبذ نظر آيو، جنهن جي ڊيگهه ان جي ويڪر کان وڌيڪ هئي.

بس هلندي رهي - قمر کي اتي Motion Sickness جو اثر شروع ٿيو، ۽ هوءَ سيت ٿي اڪيون ٻوٽي لپتي پيئي. مونکي ڏاڍو ڏک ٿيو ته هوءَ اهڙن حسين نظارن ڏسڻ کان محروم رهي.

بس ٽن ڪلاڪن بعد اچي نيپلس پهتي. اتليءَ جو حسين ساحلي شهر

آهي. سمنڊ جي ڪناري تي، خوبصورت جاين ۽ باغن وارو شهر. هيءُ شهر اصل رومن ماڻهن ٻڌو، ۽ ان جو نالو Neopolis رکيائون (نئون Neo=New= شهر=Polis=City) يعني نئون شهر، جيڪو بدلجي نپلس ٿي ويو.

نپلس مان اسان کي هڪ وڏي لائچ ۾ ڇڙهيائون، جيڪا ڪئپري ٻيٽ ڏي وڃي هئي.

لائچ ۾ قمر کي هڪ ٻه الٽيون ٿيون. اهو سڀ Motion Sickness جو اثر هو. گائيڊ ۽ ٻين ماڻهن ڏاڍي همدردي ڪئي، ۽ چيائون ته: ڪئپريءَ ۾ دڪان تي دوا ملندي، اها وٺي کيس ڪاراجانءَ.

لائچ سمنڊ ۾ لڏندي لمندي هلندي رهي. ڪئپريءَ جو ٻيٽ ويجهو آيو ته ڪيترائي ٿوڙست ان جو نظارو ڪرڻ لاءِ ڪئبن کان ٻاهر ٿي بيٺا. مان به آيس.

ڪئپري - نيري سمنڊ. ۽ نيري آسمان جي وچ ۾ ساڻو پهاڙي ٻيٽ. پري کان ان جو خاڪو متناسب ۽ سهڻو ٿي لڳو، پر جيئن جيئن ويجهو ٿيندو ٿي ويو، ته ان جي سونهن وڌيڪ نڪرندي ٿي ويئي. ائين لڳو، جيئن پري کان ڪنهن حسين جو رڳو خاڪو (Figure) نظر اچي، ۽ جيئن جيئن ويجهو اچجي، ته ان جا خدو خال ۽ نقش نگار ظاهر ٿيندا وڃن. اڪيون، نڪ، ڇپ، ڀرون. هر انگ جي سونهن نڪرندي وڃي. ڪئپري زمين تي جنت آهي، هتي دنيا جا وڏا وڏا سياست دان، فنڪار، ائڪٽر، رانديگر ۽ سرمايه دار موڪلون ملهائڻ لاءِ ايندا آهن.

لائچ ڪئپريءَ جي ڪناري کي ڇهيو ته مسافر ٽڪڙ ۾ لهڻ لڳا. مون قمر کي آهستي آهستي لائو. گائيڊ ويجهو آيو، ۽ هڪ دڪان ڏي اشارو ڪري چيائين: ”دوا هت ملندي.“ مان ڊوڙي وڃي Dramamine ٽڪيون وٺي آيس. پندرهن منٽن کان پوءِ مس قمر سامت ۾ آئي. چڪرن ۽ دل ڦرڻ کان جند چٽس. چوڌاري نهاري، بهاريءَ ۾ اچي ويئي. گائيڊ ٻڌائڻ لڳو:

”ڪئپريءَ جو شهر 600 سال قبل مسيح يونانين آباد ڪيو. ٻه صديون پوءِ ان تي رومي لوڪن قبضو ڪيو. پهريون شهنشاهه، جيڪو هن ٻيٽ تي آيو، اهو سيزر هو. ان کي ڪئپريءَ ۾ پنهنجو محل هو. اٽنا ڪئپري هن ٻيٽ جي سڀ کان اتاهين چوٽي آهي. اها سمنڊ جي مٿاڇري کان 900 فٽ مٿي آهي....“

مون سوچيو: تاريخ ڇا به هجي. هيءُ شهر ڪنهن به ٻڌايو هجي، هن تي ڪهڙن به بادشاهن قبضو ڪيو هجي، اهو سڀ سچ آهي، پر ان کان، ۽ سڀ کان وڏو سچ آهي، ڪئپريءَ جو حسن. ان حسن کي رهڻ ڏيو، ان حسن کي تباھ نه ڪيو، ڌرتيءَ تي سونهن کي برقرار رکيو، انسان کي اکيون ٺارڻ ڏيو. ڪئپري- چڻ خوابن جو بيت، جتي دل جا سڀ وهم وسريو وڃن. اهو به وسري ويو ته ٿورست مان ڪهڙا عرب آهن، ڪهڙا فرانسيسي. ڪير گورا آهن، ڪهڙا ڪارا، يهودي ڪير، ڪير مسلمان آهن. سڀني جون دليون، سڀني جون سوچون، سڀني جون نظرون، پنهنجي ۽ ٻين جي قوميت، مذهب، رنگ، نسل ۽ طبقي کان هٽي، هن ننڍڙي بيت جي سونهن تي ڪُپي ويون. ڪئپري سونهن آهي، ڪئپري پيار آهي. فن به ته سونهن آهي، فن به ته پيار آهي، پوءِ سڀ لطيف فن، شاعري، موسيقي، مصوري سنگتراشي، ۽ نرت ڪلا، دنيا مان ويڇا، نفرتون، جنگيون، بڪ، بيماري، غربت ڇو نه ختم ڪري سگهيا آهن؟

ڪئپري حسن آهي. ڪئپري پيار آهي.

ٿوريءَ دير ۾ اسان کي وڻگن تي ڇاڙهي اٿنا ڪئپريءَ ڏي نيو ويو. وڻگن، اسڪروءَ-وانگر ويڙهجنڊڙ رستي تي، 900 فٽن جي اتاهينءَ تي چڙهندي رهي. ان ور وڪڙ رستي تي، ساڳئي نظاري کي، مختلف اوچائين کان، ۽ مختلف زاوين تان ڏسڻ جو موقعو پئي مليو. مصورن ۽ فوٽو گرافرن کي خبر هوندي ته، ڪوبه هڪ نظارو، رڳو هڪ خاص زاويي، ۽ هڪ خاص مفاصلي کان حسين لڳندو آهي، جي زاويو مٽائبو آهي ته، ان جي سونهن ۾ فرق اچي ويندو آهي- ۽ جو فاصلو گهٽ يا وڌ ڪبو آهي، ته به نظاري جي تاثر ۾ تبديلي اچي ويندي آهي. پر هيءُ ڪئپري ڇا آهي؟ عجيب ماجرا آهي. ساڳيو منظر هر زاويي کان حسين. هر مفاصلي کان موهيندڙ. سامهون ڏسو- پاسيرو ڏسول- اڌ پاسيرو ڏسو. پنجن فوٽن جي مفاصلي تان ڏسو. 900 فٽن جي اوچائيءَ تان ڏسو، هر طريقي سان حسين. هر دفعي حسن، پر حسن جو نئون زاويو، هر زاويي تان اڳ کان مختلف، پر حسين. هر مفاصلي کان اڳ کان وڌيڪ وڻندڙ، چڻ ڪو روايتي شاعريءَ جو محبوب آهي، جنهن جي جسم جو هڪ هڪ انگ متناسب آهي. چڻ

ويتس جو بت آهي. جنهن جي تنهن کان وٺي چوٽيءَ تائين سونهن ئي سونهن آهي. دنيا ۾ لکين ٽڪريون هونديون، جيڪي سمنڊ ۾ هونديون، جيڪي سايون هونديون. پر اٽليءَ جي هن ٻيٽ کي قدرت شرف بخشيو آهي. جنهن جو موت کان پوءِ حياتيءَ ۾ يقين هجي، ۽ قيامت تي اعتبار هجي ته، پاڻ کي اتي دفن ڪرڻ جي وصيت ڪري، ٿڌي تي خودڪشي ڪري ڇڏي، جيئن قيامت تائين، اهڙي حسين ٻيٽ ۾ رهي.

اٽنا ڪئپريءَ تي پهتاسين. اتي هڪ ننڍي بزار هئي. قمر جو شاپنگ جو شوق ڪر ڪڍي اٿيو، اسان مارئيءَ لاءِ هڪ خوبصورت، اڇو، سهڻي ڳاڙهي گل سان سينگاريل، ٽوپلو ورتو. ٽوپلو ايڏو ته وڏو هو جو اسان جي بئگ ۾ ماپڻ مشڪل هو. پر قمر کي الائي ڪهڙا ڏاڻو آهن، هن چيو، ”تون ان جو فڪر نه ڪر.“

اهو ٽوپلو اهڙي ميٽريل جو ٺهيل هيو، جو ويڙهي سيڙهي بئگ ۾ وڌائين ۽ پوءِ جو ڪٿي ڪڍيائين ته اهڙي جو اهڙو. اسان پنڌ ڪندا، ڳاڙهن پن وارن وٽن کي ڏسندا ۽ انهن تي عجب کائيندا، اڳتي وڌندي هڪ اهڙيءَ جاءِ تي پهتاسين، جتي هڪ باغ نظر آيو. هونءَ ته ڪئپريءَ جي سڄي سونهن قدرتي سونهن آهي، جنهن ۾ انساني هٿ جو دخل گهٽ آهي. (سواءِ رستن ڏاڪڻين ۽ عمارتن جي). سڄي ڪئپري ائين آهي، جيئن فطرت ناهي آهي. پر هن باغ ۾ اسان کي انساني هٿ جو دخل نظر آيو. ڳاڙها، گلابي، قرمزي، نيرا، پيلا ۽ واڱڻائي گل، اهڙيءَ ترتيب سان پوکيل هئا، جو اها ترتيب انساني هٿ کان سواءِ ناممڪن هئي. جڏهن ان جاءِ کي ويجهو ۾ اين ته، خبر پئي ته اهو قبرستان هو. اسان جي قبرستان ۾ ته ڪنڊا، ر، ڪانڊيرا، جاريون، ڏاڙهيون، جن، پوت، ۽ ڇبرا هوندا آهن. قبرستان ڏسي مرڻ تان روح ڪڇي ويندو آهي. پنهنجو مرڻ ته پري رهيو، پنهنجي ڪنهن ويجهي کي اتي دفن ڪرڻ وقت به دل گهٻرائيندي آهي ته هيءُ پيارو ڪهڙي نه پيانڪ، پراسرار ۽ خطرناڪ ماحول ۾ ڇڏي ٿا وڃون.

ڪئپريءَ جي قبرسان جو ماحول ايترو رومانٽڪ هو، جو مون کي ٿڌي تي مرڻ جي خواهش ٿي. قمر کي چيم: ”مرجي ته ههڙيءَ جاءِ تي.“
ٿوريءَ دير جي پنڌ ڪرڻ کان پوءِ، منجهند جي مانيءَ جو وقت ٿيو.

اسان جي ماني اٿنا ڪئپريءَ ۾ ئي هٽل پٿرڊائيزو (Hotel Paradiso) ۾ هئي، جيڪا يورپ جي مهانگين هٽلن مان هڪ آهي. مانيءَ جا پئسا ٽوٽل ڪمپنيءَ کي ڏنل هئا، باقي مشروبن تي خرچ پنهنجو ڪرڻو هو.

هٽل ۾ پهچي، ائين لڳو ته، مالڪن تڪلف ڪري ان جو نالو هٽل پٿرڊائيزو رکيو هو. هونءَ به اٿنا ڪئپريءَ ۾، جيڪو به ماڻهو ان هٽل ۾ اچي ها، ان کي جنت (Paradise) ئي سڏي ها. ڇپر تي ڪرسيون رکيل هيون. اسان جي گروپ جا ٽوٽرسٽ اتي ويهجي ويا. سٺي لباس وارا، ۽ مهذب بئرن کاڌو ڏيڻ شروع ڪيو. گهڻن ٽوٽرسٽن اٽليءَ جو روايتي شراب ’ٽئبري‘ (Tibres) گهرايو. جيڪو انگوري شراب آهي، ۽ اٽليءَ جي هڪ بادشاهه جي نالي پٺيان سڏيو ويندو آهي.

اها منهنجي ۽ قمر جي، زندگيءَ ۾ حسين ترين جاءِ تي حسين ترين لئچ هئي. حسين ترين سان گڏوگڏ لذت ترين پڻ.

اٽليءَ وارا کاڌي کائڻ جا به شوقين آهن، ته کاڌي پچائڻ جا به ماهر آهن. سڄي يورپ ۾ سندن Pizza مشهور آهن. آئيس ڪريم وارا به سڄي يورپ ۾ اطالوي نظر آيا.

ماني کائي، باٽ روم ۾ هٿ منهن ڌوئڻ ويس. باٽ روم ٻاهران اسان وٽ ’مردانو‘ ۽ ’زنانو‘ لکيل هوندو آهي. هتي آدم (Adam) ۽ حوا (Eve). اطالوين پنهنجي ٻوليءَ ۾ جنس جي اصليت کي برقرار رکيو آهي.

ماني کائي، ٿورو وقت ان سرسبز ۽ گلن سان جهنگهيل ٽڪريءَ جي چوٽيءَ تي گهمياسين. پوءِ وڻن سان گڏ ڪٿي اٿنا ڪئپريءَ جي اڌ تي ڇڏيو. هيٺ لهندي به نظر دريءَ مان انهن نظارن تي هئي، جن کي اٿنا ڪئپريءَ ڏي ڇڙهندي وقت ڏٺو هيسين. هن دفعي انهن نظارن جو لطف ئي نئون هو - صبح جي روشني ۽ شام جي روشني ساڳين نظارن کي مختلف زاوين کان مختلف حسن تي ڏئي.

اڌ تي هڪ سهڻي، ننڍڙي بزار هئي، پر ان ۾ ايڏي ته رش هئي، جو ڪلهي گس لڳي پئي هئي. ڪئپري ته اهڙو شهر آهي، جتي شهر جي رهاڪن کان وڌيڪ گائيڊ ۽ ٽوٽرسٽ هوندا آهن. گم ٿيڻ جو وڏو خطرو هو، ان ڪري مون قمر کي چيو ته: ”گائيڊ ۽ پنهنجي گروپ وارا ٽوٽرسٽن

تي نظر رک.

قمر چيو: ”تون هن مائيءَ تي نظر رک، جنهن کي ڳاڙها ڪپڙا آهن.“
 مون چيو، ”ان مائيءَ جي پٺيان لڳان ۽ ڪاوڙجي پوي ته پوءِ؟“
 ان تي قمر يڪدم چيو، ”هو توپلي وارو سڃاڻي ڇڏ. اهو اسان جي
 گروپ جو آهي.“
 مون چيو، ”هتي توپلو ته هر ٽئين ماڻهوءَ کي آهي، ۽ جي اهو ماڻهو
 توپلو لاهي ڇڏي ته پوءِ؟“

تڏهن به قمر جي زناني حس اسان کي گم ٿيڻ نه ڏنو. عورتون لباس،
 رنگ، مهاندين ۽ قدبت، کي ايترو جلد جهٽيون وٺن، جو عجب لڳيو وڃي.
 ڪو ماڻهو سيڪنڊ لاءِ سامهون آڻيو، ۽ پوءِ لڪائي ڇڏيو. نهه ٻه سندس
 شڪل شبيهه، قدبت، وارن ۽ اکين جي رنگ، لباس ۽ ان جي رنگ جي
 باري ۾ هر شيءِ ٻڌائي وينديون. قمر ۾ ته اها حس تهاڻ ٿي وڌيل آهي.

بزار جو چڪر هڻي، اسان هڪ ننڍڙي ميدان تي آياسين، جنهن جي
 ڪناري تان سمنڊ نظر اچي رهيو هو. ڪرسيون ميزون رکيل هيون. اهو
 ريسٽوران جو حصو هو. اسان ٿڪ ڀڄڻ لاءِ چانهه گهرائي، کن پل ۾ اطالوي
 لوڪ ڳاڻڻا، سازن ساڻ پهچي ويا. هو ڳائڻ، وڃائڻ ۽ ڇڻڻ شروع ٿي ويا.
 ماڻهو ميڙاڪا ڪري انهن جي چوڌاري جمع ٿي ويا. ٽائون وڃائيندي، تال
 تي قدم ڪڍندي، ان راڳ ۽ ناچ ۾ شامل ٿي ويا. نه ڳڻتي، نه فڪر. هڪ
 موج، هڪ مستي، بلڪ هڪ سرمستي اها به السٽي، فارغ البالِي. راڳ
 روايتي اطالوي پڻي لڳا. مجموعي جي ماڻهن جو ٽائين وڃائڻ ۽ قدم ڪڻڻ،
 ائين پئي محسوس ٿيو ته ڄڻ ٻڌندڙ ڏسندڙ، ۽ ڳائيندڙ ڇنڊڙ ٻلي هڪ ٿي
 ويا آهن. انهن ۾ ڪو به ويڇو ڪونهي. انهن جي وچ واري وچوئي ختم ٿي
 ويئي آهي. ’ڏانار‘ ۽ ’مڱڻي‘ جي وچ ۾ ڪوبه ’وسيلو‘ نه آهي. تنڊن جي
 ’نار‘ به اها آهي، جيڪو ’چارڻ - چت‘ ۾ آهي.

اتي مون کي پنهنجي، ۽ مغربي موسيقيءَ جي وچ ۾ فرق جو احساس
 ٿيو. اسان جي موسيقي جي ڪيفيت گهڻو تڻو اڪيلائيءَ جي ڪيفيت جي
 آهي. ڄڻ ڪو اڪيلو - اداس - مايوس - غمگين ۽ ويڊيل پيو واپون ڪري.
 بنسري، نينون (جوڙو هوندي به) ۽ مرلي - ڪوهياري، راڻو، سورڻ، جوڳ،

مانجه ۽ لوڙاڻو، سڀ تنهائيءَ جون تنوارون آهن. جي به ساز ساٿ ٿا ڏين (دلو-يڪتارو- باجو-طلبو- يا گهڙو) ته به اهو مجموعي، ميڙ، يا اجتماعيت جو تاثر نه ٿو اڀري. جي ڪورس جو رنگ به آهي، (جيئن لطيف جي روايتي راڳ، يا سچل سرمست جي رندي انداز ۾) ته به ان ۾ رڳو مرد شامل آهن. ان ڪرڻ ان جو مجموعي تاثر وري به تنهائيءَ، ۽ قنوطيت وارو ظاهر ٿئي. پر مغربي موسيقي جي رفتار لاءِ، وڃت، مزاج، سُر، ۽ گائڪيءَ جو انداز اجتماعي آهي. سازن وارن جو هجڻ آهي (آرڪيسٽرا ۾ سوين شامل هوندا آهن). جن جي ذهن ۾، هڪ ئي لاءِ، هڪ ئي ڌن- هڪ ئي سوچ آهي. ۽ ان جو نتيجو هڪ ئي عمل آهي، جيڪو اجتماعي آهي.

اسان وٽ سماجي تبديليون آهستي اچن، تاريخ آهستي هلي. ان ڪري، موسيقيءَ ۽ ٻين فنن ۾ تبديليون به دير سان ٿين. پر يورپ ۾ سماجي، توڙي ثقافتي تبديليون جلدي جلدي اچن. ان جو سبب يورپ وارن جي اجتماعيت آهي. هنن وٽ جمهوريت جي سببان اجتماعيت جو شعور آهي ۽ اسان وٽ ڪڏو ڪڏو کان ڌار آهي.

اهو ڏينهن، ٽيپريءَ تائين، اسان ان جنت جهڙيءَ جاءِ تي گذاريو. قمر پنهنجي گروپ وارن کي سڃاڻڻ جي فن کي استعمال ڪندي، هڪ تمام ڊگهيءَ ۽ تمام ٿلهيءَ عورت کي چونڊيو، جيڪا ميڙ ۾ پري پري کان نظر پئي آئي، ان ڪري، اسان انسانن جي ان جهنگل ۾ گم نه ٿياسين. ان مائيءَ جون تنگيون پنين وٽان ئي ايتريون ته ٿلهيون هيون، جو ان جو گهيرو هڪ فٽ ته واهه جو ٿيندو. ان مان اندازو لڳائي سگهجي ٿو ته اها مائي اصل ۾ ڇا هوندي- ڪهڙي بلا هوندي؟

اسان کي 'ڪيبل ٽرين' جي ذريعي لاهي، سمنڊ جي ڪناري تي آندو ويو. ڪيبل ٽرين، تمام اٽاهين ڇاڙهين ۽ لاهين تان، انجڻ جي ذريعي نه، پر لوهي رسن جي ذريعي چڙهندي ۽ لهندي آهي. اهي لوهي رسا، بجليءَ جي طاقت سان ويڙهبا يا کُلندا آهن ۽ ڪيبل ٽرين پٽن (Rails) تي لهندي يا چڙهندي آهي. اهڙين اٽاهين ۽ لاهين تي انجڻ ڪم نه ڪري سگهندي آهي.

هيٺ ڪناري تي پهچي، اسان کي هڪ ننڍي سامونڊي جهاز ۾

چاڙهيو ويو، جنهن ذريعي اسان کي هڪ ساحلي شهر ’سورئينتو‘ ويڻو هو. جهاز جي ڇت تي به بئشنچون پيل هيون. مون ۽ قمر نظارن ڏسڻ جي خيال کان ڪئبن ۾ وهڻ بدران ڇت تي وهڻ پسند ڪيو.

جهاز لنگر کنيو، مون پوئتي نهاريو، نيري اجهاڳ سمنڊ جي وچ ۾ ڳاڙهن، پيلن، واڱڻائي ۽ ناسي گلن سان جهنجهل سائو پيٽ آهستي آهستي پري ٿيندو ٿي ويو. ان نظاري ۾ به محبوباڻو انداز هو. ڄڻ ڪو سهڻو، من مهڻو محبوب موڪلائي آهستي آهستي، لڏندو لڏندو، نظرن کان پري ٿيندو ويندو هجي ۽ دل نه رهندي هجي. وري وري ڪنڌ ورائي ان کي ڏسبو رهجي، ايئن هو ڪئپري پيٽ ۽ ان کان اسان جي جدائيءَ جو منظر.

مان اڃا ان محبوب پيٽ جي جدائيءَ تي اداس هوس ته يڪايڪ ٽاڙين جو آواز آيو. مون ڪئپريءَ تي ڄميل نظرون ورائي ڏٺو ته اسڪول جون نياڻيون (Teen age girls)، ڳائي به رهيون هيون، ۽ ٽاڙيون به پئي وڄايائون. مون قمر ڏي ڏٺو. هوءَ اڳي ئي سندن سر ۽ تال ۾ محو هئي، مون قمر کي چيو، ”اسپيني ٽيون لڳن. شايد موڪلون ملهائڻ آيون آهن.“

مون سندن لهجي، پوشاڪ ۽ مهانڊن (ڪارين اکين ۽ ڪارن وارن) مان سمجهي ورتو هو ته هو اسپين جون آهن. ساڻن گڏ ڪجهه ڪراڙيون ۽ اڌڙوت پڻ هيون جيڪي سندن استاد هيون.

موسيقيءَ جي تال ۽ لئه تي اسانجي رڳ به ڦڙڪي اٿي. پهرين مان ۽ قمر ساڻن شامل ٿياسين، پوءِ جهاز جي ڇت تي ويٺل ٻيا مسافر به ساڻن شامل ٿي ويا. مرد توڙي عورتون، پهريائين ساٿ رڳو ٽاڙين ۾ هو، پوءِ سندن راڳ ۾ به شامل ٿي وياسين. ان راڳ جي اجتماعي تاثر ۾ اسان پاڻ کي وساري ڇڏيو. اهو ياد نه رهيو ته اسان ڪير آهيون، ڪٿان جا آهيون. نه تنوير هيو، نه قمر. نه اسپيني چوڪريون هيون نه سندن استاد عورتون. ۽ نڪوئي وري انگريز، جرمن، فرينچ، اطالوي، آمريڪي يا عرب ٿورست. رڳو سر هئا، رڳو ٻول هئا، ايئن پئي لڳو ته، انهن معصوم نياڻين سان سڄي انسانيت— سڄي ڪائنات سر ملائي ڳائي رهي آهي؛

پورو — ووو — پورو پوپو—

پورو — ووو — پورو پوپو—

اتي مون کان ڪٿي جي محبوب پيٽ جي جدائي وسري ويئي. اڃا هاڻ روڻهارڪو ٿي هن محبوب پيٽ کان جدا پئي ٿيس، ۽ هاڻي ٿي تاريون وڃائي، اسپيني چوڪرين سان سُ ملائي ڳايان پيو. هيءَ ڪهڙي ماجرا آهي، هيءَ يورپ ڪهڙي شيءِ آهي. هنن جي ڊڪشنريءَ ۾ ’گهڻيءَ‘ جو لفظ ٿي نه آهي. هنن وٽ هر گهڻيءَ جو هڪ علاج آهي، ۽ اهو آهي زندهه دلي. مائٽ لعل (لعل محمد جوڻيجو) ٻڌايو هيو ته ”انگريز جي بک مرندا، يا اسپتال ۾ داخل ڪئنسرس جا مريض هوندا ۽ مرندا- ته به ڪلندا ۽ ڪلائيندا رهندا.“ هن پاڻ سان گڏ اسپتال ۾ داخل مريضن جا اهڙا ڪيترائي واقعا ٻڌايا.

جهاز اسان کي سورئينٽو ۾ ڇڏيو. سورئينٽو هڪ اپيٽ آهي، سهڻو شهر آهي. ٽن پاسن کان سمنڊ جي زد ۾، ته هڪ پاسي کان ڌرتيءَ سان ڳنڍيل. ان شهر ۾ هڪ خوبصورت بزار آهي، جتي ٿوري دير چڪر هڻي، قمر جي شاپنگ جي ذوق جي تسڪين ڪري اڳتي وڌياسين.

بس هلي، ته گائيڊ چيو: ”هيءَ بس واقعي انٽرنيشنل بس آهي. ڇو ته ان ۾ دنيا جي گهڻن ئي ملڪن جا ٽوئرسٽ آهن. عرب، آفريڪي، اسپيني، آمريڪي، انگريز-جرمن، هندستاني، فرانسسي. واقعي اسانجو گروپ انٽرنيشنل هو.“ گائيڊ وڌيڪ چيو ته: ”هيءَ بس گڏيل قومن U.N.O جي مثل آهي.“

واقعي اسان جو گروپ انٽرنيشنل هو. جيئن اسانجو گروپ مختلف قوميتون، مذهب، رنگ، ۽ نسل رکندي به ڪل، خوشيءَ رواداريءَ، همدرديءَ، ۽ ڀروسي سان اڳتي وڌي رهيو هيو، ڇا هن دنيا جون مختلف قومون ائين نه ٿيون ڪري سگهن؟ ڇو هيءَ دنيا ائين نه ٿي هلي سگهي، جي اسان اڻ ڏٺل، اڻ واقف ٽوئرسٽ هڪ ٻئي سان قرب جو ناتو رکي سگهون ٿا ته، هڪ ٻئي جا ڏٺل وائيل سياستدان ۽ ڊپلوميٽ ڇو نه ٿا ٺهي هجن. هن ڌرتيءَ جي حسين گولي کي رت، باهه، موت، بک، بيماريءَ ۽ غربت جو ڪئنسر ڇو ٿا لڳائين؟

اسان جي بس مشهور تاريخي شهر پامپيءَ (Pompi) وٽ اچي بيٺي، اهو شهر ڪئي دفعا تباهه ٿيو آهي. پامپيءَ ۾ اسان جا ڪي ساٿي لٽا، ۽ انهن کي رات اتي گذاري، تفصيل سان ان تباهه ٿيل شهر کي ڏسڻو هو. اسان، ۽ اسان

سان گڏ، جن ٻين مسافرن کي موتي روم وڃڻو هو، انهن هن شهر تي رڳو طاڻرانہ نظر وڌي، ۽ گائيد طرفان مليل معلومات تي اکتفا ڪئي،
هن ٻڌايو: ”هن شهر جو بنياد 7 صدي ق.م ۾ ’اوسڪي‘ رکيو.
پهرين يونانين جي ڪالوني هئي، ان کان پوءِ هيءُ شهر رومي سلطنت ۾ شامل ٿيو. سنه 63ع ۾ پهريون دفعو زلزلي ۾ تباھ ٿيو. ٻيو دفعو 79ع ۾، ان دفعي پامپاءِ جي پنجويهه هزار رهاڪن مان ٽي هزار مري ويا. بورين جي بادشاهه چارلس ٻئي، پهريون دفعو سنه 1748ع ۾ ان جي کوٽائي ڪرائي. اڄ تائين رڳو 70 سيڪڙو ايراضيءَ جي کوٽائي ٿي سگهي آهي. آخري دفعو زلزلو سنه 1944ع ۾ آيو.“

منهنجي آڏو فلم Last days of pompi جا نظارا ڦري ويا. بس هڪ شاندار هوٽل وٽ بيٺي، جتي اسان کي رات جي ماني ڪاٺي هئي. اسان هوٽل جي سهڻيءَ ۽ سينگاريل ٽيبل تي وڃي ويٺاسين. اسانجي سامهون تازو پڙيل نوجوان عرب جوڙو هو ۽ پاسي ۾ آمريڪي اڙڙوٽ جوڙو. ٻئي جوڙا ڳالهه ٻولهه ۾ اسان سان شامل ٿي ويا. هوٽل جي ڄماريل ماحول ۾ اسانجي دوستي شروع ٿي، مونکي سندن نالا، شهر ۽ ائڊريسون معلوم ناهن. پر پڪ اٿم ته هو به اسان کي ائين ئي ياد ڪندا هوندا، جيئن هو اسان کي ياد اچي رهيا آهن. ملڪ، مذهب ۽ رنگ، انساني نالن جي وچ ۾ ويڇو ٿا وجهي سگهن.

بس اسان کي رات جو ساڍي يارهين وڳي پنهنجي هوٽل تي ڇڏيو، ۽ ڪئپريءَ جي سونهن جو تصور ڪندي نند ڪئي ويئي.

ٻيءَ رات اسان ’روم جي رات‘ کي ڏسڻ نڪتاسين، روم شهر جي روشنين کي ڏسندا، بس ۾ بٻون اسٽريٽ (Baboon Street) ۾ پهتاسين. ان گهٽيءَ ۾ هڪ مجسمو آهي، جيڪو آهي ته ماڻهوءَ جو، پر ان جا مھاندا پولڙي جهڙا آهن. انڪري ئي گهٽيءَ تي اهو نالو پيو آهي. ان گهٽيءَ ۾ قديم نوادرات (Antiques) جا دڪان آهن.

ان کان پوءِ اسان کي چيني ڏاڪڻ ڏيکاري ويئي. اها ڏاڪڻ (Chinese Steps) هڪ چيني سفير ٺهرائي هئي. چون ٿا ته ان جي هر ڏاڪي تي هڪ گلفروش ڇوڪري ويٺي هوندي هئي.

هلندي هلندي، اسان جي بس شهر جي سڀ کان مشهور نائيت ڪلب وٽ اچي بيٺي. اندر گهڙياسين ته، ائين محسوس ٿيو، ته جنت ۾ اڃا ان کان وڌيڪ ڇا هوندو. هر شيءِ ايڏي خوبصورت، جو خوبصورتِيءَ جو ان کان وڌيڪ تصور ناممڪن. ڀتين تي ٺهيل نقش نگار، ڀتين جا شيڊ، صوفا، ميزون، هوٽل جون خدمتگار، انهن جا لباس، صوفي تي ويٺاسين ته، ايڏو آرام ده صوفو اسان زندگيءَ ۾ نه ڏٺو. ڇا گاديون جي نرمي، ڇا ڪپڙي جي ملائيميت، لسائي، ۽ رنگ. ٻانهن، پٺيءَ ۽ گوڏن کي آرام ڏيڻ جي خيال کان ٺهيل زاويا.

شو شروع ٿيو، بتيون وسايون ويون. بتيون وسايون ته مان عجب ۾ پئجي ويس. سوچيم ته هيءُ سون جي تعداد ۾ ستارا آسمان مان لهي، اسان جي وچ ۾ رقص ڪري رهيا آهن، يا ايترا تانڊا هئا اڃا اهوئي نائيت ڪلب وارن پاليا آهن؟ توڙي دير کان پوءِ چوڌاري ۽ هيٺ مٿي نظر ڦيرائڻ سان معلوم ٿيو ته اهو سڀ روشنيءَ جي ترتيب (Lighting arrangement) جو ڪمال هو. ڪنڊن پاسن ۾ روشنيون هيون، جن جي مٿان سنهڙن سوراخن وارا ٿرندڙ گولا، روشنيءَ کي ٽپڪن وانگر اڇلائي ۽ نچائي رهيا هئا. انهن مان ايندڙ روشني ائين ٿي لڳي، ڄڻ تانڊا ڪڏهن ٿيل تي، ڪڏهن پنهنجي هنج ۾، ڪڏهن ڪلهن تي ته، ڪڏهن سامهون ويندڙ حسين جي وارن ۽ ڳڻن تي پيا ترڪن.

پروگرام ۾ ناچ به هئا، ته جادوءَ جا ڪيل به. ڇنڊڙ عورتن ۽ مردن جون پوڻاڪون پيڪيدار ۽ انوڪيون هيون. ناچ مغربي ۽ جديد هئا، جادوءَ جا ڪيل اهڙا هئا، جهڙا اسان وٽ مداري ڪندا آهن. خاص ڪري پروفيسر هاسا نند ياد آيو.

ان کان پوءِ اسان کي هڪ ٻيءَ نائيت ڪلب ۾ آندو ويو. هيءُ نائيت ڪلب تهخاني ۾ هئي. ڏاکڻ هلندي ائين لڳو ڄڻ سوين سال قبل مسيح جي روم ۾ پهچي ويا آهيون. روشنيون جهڪيون، ڏاکڻ جي ٻنهي طرفن ريلنگ تي، توڙي ڀتين تي ٿيل چٽسالي، تنگيل بت (Bust) توڙي بتيون؛ سڀ قبل مسيح زماني جا. هيٺ ٺال ۾ رکيل فرنيچر پڻ اهڙو ئي. اسٽيج تي هلندڙ ناچ به قديم.

ان ناچ جي ختم ٿيڻ تي، سڀني نوٽرسٽس کي اسٽيج تي اچي ناچ ڪرڻ لاءِ سڏيو ويو. گهڻائي مرد عورتون جوڙا جوڙا ٿي، سر سان قدم ملائي نچڻ لڳا.. اسان ٿڪ سبب ناچ ڏسڻ جهڙا به نه هئاسين. آخر رات جو دير دير سان هوٽل تي پهچي سمهي رهياسين.

ٻئي ڏينهن هوٽل کان سٽي ٽرمينل وارو پنڌ، ڦيٽن وارو سوٽ ڪيس گهليندي، منتن ۾ طئه ڪيوسين، جنهن جا ايندي مهل ٽئڪسيءَ واري هزارين ليرا ورتا هئا. سٽي ٽرمينل کان ايئرپورٽ واريءَ بس ۾ چڙهي، روم جي اڏي تان الاتاليا (Al Italia) جي هوائي جهاز ۾ لنڊن روانا ٿياسين.

لندن

جهاز لامارا ڏيندو، لندن تي لهندو ويو. ائين لڳو، ڄڻ ڪنهن سڃاتل دوست کي قريب ايندو ٿو وڃان. شوڪت، لياقت، پايي نجم، نور سومرو، منوهر، نصير، ۽ سائس وابسته ٿيڻ ڪري ٻه ٽي پايون. سڀ هڪ هڪ ٿي اکين اڳيان ڦرندا ويا. اٽلي ته اجنبي ملڪ هو، جتي نه دوست نه يار. لندن ۾ ڪي ٿي دوست، ڪي يار آهن.

مون قمر کي مٿان هوائي جهاز مان ٿي ڏيکاريو. هيءَ ور وڪڙ کائيندڙ نيري ليڪ ٽيمس ندي آهي. هيءُ بگ بين (Big Ben) آهي. ۽ جهاز زمين کي ڇهيو.

هي ٿرو ايئرپورٽ کان ٻاهر اچي، ٽيوب ذريعي ارل ڪورٽ روڊ اسٽيشن تي آياسين، جتي اسانجي ڏانوَ جون غريبائون هوٽلون آهن. قمر کي اسٽيشن کان ٻاهر سامان سان بيهاري، مان هوٽل جي تلاش ۾ نڪتس. هڪ هوٽل جو بورڊ پڙهي اندر ويس. هڪ نوجوان چوڪرو هو، ان چيو ته سندس هوٽل ۾ جاءِ نه آهي. هن پنهنجي فون تان پروارين ٻن ٽن هوٽلن سان ڳالهايو. آخر هڪ هوٽل ۾ جاءِ ملي ويئي.

هيءُ همراھ، هوٽل ڏيکارڻ لاءِ اسان سان پاڻ گڏجي هليو. قمر کي ارل ڪورٽ اسٽيشن تي ورتوسين ته، هن پاڻ سامان کڻڻ شروع ڪيو. مون کيس ڏاڍو روڪيو، پر تڏهن به هو مشڪل سان ان تي وڃي راضي ٿيو ته هو فقط هڪ ٿيلهو کڻي، ۽ باقي سامان مان ۽ قمر کڻون.

پيرسان ٿي واروڪ روڊ تي اسان جي هوٽل هئي. هن اسان کي ان هوٽل جي مالڪ جي حوالي ڪري، اسان کان موڪلايو. مان ۽ قمر دم بخود ٿي وياسين، ته نه ڄاڻ نه سڃاڻ، اسان الائي ڪهڙي ملڪ جا، پر هي انگريز، ڪيڏا نه همدرد، ڪيڏا نه مددگار آهن، جو هن چوڪري نه رڳو فونين ڪري هوٽل بڪ ڪرائي ڏني، پر ان هوٽل تائين سامان به کڻائي هليو.

لنڊن ايئرپورٽ جو هڪ واقعو هاڻي ياد آيو. ايئرپورٽ تي به هٽل بڪنگ جو ڪائونٽر آهي، مون ان ڪائونٽر تان معلومات وٺڻ چاهي. ڪائونٽر تي ويٺل چوڪري اڳ ۾ ئي هڪ ٻئي ماڻهوءَ سان ڳالهائي رهي هئي. مون تڪڙ ڪندي، سندن وچ ۾ پئي، سوال ڪيو. هن مون ڏانهن ڏسي مرڪي، تمام نرم، پنهنجائپ ۽ شرافت واري لهجي ۾ مون کي چيو، ”جي اوهان جو ڪم ايترو اهم آهي ته، هن شخص کان اڳ مان توهانجو ڪم ڪريان، نه ته اوهان پنهنجي واري جو انتظار ڪريو.“

مون کي پگهر اچي ويو، ۽ ياد آيو ته انگلنڊ (ٽوڙي سڄي يورپ) ۾ هر ڳالهه تي قطار هوندي آهي. جيستائين اڳيون شخص، پوريءَ طرح مطمئن ٿي قطار نه ڇڏي، تيستائين پويون شخص چپ چاپ، صبر سان پنهنجي واري جو انتظار ڪندو، پوءِ اها هٽل ۾ ماني ڪاٺڻ لاءِ ٽيبل بڪ ڪرڻ جي قطار هجي. سٽنيم جي تڪيٽ جي قطار هجي، پوسٽ آفيس هجي، بس اسٽنڊ هجي، ريلوي اسٽيشن هجي، يا شاپنگ سينٽر.

ان واقعي تي ايترو ته شرمندو ٿيس، جو ڪائونٽر ڇڏي، سڌو ٽيوب ذريعي ارل ڪورٽ روڊ اسٽيشن تي پهتس. هٽل جو ڪمرو ننڍو، پر آرام ده هو.

ٻئي ڏينهن ٽرئفلگر اسڪوائر تي وياسين. ڪئميرا جي سخت ضرورت محسوس ٿي. روم ۽ ڪئپري، بنا ڪئميرا جي گهمي سين. اتي هڪ به فوٽو نه نڪتو، ان جو ڏاڍو ڏک ٿيو. سوچيو هيم ته ڪراچي ايئرپورٽ تان ڊيوٽي فري ڪئميرا وٺندس. ڪراچي ته ڇا، پر اٿينس ۽ روم جي ايئرپورٽ تي به ڪئميرا نه ملي. روم شهر ۾ واندڪائيءَ وارو وقت قمر جي جين جي ڳولا ۾ گذري ويو. هاڻي خريداريءَ جي لسٽ موجب پهرين جين، پوءِ ڪئميرا ۽ پوءِ ٻي ڪا ڳالهه هئي.

ٽيوب ذريعي، لنڊن گائيد جي مدد سان سڌو ٽرئفلگر اسڪوائر تي اچي لٽاسين.

ان چونڪ تي ٽرئفلگر ويڙهه جي سورمي لارڊ نيلسن جو مجسمو آهي، جيڪو 300 فوٽ ڊگهي مناري تي آهي. ان چونڪ تي هڪ وڏو ڦوهارو آهي، ۽ شينهن جو هڪ تمام وڏو مجسمو آهي. هزارين ڪيوٽر پَر ڦڙڪائيندا

اڏامندا وتن ۽ چونڪ واريءَ ڦٽ پاٽ تي لهن ۽ اتان اڏرن. ان چونڪ تي بيٺل گهوڙيا ڪبوترن جو چوڳو وڪڻن، جيڪو ٿوڙسٽ هٿ ۾ جهلين، ته ڪبوتر بي حجاب اجنبِي ٿوڙسٽ جي هٿن، ڪلهن، ۽ مٿي تي وهن، ۽ اهو چوڳو کائڻ. فوتوگرافر اتي بيٺا آهن، يڪدم ان نظاري کي ڪئميرا ۾ قيد ڪن ۽ ٻئي ڏينهن اهو فوتو ٿوڙسٽ کان ائڊريس وٺي کيس موڪلي ڏين. ٽرئفلگر اسڪوائر کي جيڪر مان ’ڪبوترن جو چونڪ‘ چوان.

مون قمر کي چيڙائڻ لاءِ، اتي هڪ اڻ ڄاتل ٿوڙسٽ چوڪريءَ کي پاڪر پائي، ساڻس فوتو ڪيرايو، ۽ پوءِ نئين خريد ڪيل ڪئميرا سان مون قمر جو، ۽ قمر منهنجو فوتو ڪيو.

ان چونڪ تي، سنڌ جي هار ۽ انگريزن جي فتح جو يادگار آهي. اهو آهي سرچارلس نيپئر جو مجسمو، جيڪو برطانيه سرڪار نه، پر نيپئر جي ذاتي دوستن چنڊو ڪري ٺهرايو آهي. (محمد بن قاسم وانگر سرچارلس نيپئر به سنڌ فتح ڪرڻ کان پوءِ پنهنجي ملڪ جي حڪومت جي عتاب هيٺ آيل هو.)

سنڌ جي شڪست جو يادگار، انگريزن جي فتح جو يادگار. اي سنڌ-تنهنجي شڪست جا اڃا گهڻا يادگار ٺهندا- ڇا ڪڏهن تنهنجي فتح جو يادگار به ٺهندو؟

قمر جي جين جي ڳولا ۾ ارد گرد جيڪي به دڪان هئا، اهي رلياسين. پر خدا قمر جو ڪو اهڙو قالب ٺاهيو آهي، جيڪو يگانو ۽ يڪتا آهي. مان سمجهان ٿو ته قمر جي ڏلائيءَ کان پوءِ اهو قالب ئي پڄي پيو، انڪري قمر جي قد بت ۽ فگر (Figure) جهڙي عورت دنيا ۾ ناپيد آهي. جين جي چيلهه ۾ پوري ته، پاڇن ۾ ڊگهي. جي پاڇن ۾ پوري ته، ڊيگهه ۾ لمبي، اها چيلهه، پاڇن ۽ ڊيگهه جي ٽرقي حل ٿي نه پئي ٿئي. انڪري اهو ئي روم وارو شعر ’ڪين ملي ڪا جين قمر جي‘ جهونگاريندي، اچي ’نئشنل آرٽ گئلري‘ جو در ورتوسين.

نیشنل آرٹ گئلري

انگریزن کمال جي قوم آهن. هنن نه فقط پنهنجي ملڪ جي، پر دنيا جي هر ملڪ جي شاهڪارن کي هٿ ڪري، محفوظ ڪيو آهي. هتان جي ميوزم ۽ آرٽ-گئلرين تي جيڪو پهرو آهي، اهو رڳو راڻيءَ جي بکنگهام محل تي هوندو. چڱي چڱي تي ڪرڙا محافظ، عقاب واريون اکيون ڦاڙيو بيٺا آهن. متان ڪو انهن تصويرن کي هٿ لائي، متان اهي انسان ذات جي عظيم ترين ۽ نفيس ترين حاصلات جا مظهر ضايع ٿي وڃن.

هن گئلريءَ ۾ دنيا جي هر مشهور ۽ اهم مصور جون تصويرون آهن. انگلنڊ جا ٽرنر ۽ ڪانسٽيبل، فرانس جو ماتيڙ ۽ اسپين جو پڪاسو، هالينڊ جا ريمبرانت، وان گوگ ۽ ريبونس، اٽليءَ جو ليونارڊو ۽ رافائل. مطلب ته انگریزن هر ملڪ جو خزانو پاڻ وٽ محفوظ ڪيو آهي. ورائڊي ۾ گهڙڻ سان سڄي گئلريءَ جو نقشو ڏسڻ ۾ ايندو.

هتي اٽليءَ جي فلاڻيءَ صديءَ جا شاهڪار آهن. فلاڻي نمبر هال ۾ فلاڻي ملڪ جي فلاڻيءَ صديءَ جي فلاڻن مصورن جون تصويرون آهن. ان ئي ورائڊي ۾، گئلريءَ جي هر تصوير جو نقل، وڏيءَ ٽوڙي ننڍيءَ سائيز ۾، معمولي قيمت تي ملي. ان کان سواءِ مصوريءَ جي فن تي ڪتاب به ملن. هر اهم مصور جي فن ۽ سوانح جي باري ۾ ڪتاب موجود.

ان گئلريءَ ۾ موجود مشهور مصورن جون تصويرون، ڪن ڪتابن ۾ اڳ ڏنل هيون، جيئن ريبونس (Rubens) جي پيٽل سپاهي (Judgment of Paris, Rape of Sibyls' Drunken Soldier) پر اصل ۽ نقل ۾ زمين آسمان جو فرق آهي. الاڻي ڪهڙي نادان جو شعر آهي:

خدا رکهي ڪر تجھه سي بهي حسين تصوير تيري هي.

مون کي ائين محسوس ٿيو ته، انهن تصويرن جا ڇپيل نقل، جيڪي مون ڪتابن ۾ ڏٺا هئا، انهن ۾ 5 سيڪڙو تاثر مس هيو، نقل ۾ 95 سيڪڙو

فن ختم ٿيو وڃي، نقل ۾ برشن جا اسٽروڪ، رنگ ملائڻ، رنگ جي وڌڻ
 دُهن ذريعي تاثر پيدا ڪرڻ - انهن جو مطالعو ناممڪن آهي.

اهڙي ئي ٽرنر (Turner) جي تصوير هئي، شام جو تارو (Evening
 Star) ميرانجهڙي، نيري رنگ جي پس منظر ۾ اڀرندڙ تاري جي جهڪي، ۽
 سونهري روشنيءَ جو نظارو. تصوير پري کان ڏسو ته چٽ شام جو تارو هائي
 اڀريو آهي. ويجهو وڃي ڏسو ته معلوم ٿئي ٿو ته فنڪار اهو تاثر برش جي
 Strokes سان ڪيئن پيدا ڪيو آهي.

وانگ گوگ - ڊچ وان گوگ - ڪوئلي جي ڪاٺين ۾ مزدوري ڪندڙ
 وانگ گوگ - اڌ چريو وان گوگ - جڏهن 'گاهه ۽ پوپٽ' (Grass and
 Butterfly) ٿو چٽي ته عجب ٿو لڳي. رنگ جا وڏا وڏا چٽا (Patches) هئي،
 رنگن کي ملائڻ کان سواءِ ئي ڪنهن منظر يا پورٽريٽ کي تخليق ڪرڻ، هن
 جو ئي ڪمال آهي. هن جي راءِ موجب تصوير جو هر جزو رنگ جو هڪ
 ايڪو آهي، ۽ مختلف رنگن جي مختلف ايڪن جي ترتيب سان ئي تصوير
 جڙي ٿي. ان نموني جون تصويرون چٽڻ فن جي دنيا ۾ وڏو انقلاب هو. ان
 کان پوءِ ئي ڪيوبزم (Cubism) ۽ تجريدي (Abstract) مصوريءَ جنم ورتو.
 هڪ مصور ڪناليٽو جي تصوير، حقيقت پسنديءَ (Realism) جي دور
 جي بهترين تصويرن مان آهي. اها آهي، 'وينس جو هڪ نظارو' (A scene of
 Venice). وينس شهر جي ان نظاري ۾ جايون، جيئن اوري، تيئن وڏيون،
 جيئن پري تيئن ننڍيون. انهن جاين جو Perspective ايترو ته Exact آهي، جو
 هڪ هڪ در، دري، بالڪني، ونگ جو زاويو. هڪ هڪ ليڪ، هڪ هڪ
 نقطو ماپيل ۽ تڪيل توريل پيو لڳي - اها شيءِ جاميٽريءَ ۽ مصوريءَ، ٻنهي
 جي اونهي اڀياس کان سواءِ ناممڪن آهي.

برتش ميوزيم

برتش ميوزيم گھمڻ هفتن، جو نه، پر مهينن جو ڪم آهي. اسان ان لاءِ فقط هڪ ڏينهن رکيو. رڳو ان جي لئبرري ئي ويهي ڏسجي، ۽ ان جو مشرقي ادب جو شعبو ڏسجي، ته ٻه هفتا ڪپن. اسان ان ميوزم ۽ لئبرريءَ کي مٿاڇرو ڏنو. لئبرريءَ ۾ دنيا جي مشهور مصنفن جي مشهور تصنيفن جا قلمي نسخا موجود آهن. گهڻو ڪري هر جڳ مشهور مصنف جا هٿ اکر هن لئبرريءَ ۾ موجود آهن. انگريز عجيب قوم آهي. هنن وٽ جرمنيءَ جي ڪارل مارڪس، فرانس جي سگمنڊ فرائڊ، ۽ ويزالس، اٽليءَ جي ڊانٽي، ڪان ويندي سندن پنهنجي شڪسپيئر جي ڪتابن جا قلمي نسخا موجود آهن. آٽوگراف سيڪشن ۾ جڳ مشهور اديبن، شاعرن، ۽ دانشورن جا هٿ اکر محفوظ ٿيل آهن. انهن ۾ ورڊس ورٿ، ڪيٽس، پوپ، ملٽن، ڪولرج (سپ انگلنڊ جا شاعر) فرانسيسي شاعر فرانڪو ولان، فرانسيسي ڏاهي روسو، مشهور اطالوي سنگتراش مائڪل اينجلو، ڊچ مصور ريمبرانت، ۽ ٻين جڳ مشهور هستين جا هٿ اکر محفوظ ٿيل آهن.

گهمندي گهمندي اچي انڊين گئلريءَ ۾ پهتاسين، جتي موهن جي دڙي مان لڌل ڪيتريون اصلي مهرون، ۽ پٽلا رکيل آهن. اصل قيمتي شيون هندستان وارن وٽ، ۽ برتش ميوزيم ۾ آهن. اسان وٽ گهڻو ڪري انهن جا نقل (Replica) آهن.

تازو خيرپور ڪئمپسن جي آثار قديمه جي ماهر نيلوفر ٻڌايو ته، ورهاڱي وقت آثار قديمه به ورهايا ويا - موهن جي دڙي مان لڌل 'نچڻي' (Dancing Girl) هندستان کنڻي، ۽ ڪنگ پريسٽ (King Priest) پاڪستان - (اسان جي حصي ۾ وري به ڏاڙهيءَ وارو آيو).

ميوزيم ۾ ڪيترائي مهاتما ٻڌ جا مجسما هئا، جن مان ڪن جا مهاندا چينين جهڙا، ته ٽڪسيلا مان لڌل مجسمي جا مهاندا يونانين جهڙا. جهڙو

ديس تهڙو ويس ته ٻڌو اٿم، پر جهڙو ديس تهڙا مهانڊا، اها منهنجي لاءِ نئين ڳالهه هئي. مهاتما ٻڌ تي هر ملڪ جي ماڻهن پنهنجا مهانڊا مڙهي ڇڏيا آهن. اتي مونکي هڪ يوناني فيلسوف جو قول ياد آيو: ”جي ڊيگن کي هٿ هجن ها، ۽ انهن کي خدا جي تصوير ٺاهڻ لاءِ چئجي ها، ته هو ڊيگو ئي ٺاهين ها.“

هر ملڪ جي ماڻهن مهاتما ٻڌ کي پنهنجي مهانڊن ۾ ڏنو. ان مان معلوم ٿو ٿئي ته مهاتما ٻڌ کي ايترن سارن ملڪن جي ماڻهن پنهنجو ڪيو ۽ ساڻس عقيدت رکي. چون ٿا ته دنيا ۾ جيترا مجسما مهاتما ٻڌ جا لڌا ويا آهن، اوترا پيءُ ڪنهن شخصيت جا نه لڌا آهن.

برٽرندرسيل، پنهنجي آٽو بايو گرافيءَ ۾، مهاتما ٻڌ کي تاريخ جو پهريون تمبر اتسان سڏيو آهي. اهو انڪري، جو هن کيس (ٻڌ کي) نه مڃيندڙن، ۽ ساڻس اختلاف رکڻ وارن لاءِ، ڪنهن به عذاب يا جهنم جي باري ۾ نه ڳالهايو آهي ۽ نه ئي انهن کي ننڍو ڏٺائين.

مهاتما ٻڌ جا مختلف ملڪن جي مهانڊن وارا مجسما ڏسي، شاهه لطيف جو شعر ياد آيو:

ايڪ قصر در لڪ، ڪوڙين منجهس ڳڙڪيون

جيڏانهن ڪيان پرڪ، تيڏانهن صاحب سامهون.

برٽش ميوزم ۾ پي دلچسپ گئلري آهي ’مصري گئلري‘ (Egyptian

Gallery)

ان گئلري ۾، مصر جي فرعونن جون مميون (Mummies) ٻن هزارن کان به مٿي سالن کان محفوظ پيون آهن مصري پنهنجي مُردن کي هزارن سالن تائين محفوظ ڪرڻ جي سائنس، اڄ کان به هزار سال اڳ ڄاڻندا هئا. ميوزم ۾ ممين جي ڪتبن جو ترجمو به لکيل هو، (اسان وٽ جيڪو مردو، خشڪ ۽ چن واريءَ زمين ڪري محفوظ-رهيو وڃي (اتفاقاً) ته ان جون تعريفون ٿينديون آهن- ان کي وڏو روحاني شخص مڃيو ويندو آهي، پوءِ هنن فرعونن، انهن جي ڄاڻورن ٻلين، ڪتن، ۽ پکين جي ممين جي باري ۾ اهي ڇا چوندا؟)

ميوزم ۾ نه فقط انسانن جون، پر جانورن جون مميون پڻ موجود آهن،

۽ انهن جانورن جي ميمن تي عجيب غريب ڪتابا لکيل آهن. لڳي ٿو ته اهي جانور پنهنجي مالڪ فرعونن جا پاليل ۽ پيارا (Pets) هئا، برٽش ميوزيم مان نڪري، هڪ هنڌ سنڌڪ ڪاٺي، ڪجهه پي، ڊاڪٽر شئڪل سان ملڻ لاءِ لنڊن يونيورسٽي ۽ ڏانهن وڌياسين.

لنڊن يونيورسٽي برٽش ميوزيم جي پٺيان ٿي آهي- پنڌ ڪري يونيورسٽي ۽ پهتاسين- يونيورسٽي جي آفيس جي ايشيا ۽ هندستاني ڊپارٽمينٽ ۾ ڊاڪٽر شئڪل جي آفيس پهتاسين. هو پاڻ موجود نه هو- سندس خاتون سيڪريٽري ۽ ٻڌايو ته هو سڀاڻي ايندو- اسان ڪانٽس شئڪل جي گهر جو فون نمبر پڇيو- هن ڏاڍي نرمائيءَ سان اسان کان معافي وٺندي چيو، ته هوءَ ڪنهن کي به شئڪل جي گهر جو فون نمبر نه ٿي ٻڌائي سگهي- ڇو ته هن کي اهڙي اجازت ناهي- مون کيس گهڻو ئي سمجهايو ته، ”مان سندس سٺ سمندڙ پار کان دوست آهيان.“

هن وري به معافي وٺندي چيو ته ”اوهان نياپو لکي ڏئي وڃو- سڀاڻي هن کي ضرور ملي ويندو.“

مون پنهنجي هوٽل جي انٽرپرس ۽ فون نمبر لکي سندس حوالي ڪيو- ۽ اسان مادام تساد کي ڏسڻ لاءِ اڳتي وڌياسين.

مادام تساد

جي محمود غزنوي هي بتخانو ڏسي ها، ۽ کيس جماليات جي حس (Aesthetic Sense) هجي ها ته، بت شڪنيءَ کان توبهه ڪري ها. هنن بتن کي ڇڏڻ لاءِ تيشيءَ يا مترڪي جي ضرورت ناهي، هنن کي هٿ لايو ته رجي پوندا، ڇو ته اهي ميڻ جا بت آهن، سنگمرمر جا ناهن. فيض جو شعر آهي:

جيوسي مغرور حسيناؤن کي برقاب سي جسم
گرم هاتھون کي حرارت سي پگھل جاتي هين

هن ميڻ جي بتن جي بتخاني جو بنياد هڪ خاتون مادام تساد وڌو. سڀ کان پهرين اها نمائش فلپس ڪرٽس جي نالي سان ٿي، جيڪو جرمن ڳالهائيندڙ ۽ سٽزرنلنڊ جو رهاڪو هو. 1770ع ۾ پئرس جي پئلي رائل ۾ پهرين نمائش ٿي، پوءِ مادام تساد، جيڪا ڪرٽس جي اڪيلي وارث هئي، تنهن اها نمائش ڪرڻ شروع ڪئي. 1835ع ۾ ان کي لنڊن جي بيڪر اسٽريٽ ۾، موجوده جڳهه تي آندو ويو.

بيڪر اسٽريٽ پهتاسين ته، ننڍي هوندي پڙهيل هاسي مل پيسي مل ناٿائيءَ جا جاسوسي ناول ياد اچي ويا، جن ۾ اڪثر بيڪر اسٽريٽ جو ذڪر هوندو هو. ان وقت ائين لڳندو هو، جن بيڪر اسٽريٽ ڪا وچتر جڳهه هجي، جنهن ۾ چڇي چڇي تي بدمعاش آرسين لوپن، رائمرڪيو، ۽ ويوفانگ ۽ جڳ مشهور جاسوس رابرٽ بلٽڪ، شرلاڪ هومز، بلٽڪ جي زال اميليا ڪارٽر، ۽ سندس شاگرد سمٿ ۽ بليڊيءَ جي ٿاڙ ۾ خوني، وچتر ۽ وگياني هٿيار کنيو بيٺا آهن. ائين به محسوس ٿيندو هو ته شرلاڪ هومز اوور ڪوٽ ۽ فيلٽ هٿن پائي، پائيپ مان دونهان ڪڍندو، هر شيءِ کي غور سان جاچيندو ٿو وڃي.

پر بيڪر اسٽريٽ ۾ اهڙي ڪابه ڳالهه نه هئي. اها هڪ ويڪري،

صاف سٿري، جديد، ۽ خوبصورت اسٽريٽ آهي. گهمندا گهمندا اچي مادام تساد وٽ پهتاسين.

اندر پيل ميڻ جي بتن کي ٺاهڻ جي فن مان رڳو سندن فنڪار ٿي واقف آهن. ڪمال اهو، جو ڊيوٽيءَ تي بيٺل پوليس وارو به ميڻ جو بت محسوس ٿئي، ۽ جڏهن چرپر ڪري، ته پوءِ پنهنجيءَ غلطيءَ جو احساس ٿئي ته مار، هيءُ ته جيئرو جاڳندو ماڻهو آهي - ميڻ جو بت ناهي.

جي مائڪل اينجلو جيئرو هجي ها ته، سنگ مرمر، چيٽي ۽ مٽرڪو ڦٽي ڪري، ميڻ جا بت ٺاهڻ لڳي ها.

هر بت جا وار اصلي (اصلي معنيٰ انساني) وارن جو رنگ مٿج ڪيل. اڪيون شيشي جون، پر انهن جو رنگ به مٿج ڪيل. پروڻ ۽ چپر ته معمولي ڳالهه آهي، ٻانهن ۽ هٿن جي پٺين ۾ به وار پيل.

هتي ڏسو - شهنشاهه ايران بيٺو آهي. پنهنجي شاندار شاهائي پوشاڪ ۽ رعبدار مهاندين سان (پوشاڪ به اصلي ڪپڙن جي پهريل اٿس). هن پاسي پام جي ٻوٽي جي ڀرسان، بس اسٽاپ جي بورڊ وٽ، جڳ مشهور ائڪٽريس 'مارلن منرو'، ڪلهي ۾ ٿيلهو لڙڪائي بيٺي آهي. ٻئي طرف انگلنڊ جو بادشاهه، پنهنجي روايتي شاهي لباس ۾ پنهنجي خاندان سان بيٺو آهي. هوڏانهن جڳ مشهور مصور 'پڪاسو' چيڪ جي پتلون پايو ويٺو آهي. ڪٿي 'آلفريڊ هچڪاڪ' آهي ته، ڪٿي 'محمد علي ڪلي'، هوڏانهن 'مهاتما گانڌي' سادي عيٺڪ پايو، کاڌيءَ جي پوشاڪ ۾ لٽ ٽيڪيو، جهڪيو بيٺو آهي.

اهي ميڻ جا بت، اصل جهڙا آهن، جن تي نقل جو گمان ٿي نه ٿو ٿئي. سنگمرمر جي بتن جا ڪپڙا ۽ وار به پٿر جا، پر هنن جا ڪپڙا ۽ وار اصلي. سندن رنگ به اصلي. مهاتما گانڌيءَ جي چمڙيءَ جو رنگ سانورو ته، مارلن منرو جو گلابي.

مادام تساد جو ٻيو حصو آهي 'خطرناڪ ڪمر' ان ۾ دنيا جي مشهور ظالمن جا بت آهن. اندر گهڙڻ سان اهڙو ماحول ٿو لڳي، جو ڀڙ وٺيو وڃي. ڀتين جو رنگ ڪارو، روشني جهڪي، هيبت جو احساس وڪوڙيو وڃي.

ان حصي ۾ گلوئين آهي، جنهن سان ماڻهن کي موت جي سزا ڏني ويندي هئي. ان جي ڪاٺ تي لڳل رت جا نشان ايئن ٿا لڳن، جن ان ڪاٺ سان اڃا هاڻي ڪنهن بدبخت جي سسي وڌي ويئي آهي.

هن بتخاني جي انتهائي ڪمال جو ’نڪتو‘ آهي ’ستل سونهن‘ هڪ حسين عورت (ميڻ جي) پلنگ تي ستل آهي؛ ۽ ساڻه ڪڻڻ سان سندس ڇاتي به هيٺ مٿي ٿي رهي آهي.

هن بتخاني ۾، دنيا جي مشهور شخصيتن جا بت رکيا ويندا آهن. انهن ۾ بادشاهه، ملڪن جا ليڊر (جيئن چرچل، گانڌي) فنڪار، اسپورٽس مين، ائڪٽر، فلم ڊئريڪٽر ۽ موسيقار اچي وڃن ٿا. جي ڪا شخصيت اڳوڻيءَ کان وڌيڪ مشهور ٿئي ٿي ته، ان جي جاءِ تي ان نئين شخصيت جو بت رکڻ کان اڳ اهو به سوچيو ويندو آهي ته، ان شخص جي مهانڊن ۾ ڪا خاص نادر ڳالهه هجي، جيڪا فنڪارانه لحاظ کان انوکي لڳي. يورپ ۾ واقعي اسلام خطري ۾ پئجي ٿو وڃي. بت پرستيءَ تي دل ته روم ۾ ٿي هئي، هتي اچي ’بت گر پرستيءَ‘ تي دل ٿيڻ لڳي.

ٻاهر نڪتاسين ته بيڪر اسٽريٽ تي ميرانجهڙي سانجهي هئي. راجوءَ سان پروگرام هو. فنچلي روڊ جي ترين پڪڙي اچي راجوءَ وٽ پهتاسين. راجوءَ اسٽيشن تي کليل ٻانهن سان اسانجو آڌرڀاءُ ڪيو، ۽ پنهنجي گهر وٺي آيو. اتي سندس گهر واريءَ ۽ والده کان سواءِ هڪ ٻيو همراھ به مليو. منگسي - قربائتو - مهمان نواز - سلجهيل خيالن وارو، ادب جو سٺو ذوق رکندڙ. سنڌ ۾ ساڻس ملاقات ٿيل نه هئي. ٻڌايائين ته منهنجي ننڍپڻ جي يار، محبوب علي منگسيءَ جو ڀائيٽو آهي. سندس ذوق ڏسي مون کي ڏک ٿيو جو مون سندس لاءِ ڪتاب ڪين آندا هئا، ان سبب، جو ساڻس اڳ مڪاميلو نه ٿيو هو. رات جو دير تائين ڪچهري هلي، سنڌ جون ڳالهيون، پراڻن دوستن جون، خاص ڪري اياز ۽ ڀٽيءَ (رشيد ڀٽيءَ) جون ڳالهيون. رات جو دير سان منگسي اسان کي واروڪ روڊ جي هوٽل تي ڇڏي آيو.

روزانو صبح جو هوٽل ڇڏڻ کان اڳ، اسان لسيسٽر ڏانهن نور احمد سومري کي، ۽ ڪنگس لين ۾ شوڪت کي فون ڪندا هئاسين. نور سومرو

روز دانهون ڪندو هو، ”يا مان لنڊن اچان، يا توهان يڪدم لسيسٽر هليا اچو. هانءُ ٿو ڦاٿي.“ مان جواب ڏيندو هيومانس، ”اڃا لنڊن ۾ دل جي تپاس ڪرائي آهي، ۽ پوءِ لنڊن گهمڻي آهي، ان ڪري به ٿي ڏينهن صبر ڪر.“

ان ڏينهن معمول مطابق فون ڪئي سين ته يڪدم چيائين، ”اڄ شوڪت مون سان ڳالهائڻو هو، توهان تي ڪاوڙيو ويٺو آهي ته، اوهان کيس اچڻ جو اطلاع ٿي نه ڏنو آهي.“

مون جواب ڏنو، ”روز فون ٿا ڪريونس، نمبر ملي ٿي نٿو.“

هن پڇيو، ”ڪهڙو نمبر ٿو ڊائل ڪرين.“

مون ڊائري کولي نمبر ٻڌايومانس ته هن چيو، ”بيوقوف آهين. ڪنگس

لين جو ڪوڊ نمبر غلط ٿو ڊائل ڪرين، صحيح ڪوڊ نمبر هيءُ آهي.“

مون پنهنجي ڊائريءَ ۾ صحيح ڪوڊ نمبر لکيو. غلط نمبر يا مون کان

لڪجي ويو هو، يا شوڪت لڪرايو هو.

يڪدم صحيح نمبر ڊائل ڪيم، يڪدم شوڪت ملي ويو. ڏاڍو

ڪاوڙيل هو. چي، ”تون سومري کي روز فون ٿو ڪرين، مون کي اطلاع ٿي

نه ڏنو اٿئي.“

مون مس مس وڃي کيس ٿڌو ڪيو، ”مائٽ، توکان مٿي ڀلا مون کي

ڪير آهي. روز فون ڪندو هوس، ڪوڊ نمبر غلط لکيل هو.“

همراه اعتبار ٿي نه ڪري، جڏهن روبرو مليو، ۽ ڊائريءَ ۾ غلط لکيل

ڪوڊ نمبر ڏيکارايومانس، تڏهن وڃي ٺريو. ان سان به ساڳيو پروگرام

رکيم. دل جي تپاس ڪرائي، لنڊن مان واندو ٿي، پوءِ ڪنگس لين وڃيو.

ان صبح جو شڪل جي فون به آئي. هن پنهنجي گهر ۾ رات جي

مانئيءَ جي دعوت ڏني. پنهنجي گهر جي انڊريس ۽ فون نمبر به ڏنائين.

هوتل مان نڪري، G.P. (جنرل پريڪٽيشنر) ڏي وياسين، جنهن رت

تپاس لاءِ موڪليو، ۽ هارلي اسٽريٽ واري دل جي جڳ مشهور ماهر ڊاڪٽر

اسپرويل سان اپائنٽمينٽ وٺي ڏنائين.

راجوءَ کي ساڻ ڪڍي، آڪسفورڊ اسٽريٽ آياسين. آڪسفورڊ اسٽريٽ

شاينگ جي خيال کان، يورپ جي بهترين جاين مان آهي. قمر جي چين وڏو

مسئلو هو. روم جي بزارن ۽ لنڊن جي ٽرئفلگر اسڪوائر تان ناڪام موٽيا هئاسين. راجو جين جي هڪ خاص دڪان تي وئي ويو، جتي قمر جي جين ملي ويئي. جين هونءَ ته هر لحاظ کان ئي هئي، پر رڳو ان جا پاڇا ٿورا ڊگها هئا. قمر ٽرائل روم مان ٻاهر ايندي چيو، ”ڪمبخت انگريزياڻيون، سڀ ڊگهيون ٿينديون آهن ڇا؟“

پر اهو وڏو مسئلو نه هو، گهر اچي، پاڇا ٻڪتي، جين کي فت ڪرڻ مشڪل نه هو.

مون کي ڏاڍي خوشي ٿي، ۽ منهنجو روم وارو شعر مڪمل ٿي ويو.

جهمريون پايو ڇيڇ وجهو-

ڳايو ڳايو - تاڙيون وڇايو-

نيٺ ملي وئي

نيٺ ملي وئي

جين قمر جي.

ڊاڪٽر شئڪل

ڊاڪٽر ڪرسٽوفر شئڪل انگريز آهي. لنڊن يونيورسٽيءَ جي آفريڪي ايشياڻي، ۽ هندستان جي شعبي ۾ اسڪالر آهي. 1974ع جي فيبروريءَ ۾، ملتان مان لکيل سندس خط مليو هو، لکيائين:

’مان لنڊن يونيورسٽيءَ ۾ پنجابيءَ ۽ اردوءَ جو ليڪچرار آهيان، اڄڪلهه ملتان ۾ آهيان ۽ سرائڪيءَ تي ريسرچ ڪريان پيو. مان خيرپور اچي سچل سرمست جي مقبري تي وڃڻ چاهيان ٿو. فلاڻيءَ تاريخ خيرپور ايندس. منهنجي مدد ڪندا.’

مقرر تاريخ تي مون وٽ پهچي ويو. ڊگهو، مضبوط، ۽ مرڪنڊڙ جوان، ايندي شرط مون سان چند سرائڪيءَ ۾ ڳالهائڻ شروع ڪيائين. پ، ج، ڏ ۽ ڻ جا اچار اهڙا ته صحيح ۽ چٽا ڪڍيائين، جو مان حيران ٿي ويس.

پڇيومانس، ”هتي اڳي ڪڏهن آيو آهين؟“

جواب ڏنائين، ”پاڪستان ۾ پهريون دفعو آيو آهيان.“

وڌيڪ حيران ٿي پڇيومانس، ”ته پوءِ سرائڪي ڪٿي سڪيءَ؟“

ورائين، ”لنڊن يونيورسٽيءَ ۾.“

مان وائڙو ٿي ويس. لنڊن ۾ سرائڪي سڪيل هن شخص جا اچار توڙي لهجو، سنڌ ۽ بهاولپور ۾ ٽيهن سالن کان رهندڙ مهاجرن جي اُچار ۽ لهجي کان گهڻو بهتر هو.

کيس پنهنجي لئبرريءَ ۾ وٺي آيس. هن منهنجا ڪتاب ڏنا- ’سچل جو سرائڪي ڪلام‘، ’ديوان بيدل‘، ’ڪليات حمل‘ هن چيو ته اهي سمورا ڪتاب پڙهيل اٿس، ۽ سندس ڊپارٽمينٽ جي لئبرريءَ ۾ موجود آهن. مون ساڻس انهن ڪتابن متعلق بحث ڪيو. هن انهن جي باري ۾ هڪ هڪ باريڪ ڳالهه ٻڌائي. مهاڳ فلاڻي لکيو آهي، ان ۾ هيءَ لکيو اٿائين، شاعر فلاڻي هنڌ ڄائو، فلاڻن شاعرن جي ڪلام جو اثر قبول ڪيائين.

مون دل ٿي دل ۾ انگريز قوم کي سلام ڪيو.

مان ساڻس درازن وڃي نه سگهيس، جو ان زماني ۾ منهنجيءَ دل بدمعاشي شروع ڪئي هئي، ۽ ماهرن مڪمل آرام جو مشورو ڏنو هو. رشيد پٽيءَ کيس سٺو ۽ دلچسپ ساٿ ڏنو. اتان ٿي موٽي آيو، ۽ ڪافي ڪچهريون ڪيائين. قمر جي مهمان نوازيءَ کان متاثر ٿي، لنڊن اچڻ جو چئي، موٽي ويو.

1975ع جي مارچ ۾، سنڌ صدين کان سيمينار جي افتتاحي اجلاس ۾ مليو ته، چيائين، ”عجب آهي. مون کي اميد ٿي نه هئي ايترو ته جلد ملاقات ٿيندي.“

۽ پوءِ اهو حسين خواب جهڙو هفتو، هو اسان سان گڏ هو. راني، الطاف، پٽي، سراج، رشيد آخوند ۽ مون ساڻس، ۽ پارولا (فنلئنڊ جي اسڪالر، جنهن موهن جي ڌڙي جي ٻوليءَ کي ڪمپيوٽر جي ذريعي حل ڪرڻ جي ڪوشش ڪئي آهي) سان خلاصيون تفصيلي علمي ۽ دوستائون ڪچهريون ٿيون.

هن ’سنڌ صدين کان‘ سيمينار ۾، سرائڪي شاعريءَ تي هڪ زبردست مقالو پڙهيو، ۽ الوداعي دعوت ۾، منهنجي اصرار تي سرائڪيءَ ۾ تقرير ڪئي.

رات جو شڪل جي دعوت هئي، سهوليت لاءِ راجوءَ کي گائيڊ ڪري ڪنيوسين، جيڪو اسان کي پنهنجي ڪار ۾، سندس گهر تائين وٺي آيو. روايتي انگريزي گهر، سهڻن گلن جي ننڍڙي باغ جو آڳنڌ. گهر ننڍڙو پر سليقي وارو. جنهن ۾ هر سهوليت موجود. شڪل پنهنجي گهر واريءَ سان ملايو. سهڻي، سٻاجهڙي، سليقي واري. سندس ٻار به وڻندڙ ۽ پيارا آهن.

اسان ڪافي دير سنڌي ۽ سرائڪي ادب تي ڳالهائيندا رهياسين. مون ڪانئس پڇيو ته ”هو سنڌ ڪڏهن ايندو.“ هن صاف چئي ڇڏيو ته، ”هن دور ۾ ته ناممڪن آهي.“ هن جي ڊنر ٽيبل تي، دير تائين ويٺاسين. رات جو هڪ لڳي ويو، پراڻيون يادين تازيون ٿيون. رشيد پٽيءَ جا تهڪ، ’سنڌ صدين کان‘ سيمينار جون ڳالهيون، سرائڪي ادب، اهي هئا اسانجا موضوع. من ڪڪرن وانگر هلڪا ٿي ترندا رهيا. هلڪڙا هلڪڙا تهڪڙا گونجندا

رهيا. شڪل ٻئي ڏينهن لنڊن يونيورسٽيءَ ۾ سندس ڊپارٽمينٽ ڏسڻ جي صلاح ڪئي، پر شوڪت ۽ سومري جي وٽ وٽان هئي، ۽ دل جي ماهر ڊاڪٽر سان به اپائنٽمينٽ هئي، ان ڪري اهو موقعو ماڻي نه سگهياسين. شڪل ڏاڍو پيارو دوست، محنتي اسڪالر، ۽ ذهين عالم آهي. انڪري نه هن بيزاري ڏيکاري، ۽ نه اسان ئي اٿڻ جي ڪئي، ڳالهين ڳالهين ۾ اٿڻ مان هڪ ٿي ويو، ۽ اسان مناسب سمجهيو ته هاڻي ڪانٽس موڪلايون. ٻئي دفعي ملڻ جي آس ڪئي، ڪانٽس موڪلايوسين.

دل جي ڳالهه

1970ع کان منهنجيءَ دل بدمعاشي شروع ڪئي آهي. هڪ ڏک هئي ته هڪ نه هئي - ٻه ٽي ٽڪڙا ڏک هئي، خاموش ٿي وڃي. عجب مصيبت ٿي - مان ته پريشان ٿيس، پر قمر کي وڌيڪ ڳڻتي ٿي. حيدرآباد، ڪراچي، دل جي بيمارين جو قومي ادارو، وڏا وڏا ماهر سڀني چيو، Moycardial Ischaemia آهي، مڪمل آرام ڪر. ڇهه ڇهه هفتا بستري تي، غذا رڳو شوروو. سڄي ڪائنات رڳو بيدروم، هڪ ڪمرو، جنهن مان سج لهي، ته به نه ڏسجي، ۽ جي اڀري، تڏهن به نظر نه اچي. دل جي ان بدمعاشيءَ لڏن ڏيکاري.

رت جي تپاس ڪرايم، ايڪسري ڪرايم. ان کان پوءِ هارلي اسٽريٽ ۾ دل جي بيمارين جي مشهور ماهر ڊاڪٽر اسپرويل وٽ ويس. نيڪ وقت تي سڏ ٿيو، اتي بيهي ڏاڍيءَ گرمجوشيءَ سان هٿ ملايائين. اها گرم جوشي هر انگريز وٽ هوندي آهي، يا ڪاروباري معاملن ۾، ۽ يا اڳ جي واقفيت هجي. نه ته ڪلاڪ ساڳيءَ ريل ۾ ساڳيءَ سيٽ تي ويٺل ٻه انگريز، هڪ ٻئي سان ڳالهائڻ نه پري، پر هڪ ٻئي ڏانهن نهاريندا به ڪونه.

ڊاڪٽر اسپرويل منهنجي هستري ورتي - اي - سي - جي (E.C.G) ڪئي، ۽ ٻڌايائين ته توکي اسڪيميا (Ischaemia) نه آهي - پر اڃا به پڪ ڪرڻ چاهين ته (Angiography) ڪراءِ. ”شڪر ٿيو جو ايتري ۾ جان چٽي. دل جي خطرناڪ بيماريءَ جي وهم کان آجو ٿيس. انگريز ڊاڪٽر کي دل ئي دل ۾ دعائون ڏنم. ڊاڪٽر اسپرويل جي تشخيص جي تصديق برمنگهام يونيورسٽيءَ جي ڊاڪٽر سنگهه پڻ ڪئي. سگريٽ پيئڻ، گهمڻ ڦرڻ، ڪائڻ پيئڻ - موج ٿي وئي.

ان کان پوءِ منگسيءَ سان پروگرام هو، هن ڪينگزنٽن گارڊن، وڪٽوريا آلبرٽ ميموريل، ۽ سرينٽائين ڍنڍ جو پروگرام ٺاهيو هيو.

ڪينگزنٽن گارڊن، ساوڪ جو سمنڊ آهي. حد نظر تائين ڇهه سائي ڇبر. وڏا وڏا، گهاٽا ۽ سهڻا وڻ. انگريز اتي موڪل (Holiday) ملهائڻ اچن، پاڻ سان آرام ڪرسيون کڻي اچن. آرام ڪرسيون تي، يا ڇبر تي لپتي. يا ڪو ڪتاب پڙهن، يا رانديون ڪن، ڪي وري رڳو پنڪيون کائين. هيءُ ماڻهو ڪم به ڪري ڄاڻن ته عيش به، مان پانين تو ته ڪم ۽ عيش جي توازن جي ڪري ئي هن قوم ترقي ڪئي آهي. ڪم وارا اڻ ڪلاڪ ڇن وانگر ڪم ڪندا. ان جو هڪ هڪ سيڪنڊ ايمانداريءَ سان ڪتب آڻيندا. ان کان پوءِ، يا هفتي جي پڇاڙيءَ (Week-end) تي پيئندا، کائيندا، دوستن سان ملندا، ڪلب ويندا، نچندا، مڇيون ماريندا، پکنڪ ڪندا. نه ڪم جي وقت آرام جو خيال نه عيش وقت ڪم جي ڳڻتي. پر عجب اهو جو هو ڪم کي سواءِ ڪنهن Tension جي، ڪلندي ڪلندي ڪندا. ڄڻ اهو هنن لاءِ ڪا مصيبت ناهي، پر هڪ رواجي راند آهي، ۽ آرام ۽ عيش به اهڙيءَ وفاداريءَ سان ڪندا، جنهن سان ڪم ڪرڻ گهرجي. مون اسپتال جي پورٽرن کي ٽراليون ڏڪيندي مهل بيفڪريءَ سان سيٽيون وڄائيندي ڏٺو. هنن جي انهيءَ حرڪت تي نڪو نرسن منهن بيڙو ڪيو، ۽ نه وري سرجن ڪاوڙيو.

رات جو ياد آيو ته E.C.G ڪرائڻ وقت مان پنهنجي روليڪس واچ ڊاڪٽر اسپرويل جي ٽيبل تي ڇڏي آيو هوس، پنهنجو ملڪ ته هو ڪونه جو فڪر ٿئي ته اها واچ ويئي. آرام سان ننڊ ڪئي سين، ٻئي ڏينهن فون تي خبر چار ورتي سين، ڊاڪٽر اسپرويل جي خاتون سيڪريٽريءَ ٻڌايو ته برابر واچ اتي پئي آهي، سندس ڪلينڪ ۾ پهچي، رسيپشن مان فون ڪئي سين. خاتون سيڪريٽريءَ چيو ته مٿي هليا اچو. اسان جي لفٽ جو اڃا دروازو مس ڪيو ته خاتون سيڪريٽري واچ هٿ ۾ جهلي بينل نظر آئي. اسان واچ وٺي، لفٽ مان ٻاهر نڪرڻ کان سواءِ ئي هيٺ آياسين. مون سوچيو: هنن ماڻهن کي پنهنجي ۽ ٻين جي وقت جو ڪيڏو قدر آهي.

شاپنگ

شاپنگ هر عورت لاء ڪمزوري، ۽ هر مرد لاء بيزاري آهي. شاپنگ-سا به لنڊن جي آڪسفورڊ اسٽريٽ ۾، جنهن کي Shoppers paradise چوندا آهن. قمر چڻ جيئري جاڳندي جنت ۾ پهچي ويئي. هٿرڊس ۽ سيلفريز لنڊن جا وڏي ۾ وڏا شاپنگ سينٽر آهن. پنج ماڙ-سٽيءَ کان وٺي موٽر تائين، هر شيءِ موجود. اندر خوبصورت ڇت جو باغ (Roof Garden) ۽ ريسٽوران. جي لڪجي پٿو ته اتي وڃي ساهي پيو. ٽيهن روپين کان وٺي، هزار روپين جي تاءِ موجود. غريب امير کي پنهنجي پنهنجن جي ڪيسي ۽ پسند آهر شيءِ مليو وڃي.

انهن ڏينهن ۾ سيل (Sale) هجڻ سبب انهن دڪانن تي ڪلهي گس جيتري رش هئي. هر هر قمر کان قطار ۾ بيهڻ وسري وڃي، شيءِ چونڊي، ڪٽي، سڌو ڪائونٽر واري جي آڏو. خبر تڏهن پويس، جڏهن ڪائونٽر وارو يا قطار ۾ بيٺل ڌيان ڇڪائينس، تڏهن مس مس وڃي ڳالهه سمجهه ۾ وهيس.

انگريز هر معاملي تي قطار لڳائين. بس هجي يا ريل، هوٽل هجي يا سٽيما. مان سمجهان ٿو ته ڇمندا ۽ مرتدا به قطار ۾ هوندا. ايڏي (Discipline) نظم جي ڪري (جيڪو اسان رڳو قائد اعظم جي اصولن ۾ پڙهيو آهي، ڏٺو هرگز ناهي) نه ڪنهن جي حق تلفي ٿئي، نه ڪو دنگو فساد ٿئي، ۽ نه ئي وري ڪا دير ٿئي. هر ڪو ڪم سولائيءَ ۽ سينيٽيءَ سان جهٽ ۾ اڪلي وڃي. ڏاڍو سو گابو واري ڪار اسان وٽ ئي آهي.

قطار تي هڪ ٻي ڳالهه ياد آئي: مان ۽ شوڪت يوسف ريلوي اسٽيشن تي لٽاسين، تنڪسيءَ جي اسٽنڊ تي قطار ايتري ته ڊگهي هئي، جيڪا اسان وٽ ڪنهن سٺيءَ فلم جي پهرئين ڏينهن جي پهرئين شو تي لڳندي آهي (ٿرڊ ڪلاس جي دريءَ تي). مون ايڏي ڊگهي قطار ڏسي شوڪت کي چيو،

”مائت مري وياسين، هتي ته ڪلاڪ لڳي ويندا.“

شوڪت چيو، ”مائت گهٻراءِ نه اها قطار اجهو منتن ۾ ٿي ختم ٿئي.“

اسان وڃي ان فبرلانگ ڏيڍ ڊگهي قطار جي چيڙي ۾ بيٺاسين. قطار جي

اڳتي وڌڻ جي رفتار ڪافي تيز هئي، تنڪسي آئي، در کولي ماڻهو وٺيو، در بند ٿيو، زين، تنڪسي وئي. وري ان جاءِ تي بي تنڪسي. واقعي شوڪت جي چوڻ موجب منتن ۾ فيصل ٿي ويا.

سيلفرجز ۽ هٽرڊس قمر لاءِ روانو معمول ٿي پيا، جيترا به ڏينهن لنڊن ۾ هئاسين، انهن جي زيارت ڪرڻ، ۽ عقيدتمنديءَ طور هزار به ٺڌر رڪن سندس لاءِ ثواب هو.

هڪ ڏينهن مزيدار واقعو ٿيو. اسان کي پارس، مارئيءَ ۽ سرمڊ لاءِ واپن جي ضرورت هئي. سئلفرجز جي واپن واري سيڪشن ۾ وياسين. واپون پسند ڪيوتسين، ڪائونٽر تي هڪ ايشياڻي بيٺل هو. مهاندا هندو پاڪ جي ماڻهن جهڙا هئس. سندس هٿ ۾ هڪ واچ هئي، ان کي هر هر اٺلائي پٽلائي ڏسي، هر ڪرائيءَ ۾ پاڻي، اوريان پرتان ان جو جائزو وٺي، هر تريءَ تي رکي، ان جي تور ڪرڻ جي انداز ۾ هٿ کي هيٺ مٿي ڪري. اهو عمل پنڌرهن ويهه منٽ جاري رهيو. ڪائونٽر تي بيٺل سيلس گرل ڊنل هرئيءَ وانگر ٿي لڳي، پر عقاب وانگر اڪيون واچ ۽ ان ماڻهوءَ ۾ اٽڪيل هيس.

قمر مون کي چيو، ”يا چريو آهي يا چور. موقعو وٺي واچ تڳائي ويندو.“ مون به ائين سمجهيو. آخر بيزار ٿي، مون ڪائونٽر واريءَ کي چيو، ”هي جينٽلمئن (انگلنڊ ۾ هر ماڻهو شريف ماڻهو آهي، جيستائين ان جي برعڪس ثابت ٿئي) فيصلي ڪرڻ ۾ دير وٺندو، مهرباني ڪري توهان اسان کي اڳ ۾ اُڪلايو.“

هن تمام نرميءَ سان انڪار ڪندي چيو ته، ”پهرين هن جو وارو آهي، اوهان انتظار ڪريو.“ پر اڪيون هن ۾ ئي ڪتل هيس.

آخر بيزار ٿي ڪائونٽر واريءَ کيس مرڪي، تمام نرم ۽ وڻندڙ لهجي ۾ چيو، ”اوهان ڏاڍي دير لڳائي آهي، جي دل ۾ نه ڪيو ته مهرباني ڪري واچ ڪائونٽر تي رکو.“

هو هڪو پڪو ٿي ويو، ۽ واچ ڪائونٽر تي رکي گولي ٿي ويو. انگريز، تميز، اخلاق ۽ رواداري ڪڏهن به هٿان وڃڻ نه ڏين. جي چور کي چوري ڪندي پڪڙين ته به ڏاڍيءَ نرميءَ، اخلاق ۽ شرافت سان کيس چون، ”ڏسو جيئن ٿمڻ، اوهان چوري ڪري رهيا آهيو.“

اهي شاپنگ سينٽر نه فقط خريدارن جي جنت آهن، پر عام معلومات حاصل ڪرڻ جون جايون پڻ. اتي بازار جي اگهن کان سواءِ گهر کي صاف رکڻ جا سامان، ڪاڏي بنائڻ جا اوزار، بجليءَ جي گوناگون اوزارن سان واقفيت ٿئي ٿي.

ليستر ڏانهن

جنهن ڏينهن ليستر ڏي وڃڻو هو، ان ڏينهن صبح سان برسات پوڻ شروع ٿي، دل بهار بهار ٿي وئي. برساتين جي بغل ٿيلهن جو بار، جيڪو گهٽيءَ گهٽيءَ ۾ کڻي ٽڪا هٿاسين، اڃ انهن کي پائڻ جو سونهري موقعو ملندو ۽ انهن بغل ٿيلهن جا ٽڪ ٽڪ ٿي لهي پوندا. مون قمر کي چيو، ”ليستر ڏانهن هلڻ وقت برساتين وارو ٿيلهو نه وسارجانءِ. ڏس، برسات شروع ٿي ويئي آهي.“

نور سومري جي فون تي فون هڻي. نه رڳو هن جو هانءُ ٿي ڦاٿو، پر اسانجو پڻ. مگسيءَ جي ڪار هئي، اها ليستر ڏي ويندڙ شاهراهه تي آهي، نوي ۽ سو ميل جي رفتار سان ڊوڙن لڳي. مون کي اچي ڊپ ورتو، مون مگسيءَ کي چيو: ”بارش ٿي پوي، متان ڪار سلپ ڪري، ان ڪري رفتار گهٽاءُ.“

مگسيءَ کلي اڃا به ايڪسيليتر تي زور ڏنو ۽ چيائين، ”هتان جا رستا سلپ پروف آهن، تون گهٻراءِ نه.“

۽ پوءِ هڪ دفعي هيٺ لهي مون رستي کي جاچي ڏٺو ته واقعي رستا ايڏا ته ڪهرا آهن جو ڪار سلپ ٿيڻ جو امڪان ئي ناهي. رستي ۾ لوهه جا ٽڪر ڏامر سان گڏ پيل هئا.

وات تي کلندا تڙندا، تهڪ ڏيندا هلياسين. ڪافيءَ جي ضرورت ٿي. گاڏي سروسز (Services) تي روڪي، برساتيون کڻي، هيٺ لٿاسين. مينهن بند نه ٿيو هو، پر تڏهن به معمولي ڦڙ ڦڙ هئي— اسان برساتيون پائڻ شروع ڪيون ته دوستن وٺي تهڪ ڏنا، چيائون مينهن ڪيترو آهي جو برساتيون ٿا پايو. چار قدم ته ڪيئي آهي، ۽ اسان هڪا هڪا ٿي وياسين، ۽ برساتيون ٻانهن تي لڙڪائي ڪيئي ۾ داخل ٿياسين.

برطانيه ۾ هر وڏي شاهراهه تي، اٽڪل ٽيهن کان پنجاهه ميلن جي

مفاصلي تي سروسز آهن، جتي پيترول پمپ، عاليشان ڪيفي ٿيريا، ننڍو شاپنگ سينٽر، صاف سٿرا باٿ روم، پبلڪ ٽيليفون، موٽر پارٽ ۽ گاڏين جي مرمت جا دڪان، مطلب ته شراب کان سواءِ ضرورت جي هر شيءِ موجود. شراب انڪري نه، جو هن ملڪ ۾ ٻن ڀيڳن کان وڌيڪ ٻي، گاڏي هلائڻ منع نه، پر گناهه عظيم آهي ۽ ان جي سزا ڏاڍي سخت آهي. (ٽٽڪا نه، پر ڊرائيونگ لائسنس ڪئنسل ٿي وڃي.) ماڻهو معذور ٿيو وڃي ۽ وٽي بسون ۽ ريل گاڏيون ٽاڙيندو.

پوليس ايتري ته خبردار آهي، جو پري کان ٽاڙي وڃي ته پيٽل آهي. يڪدم کيس روڪي هڪ ڪيميائي پڌارٽ لڳل ٽوڪٽو ٽوڪائين. جي ساڻ ۾ الڪوئل گهريل مقدار کان وڌيڪ هجي، ته ان ٽوڪٽي جو رنگ يڪدم بدلجي وڃي، ۽ همراھ کي سوگهو ڪري ڇڏين. ڪافي ٻي، برساتين پائڻ جي آس دل ۾ کڻي، ڪيفي مان ٻاهر نڪتاسين، مينهن بلڪل بند ٿي چڪو هو.

ليسٽر وارو رستو، برطانيه جي حسين ترين شاهراهن مان آهي. بڻج ۽ اوڪ وڻن سان جهنگهيل، حد نظر تائين ساوڪ. جبل، لاهيون، ڇاڙهيون، ور وڪڙ، سڀ ساوا. هڪ هڪ وڪڙ سهڻو، هڪ هڪ ڇاڙهي حسين، هڪ هڪ لاهي خوبصورت. ڇاڙهي ڇڙهو ته هيٺ سايون ترايون ۽ ميدان. ٻنن ۾ متاريون، سهڻيون ڳاڙهيون ڍڳيون، ڪنڌ هيٺ ڪري، گاهه چري رهيون هيون. ڏٺن جا ڏٺ، انهن ڏٺن کي ڪنڌ هيٺ ڪري چرندو ڏسي مون کي محسوس ٿيو ته ورڊس ورٿ جي ذهن ۾ اها سٺ ڪيئن سرجي هوندي ته؛

There are forty feeding like one.

ليستر ۾ يادگار رات

منجهند جو ٻي وڳي ڌاري لستر پهتاسين. لستر جو شهر مغرب ۾ مشرق آهي. هتي هندستاني ۽ پاڪستاني، انگريزن کان گهڻا آهن. شهر ۾ گهڙڻ سان ئي اهو احساس ٿو ٿئي، چڻ هيءُ يورپ ناهي، پر هند پاڪ ننڍي کنڊ جو ڪو شهر آهي. رستن تي اسڪرٽن کان وڌيڪ ساڙهيون نظر اينديون. بازار ۾ سنبوسن، دهی بڙن ۽ سيخ ڪبابن جا دڪان. هندستاني ساڙهين جا ڪئي وڏا وڏا شاپ. سٺيماڻن ۽ رستن تي پارتي فلمن جا پوسٽر. هتان جي سٺيماڻن ۾ گهڻو ڪري پارتي فلمون هلن. هتي پان، منائي ۽ سنيون به مليو وڃن. هن شهر ۾ قدم رکڻ سان ياد ئي نه رهيو ته ڪو اسان يورپ ۾ آهيون. نور سومرو، هاءِ وي جي شهر ۾ داخل ٿيڻ واري هنڌ اسان جو منتظر هو. هن جو هاءِ به ٿي ڦاٿو ته منهنجو به - اسان ٻنهي جون اکيون مليون، ۽ پوءِ سينا. ٻانهن هڪ ٻئي کي جڪڙي ڇڏيو.

هن جي ڪار اسان کان اڳيان هلي اسان جي رهنمائي ڪئي. اسان ٽامپسن ڪلوز، رشي ميڊ کان ٿيندا، سندس جاءِ تائين پهتاسين.

نور سومري جي گهر وڏو انبوهه هو. اهو Rendez Vous منهنجي حياتيءَ جو بهترين Rendez Vous هو. سالن کان وڇڙيل دوست موجود هئا. منوهر، وڏا وڏا تهڪ ڏيڻ وارو منوهر. وڏا وڏا بجا ڏيڻ وارو، ۽ وڏا وڏا بجا کائڻ وارو منوهر. منوهر ويهن سالن کان پوءِ نظر آيو. ساڳيو حليو، چنچل، بي تڪلف، قريائتو. سندس زال، امڙ (جيڪا ڪيائي مينشن حيدرآباد ۾ تقريباً روز اسان کي لنچ ڪارائيندي هئي) ۽ پيڻ. نصير جمائي، ۽ سندس ٻه ٻار. آدم ۽ آئرن مانچسٽر کان آيا هئا. شوڪت به انتظار نه ڪري سگهيو، ڪنگس لين کان آيو. شوڪت - دل وارو شوڪت، دل ڦينڪ، پلي بواءِ، دلبر دوست - ٻڪين پئجي وياسين. پيئندا، کائيندا، هڪ ٻئي کي وڏا بجا ۽ هلڪيون گاريون ڏيندا، مانيءَ جي ٿيبل تي پهتاسين.

رات جو وري محفل ٿي. سومري ۽ منوهر جون مائرون اسان کي ايڏو بي تڪلف ۽ موڊ ۾ ڏسي، عجب ۾ پئجي ويون. نور سومري، منوهر کي اک هنئي. منوهر پنهنجي ڪار جي ڊگيءَ مان ’نانڪ‘ کڻي آيو. ۽ ٻنهي ڪراڙين کي پيارائين. چيائين اوهان کي طاقت ڏيندو.

اڌ ڪلاڪ کن کان پوءِ نور سومري جي امڙ چيو، ”ابا مون کي الائي ڇا ٿو ٿئي. ڪن گرم ٿيندا ٿا وڃن.“

ڪلندي ڪلندي کيس سمجهايو سين ”امان، طاقت جي دوا جو آهي، نيٺ ته اثر ڏيکاريندي.“

مون منوهر کان پڇيو، ”تنهنجي پيٽ پشپا اڄڪلهه ڪٿي آهي.“
 منوهر پهرين وڏو تهڪ ڏنو، ۽ پوءِ بجو ڏنائين، پوءِ هلڪي گار ڏيئي چيائين، ”سيڻائين نه ٿو، هيءَ ڪير آهي؟“ هن هڪ سمارت چوڪريءَ ڏي اشارو ڪيو.

مون ان چوڪريءَ ڏي نهاريو، غور ڪرڻ کان پوءِ ان ۾ پشپا جا ڪجهه ڪجهه مهاندا نظر اچڻ لڳا، ۽ يڪدم چيم ”اڙي - ها.“
 سوچيم، هيءَ پشپا، جيڪا ويه سال اڳ ايل - ايم - سي ۾ هڏن جو پيڇرو هوندي هئي، اها ڪيڏي نه صحتمند ۽ سمارت ٿي پيئي هئي. ويه سال، وڏو عرصو آهي.

اسان جي ليسٽر پهچڻ کان وٺي، ليسٽر ڇڏڻ تائين پايي مسز سومرو خاموش رهندي هئي. سڄو وقت ويٺي به گڏ هوندي هئي، خدمت به دل ۽ قرب سان ڪندي هئي، پر ڳالهائي نه جهڙو. ائين پئي محسوس ٿيو ته هوءَ ڳالهائڻ گهڻو ٿي چاهي، پر ڳالهائي نه ٿي.

ڪنهن ڳالهه تي مون شوڪت کي چيو، ”تون ته ڪا وڏي چپ آڻ.“ پاييءَ موڏي ۽ شوڪت ڏي گهوري ڏٺو، ڏاڍي عجب مان، پر وري به چپ هئي.

ويهن سالن جي وڇريل يارن رات جو ٽين وڳي تائين هلا گلا ڪيو. عابده پروين، علڻ فقير، ۽ نارو پڳت جا ڪئسيٽ وڄائي ڊانس ڪئي. هڪ ٻئي کي ڏک ڏوراپا ڏنا ويا، دليين جا راز سليا ويا، وطن جا حال ڪيا ويا، وطن جي زخمن تي ڳوڙها ڳاڙيا ويا، دل جا دونهان ڪڍيا ويا، ڪجهه تهڪ

ڪجهه ڳوڙها، اهي ئي ته سنگت جو سرمايو آهن. ڏکڻ سڪن جي دوستي ئي دوستي آهي. کائڻ پيئڻ، گهمڻ ڦرڻ به سنگت ساٿ لاءِ ضروري آهي، پر سنگت جو بنياد آهي ڳوڙهن ۽ تهڪن جو ساٿ، ڏک سک وٺڻ وراهڻ.

برمنگهام يونيورسٽيءَ جي دل جي شعبي جو ماهر، جڳ مشهور ڪارڊيالاجسٽ، ڊاڪٽر سنگهه، منوهر جو گهرو دوست آهي. منوهر ۽ ٻين سڀني دوستن جي صلاح بيٺي پنهنجي متعلق ان سان به مشورو ڪيان. پروگرام اهو بيٺو ته ٻئي ڏينهن، اسان شوڪت سان ڪنگس لين (Kings Lynn) وينداسين، ۽ منوهر ڊاڪٽر سنگهه کان اپائنٽمينٽ وٺي اسان کي اتي قون ڪندو.

ٻئي ڏينهن ننڊ مان اٿيس ته، نور سومرو سويل ئي ڊيوٽيءَ تي واروڪ لاءِ نڪري ويو هيو. شوڪت اڃا نه جاڳيو هيو، ڀاپيءَ مسز سومرو ماني ۽ پٽي تيار ڪئي، امان ۽ قمر سان ڳالهيون وٺي ڪيون.

رات جو اسان ڳالهين ڳالهين ۾ ڪرڪيو هيو ته هن ملڪ ۾ پاڪستاني سڏائڻ وڏي مشڪل کي منهن ڏيڻ آهي، ڇو ته انگريز خاص ڪري پاڪستانين کان متعصب آهن. ڪجهه پنهنجي تعصب سبب، ڪجهه اسان جي ملڪين جي افعالن ڪري. امان کي ان ڳالهه جو ڏاڍو فڪر هيو. ويٺي ويٺي قمر کي چيائين، ”امان، پوءِ ان جو نالو ڇو نه ٿا مٽائون؟“
قمر پڇيو، ”ڪنهنجو نالو امان؟“

چيائين، ”انهيءَ پاڪستان جو ٻيو وري ڪنهن جو. انگريز ان کان نفرت ٿا ڪن ته پوءِ نالو مٽائي ڪري سنڌ رڪن. اسان پاڪستاني ئي نه سڏائينداسين ته هي مٿا انگريز نفرت ڪيئن ڪندا؟“

هاڻي امان کي ان مسئلي جي اهميت ڪيئن سمجهايون ته نالي مٽائڻ سان ملڪ نه مٽبا آهن.

نور تي ڏاڍي ڪاوڙ هيس، پر ان کان وڌيڪ منوهر تي. چيائين، ”ابا، ان منور (منوهر) جو منهن ڪارو ٿئي. پنهنجو ته منهن ڪارو اڳ ۾ ئي اٿس، پر منهنجي پٽ (نور) جو به هڻي منهن ڪارو ڪري ڇڏيو اٿائين.“
قمر پڇيس، ”امان اهو ڪيئن؟“

چيائين، ”امان، مونکي دلبو ڏئي هتي وٺي آيو ته توکي حج

ڪرائيندس. ۽ هتي مون کي رلائي ڇڏيائين.

امان خبرون ڪندي رهي، پر پياپي بدستور خاموش رهي. بهرحال، منجهند جي ماني ڪاٽي، شوڪت جي مرسيديز ۾ ڪنگس لين روانا ٿياسين.

ڪنگس لين واري شاهراهه، وٽڪار واري شاهراهه آهي. ڊگها ڊگها، چهچ ساوا وٺ، چهچ ساوا پٽ. ايڪڙن ۾ گلابن جا ڪيت. حد نظر تائين سرخ گلاب. ”آتش گل“ واري تشبيهه اتي سمجھ ۾ آئي، سج لهن وقت، هڪ ننڍي ڳوٺ جي پب ۾ ترسي ڪجهه سنڌڪ ورتاسين ۽ جوا جي مشين تي قسمت آزمائي ڪئي سين. ڳوٺن جون پب انگلڊ ۾ شهرن جي پب کان وڌيڪ سينگاريل، سهڻيون ۽ سانتيڪيون هونديون آهن.

مون شوڪت کي چيو، ”هتي ته نور سومري لاءِ مزدو آهي. جوا جي مشين هر هنڌ موجود. ڪيفي هجي يا پب، بيچ (Beach) هجي يا ڪلب، اسٽيشن هجي يا سٽيما، هر هنڌ جوا جي مشين موجود، پئسا وجهو تصويرون ڦرن، ڪانٽو هڪ تصوير تي بيهي. جي لڳايل پئسا ان تصوير تي آهن ته کڙ کڙ ڪري مشين مان ڪٽيل پئسا نڪرندا. نه ته اوهان جا مشين ۾ وڌل پئسا به گم.

جوارين تي سنڌيءَ جو هڪ محاورو ٺهڪي ٿو اچي. اهو آهي ’بُڇيءَ کي قبر تائين آسرو‘. هر جواڙي مرڻ گهڙيءَ تائين داءُ لڳائيندو آهي، ان آسري ۾ ته متان هن داءُ ۾ هو لڪاپتي بڻجي وڃي. مون کي پئسن جي داءُ کان دل جو داءُ پسند آهي.

دل جي بازيءَ تان اگر دل به ڪٽي وينداسين
ويندي ويندي به ڪوئي داءُ هڻي وينداسين.

ڪنگس لين

رات جو نوين وڳي ڌاري، ڪنگس لين ۾ لياقت جي گهر پهتاسين. رات جو ڊرائونگ ۾ ذرو به تڪليف نه ٿي. رستي جي هر ٽرئڪ (Track) کي ڪٽس آءِ (Cats Eye) (چمڪندڙ ٽيڪن) جي ذريعي روشن ڪيو ويو هيو. جي انهن جو جهاڪو هجي ته به ميلن کان اٺ ڏهه 'خبردار' جا چمڪندڙ بورڊ هجن. بورڊ پڙهي ائين لڳو جڻ اڳيان ڪا وڏي ڪاهي آهي، پر جڏهن جهاڪي تي پهچجي ته انگريزن جي فضول خرچيءَ تي ڪل اچي. معمولي جهاڪي لاءِ ايڏا ۽ ايترا بورڊ ٿا هجن. شوڪت ٻڌايو ته ان معمولي جهاڪي جي ڪري جي ڪو حادثو يا نقصان ٿئي، ته انگريز دعويٰ ڪري، سرڪار کان لکين پائونڊ پرايو وٺن.

لياقت جو ڪنگس لين وارو نئون گهر ڪشادو ۽ سهڻو آهي، سندس دل وانگر. اتي پايي ناهيد (مسز شوڪت) پايي نجمه⁽¹⁾ (مسز لياقت) شهزاد، سندو، ۽ سورث (شوڪت جا ٻار) موجود هئا. ائين لڳو جڻ پنهنجي ئي گهر ۾ آيا آهيون.

ڪلاڪ ٻه حال احوال ڏٺوسين، ۽ پوءِ سمهي پياسين. صبح ٿيو ته قمر پنهنجي مرغوب مشغلي شاپنگ لاءِ تيار. پايي ناهيد کان وڌيڪ 'شاپنگ گائيڊ' انگلنڊ ۾ نه ملندي.

لنڊن جي مقابلي ۾ ڪنگس لين جو شهر تمام ننڍو آهي، پر خوبصورت. ان جي بزار به ننڍي ۽ سهڻي آهي. قمر ۽ ناهيد شاپنگ جو شوق پورو ڪنديون رهيون، ۽ مان ۽ شوڪت آهستي آهستي، پٺيان پٺيان (Window Shopping) ڪندا رهياسين. ڪجهه ٿڪ ٿيو ته ريسٽوران ۾ ڪافي پيئي سين. وري هنن جي شاپنگ شروع.

شام جو رور ويو (River View) ريسٽوران تي آياسين، جيڪو نديءَ

1. عرف جمناخا (شوڪت جا ٻار ائين چوندا اٿس).

جي ڪناري تي آهي. هيءُ ريسٽوران جهڪين روشنين وارو، قدرتي اونداهو، ۽ قدامت جو نمونو آهي. انگريز قدامت پسند نه، پر ذري گهٽ قدامت پرست آهن. هو قديم نوادرات (Antiques) پٺيان چٽا آهن. هن ريسٽوران ۾ به در، دريون، فرنيچر، هر شيءِ قديم. گلدستا به قديم. سواءِ گراهڪن، بار ٽينڊرن، ۽ کاڌي پيئي جي، هر شيءِ قديم پئي لڳي.

اسان دريءَ جي ڀرسان جاءِ ورتي، ۽ ٻاهر جو نظارو ڪرڻ لڳاسين. درياءُ ان ۾ ترندڙ پيڙيون ۽ لانچون. انهن تي جهرمر ڪندڙ بتيون، ۽ پاڻيءَ جي لهرن تي انهن جا نچندڙ عڪس، پچندڙ عڪس ۽ ٺهندڙ عڪس. ذري تجريدي مصوريءَ وانگر ڏنگا ڦڏا- ته ذري حقيقت پسند (Realist) مصوريءَ وانگر سٺا سٺا سٺا. ڏيمي ڏيمي موسيقي، ڏيمي ڏيمي روشني، هلڪا آواز، ٽيبلن جي چوڌاري ويٺل خوش پوش ۽ خوبصورت، هلڪي آواز ۾ ڳالهائيندڙ عورتون ۽ مرد. هلڪا هلڪا تهڪڙا. اهڙو نرم ملائم هلڪو، وٽندڙ ماحول، ڄڻ روح ڪڪرن تي ويهي، هلڪو ٿي، آهستي آهستي مٿي چڙهندو وڃي. مون وري دريءَ مان ٻاهر درياهه ڏي نظر ڪئي. مون کي شاهه لطيف جي ست ياد آئي:

لهرن لک لباس، پاڻيءَ پسن هيڪڙو.

وري مونکي خيرپور ياد آئي، مير واهه ياد آيو. سکر ياد آيو. سنڌو ياد آئي، ۽ ان مان نڪرندڙ ست واهه ياد آيا. ”برابر پاڻيءَ پسن هيڪڙو آهي.“ مون شوڪت ۽ قمر کي چيو. ”پر ان پاڻيءَ جي ڀر ۾ رهندڙن جي ذوق تي به منحصر آهي. لهرين جا لک لباس، ماڻهن جي مختلف قسمن جي ذوق سان آهن. اسان وٽ به واهه آهن، درياهه آهن، پر هنن ماڻهن کي ڪيڏو نه ذوق آهي، جو درياهه جي ڪناري تي هڪ خوبصورت ريسٽوران اڏي اٿائون، جتي روز شام جو سينگارجي سنوارجي، سوين مرد ۽ عورتون ان درياهه جو نظارو ڪرڻ اچن ٿا. هنن جي هٿن، فطرت جي حسن لاءِ زيور گهڙيا آهن. هنن پنهنجي ڌرتيءَ جي انچ انچ کي ڪيڏو نه حسين، پرسڪون ۽ آرامده بنايو آهي. سکر يا خيرپور ۾ ڪا رور ويو آهي، جتي ويهي اسان چار گهڙيون گڏ گهاريون. هلڪا هلڪا جلت رنگ جهڙا تهڪ پڌون، دڪ درد وساريون، ۽ سڄي ڏينهن جي ٿڪ جي دڙ ڏهن تان ڌوئي ڇڏيون؟

پرساڻ ٿيبل تي هڪ چانڊوڪيءَ جي رنگ جهڙي انگريز حسينه اڪيلي ويٺي هئي. مون ان سان ”هلو (Hello) ڪئي، هن مرڪي جواب ڏنو. مان گهڙي کن لاءِ سندس ٿيبل تي وڃي ويٺس. ڳالهون هلندي چرچن ۽ تهڪن تائين پهتيون. قمر ڏي ڏٺم، هوءَ پنهنجي ٿيبل تي گهرايل پئي لڳي. پر پوءِ سمجهي ويئي، ته هن ملڪ ۾ فري (Free) ته هر عورت هوندي آهي، پر هن جي اها آزادي اخلاقي پستي ناهي. ڳالهائڻ ٻولهائڻ، کلڻ ملڻ ۾ حجاب نه ڪنديون، پر مجال آهي جو ان کان اڳتي وڌن. يورپ جي عورت جي آزاديءَ کي ڪردار جي ڪمزوري سمجهيو ويو آهي، ۽ ان جي خلاف ڏاڍي پروپيگنڊا ڪئي ويئي آهي. چڱا برا هر هنڌ آهن. هتي يورپ ۾ به آهن ته اسان وٽ به. اهي حويليون جن تان نر پکي به هڪجن ٿا، انهن جا راز به اڄڪلهه ڳجهه ڪونهن. ڪردار جي ڪمزوري اتي به آهي (ان جا نفسياتي ۽ سماجي سبب آهن). يورپ ۾ هر شيءِ پڌر تي آهي، چڱائيءَ يا برائيءَ ۾ منافقي شامل نه آهي. ائين نه آهي جو منهن ۾ ملان ۽ اندر ۾ ابلڻس. برو ظاهر ظهور برو آهي. برائي چڱائيءَ جا ويس وڳا نه ٿي ڏيکي.

ڪجهه سال اڳ خيرپور ۾، پروفيسر جون (Joan) مون وٽ آيو. هو آمريڪي يونيورسٽيءَ ۾ پروفيسر آهي، ۽ سنڌ يونيورسٽيءَ ۾ سماجيات تي ليڪچر ڏيڻ آيو هيو. سندس زال به ساڻس گڏ هئي. مون کيس چيو ته، ”هڪ جملي ۾ ٻڌاء، ته اسانجي پوئتي رهڻ جو سبب ڇاهي.“

هن بنا سوچڻ جي ٺهه جواب ڏنو ته ”ان جو هڪ ئي سبب آهي اوهان Secular Ethics ۾ اعتبار نه ٿا ڪريو، رڳو مذهبي اخلاقيات (Religious Ethics) ۾ اعتبار رکو ٿا.“

منهنجي وڌيڪ پڇڻ تي سمجهايائين ته، ”توهان وٽ چڱائيءَ جو معيار اهو آهي، ته ظاهري طرح هيءُ ماڻهو ڪيترو مذهبي آهي. ڏاڙهي رکي ٿو، نماز پڙهي ٿو، روزا رکي ٿو، ته اهو ماڻهو اوهان لاءِ بهترين آهي. پوءِ ڪٿي اهو ماڻهو قوم ۽ ملڪ يا سماج لاءِ بيڪار يا نڪمو هجي، يا خطرناڪ پڻ. ڀلي ملاوت ڪندو هجي، بليڪ ڪندو هجي، پر عام ماڻهو ان کي چڱو چوندا. اسان وٽ چڱائيءَ جو معيار ۽ قدر ان جي بلڪل ابتڙ آهن. ڀلي ڪو ماڻهو گرجا ۾ نه وڃي، ڀلي ڪهڙو به مذهب هجيس، يا ماڳهين لا مذهب هجي، پر

جي هو قوم لاءِ ڪار آمد آهي، سماج لاءِ چڱو آهي، ته اسان کي وڻندو، پر جي هو قوم ۽ سماج لاءِ نڪمو آهي، پوءِ ڀلي ڪيڏو به مذهبي هجي، اسان جي لاءِ چڱو نه آهي، ڇو ته سندس چڱائي رڳو سندس ذات تائين محدود آهي.“

رور ويو مان رات جو دير سان، وڻندڙ يادگيرين جو خزانو کڻي، گهر موٽياسين ۽ ماني کائي، سمهي پياسين.

ڪنگسن لين ۾ پيو ڏينهن به ڦهر جي شاپنگ جي بلي ٿيو. بزار جا چڪر، اطالوين جي لڏيدڻ آئسڪريم کائڻ، ريسٽوران تي سنڌڪ کائي، وري شاپنگ ڪرڻ. چاءِ پيئڻ، شوڪت ۽ ناهيد سان گشا پتا هڻڻ. ڏينهن ائين ئي گذري ويو.

شام ٿي ته گهر پهتاسين. لياقت ۽ ڀاڻي نجم ديوتيءَ تان موٽي آيا هئا. پروگرام رٿيو ويو ته ڀرسان سمنڊ جي ڪناري هسٽن پيچ تي هلجي. انگريزن لاءِ درياهه، ڍنڍ، ۽ سمنڊ جو ڪنارو وڏي نعمت آهي. جتي پاڻي هوندو، اتي هزارن جي تعداد ۾ انگريز موڪلون ملهائڻ ايندا. انهن ڪنارن کي هو اهڙو ته سهڻو بنائيندا جو فطرت به شرمندي ٿئي. هن سامونڊي ڪناري کي به ائين سجايو اٿائون. اکين کي ٺارندڙ روشنيون. سهڻيون سينگاريل پيس (Pubs) انهن ۾ خوبصورت، با مروت ۽ مرڪندڙ بار ٿيندڙ. اتي پهچي، جنت ۾ وڃڻ جي تمنا ڪهڙو ڪافر ڪندو. ٻارن لاءِ وندر جو خاص انتظام. رانديون، تنيڙيون ريلون، وڏن لاءِ جوا جون مشينون.

اهڙيءَ ئي هڪڙيءَ پب جي اڱڻ ۾ پيل ڪرسين تي، سمنڊ ڏي منهن ڪري ويٺاسين.

مون لياقت کان پڇيو، ”هي انگريز ايڏو پئسو ٿا وڃائين. چنڇر جي شام جو پيس، پڪنڪ اسپاٽ ڪچا ڪچا ڀريل هوندا آهن.“

هن مرڪي چيو، ”هنن کي ڪهڙي پرواهه آهي. هنن جي هر ڳڻتي حڪومت جي ڳڻتي آهي، هنن جي علاج لاءِ حڪومت جوابدار. پوڙها ٿين ته پينشن ملين، ٻارن جي تعليم ۽ روزگار لاءِ به حڪومت ذميوار. جي معذوري يا بيڪار ٿين ته به الاؤنس ملين. باقي بچائڻ چاجي لاءِ. بيروزگار ٿين ته به

حڪومت بي روزگاري الائونس ڏئين، ۽ جي پئسا بچائين ته ان تي ٽئڪس پرڻو پوين، ان ڪري هر انگريز، هفتي جي پڇاڙيءَ (Week end) تي پگهار وٺي، ڪپائي ڇڏي.

مون سوچيو - اهڙي ملڪ، ۽ اهڙيءَ سرڪار لاءِ ڇو نه سر ڏجي، جيڪا پنهنجي ماڻهن جي ايڏي سنڀال ٿي ڪري. اسان وٽ ته جان، عزت ۽ ملڪيت به سلامت ناهي، پوءِ به ٽئڪس پري پري حالت خراب ٿي ويئي آهي.

سامهون سمنڊ هو. اٿاهه سمنڊ، لهرون هڻندڙ سمنڊ، گجگوڙ ڪندڙ سمنڊ.

گهر موٽياسين ته ٿي ويءِ تي پروگرام پئي هليو. حزب اختلاف جي ڪا ميٽنگ هئي. (اسان وٽ ته حزب اختلاف ملڪ دشمن هوندي آهي، انڪري ٿي وي ۽ ريڊيو ته پري رهيو، اخبار مان به ان کي ڪاٽا ڪيو ويندو آهي.) حزب اختلاف جي ڊپٽي ليڊر پئي ڳالهايو. هو ٻاٽو هو. به به به ڪه ڪه پئي ڪيائين، پر سڀني هن کي صبر، ۽ سنجيدگيءَ سان پئي ٻڌو. مون جڏهن ٿوري دير صبر سان سندس تقرير ٻڌي ته لڳم ته هيءُ شخص واقعي وڏو ڏاهو هو. رڳو زبان جي اٽڪ هئس، انگريزن ان اٽڪ هوندي به کيس ان عهدي تي رسايو هو. هو حقيقت پسند آهن. هنن لاءِ زبان جي اٽڪ عيب ناهي، جي دماغ سالم آهي، ۽ قوم لاءِ ڪار آمد آهي، ته قبول آهي. اسان وٽ جي ڪو اهڙو ماڻهو اسٽيج تي اچي، ته پهرين ته هوت (Hoot) ڪري ويهاري ڇڏين، جي اڃا به نه وهي ته تماٽا ۽ ڪنا آنا هڻي اسٽيج تان پڇاڙي ڪڍنس.

صبح جو منور. جي فون آئي ته هن ڊاڪٽر سنگهه کان اپائنٽمينٽ ورتي آهي، ۽ اسان يڪدم برمنگهام پهچي وڃون.

ٽڪڙا ٽڪڙا تيار ٿياسين، شوڪت ۽ ناهيد، ٽيهه چاليهه ميل پري، پيٽربرو اسٽيشن تي ڇڏڻ آيا، جتان سڌي گاڏي ليسٽر ويندي آهي. اسان تيز رفتار ترين پڪڙي، منجهند ڌاري ليسٽر پهتاسين. ليسٽر اسٽيشن تي، نور سومرو ٻانهون کولي، اسان جي استقبال لاءِ بيٺو هو. سومري سان اسٽيشن کان ٻاهر نڪتاسين ته سامهون ڪجهه بزار جهڙو

نظارو هو. قمر جي شاپنگ جي رڳ ڦڙڪي پئي. نور سومري کي چيائين، ”ادا- گهر هلڻ کان پهرين ٿوري شاپنگ ڪريون.“ ۽ شرما شرميءَ ۾ سومري ”ها“ ڪئي. پوءِ ته لاهه نڪري ويا، اچي ٽپهري ٿي- بک کان منهنجو حال خراب ٿي ويو. شاپنگ، اها به بک تي، پر قمر جي فن جو به ڪمال هو، ڪتب جي هڪ هڪ ڀاتيءَ لاءِ شيءِ ورتائين. اها به سندس ذوق پسند جي آهر. کيس خبر هئي ته فلائي کي ڪهڙي شيءِ وڻندي. پنهنجي، اعجاز جي، اعجاز جي ٻارن، پپوءِ- پٽائيءَ، غزاله ۽ سائره جي، نورجهان ۽ سندس ٻارن ظهور، زاهد، گڏيءَ ۽ شاهد جي. الطاف جي ٻارن سڀيءَ، سرواڻ، بابو عيسيٰ ۽ پاپيءَ زبا جي، ادا ۽ پاپيءَ تان جو منهنجي دوستن نياز، (همايونيءَ) پٽي (رشيد) ۽ فتاح (ملڪ) کي به نه وساريائين. پنهنجي ڀائرن ۽ پيڻن، آڀا مهر ۽ قاضي صاحب (قاضي غني) سڀني کي ياد ڪيائين. شمس ۽ بدر جي ٻارن لاءِ به شيون ورتائين. بي بي نسيم ۽ ارشاد مٺي کي به نه وساريائين.

هڪ هڪ ٻار ۽ وڏي جي ڪپڙن جي سائيز ياد. سندن پسند ناپسند جو خيال. مون سمجهيو ته شاپنگ کي عورتون رڳو هابي (Hobby) ڪري وٺنديون آهن. پر ليسٽر ۾ قمر جي شاپنگ ڏسي خبر پئي ته واقعي هيءَ هابي ناهي، پر هڪ باقاعدي فن آهن.

ڪه عشق آسان نمود اول ولي افتاد مشڪلها

شاپنگ متعلق هڪ ٻيو مزيدار واقعو ياد آيو. اسانجي ڳوٺ سويي ديري ۾ لطيف جو ڏينهن هو. مشهور فنڪاره عابده پروين اتي آئي. گرم ڪپڙا ساڻ نه آندا هئائين. اوچتو سيءُ پئجي ويو. مون اتي کيس چيو ته لنڊن وڃون پيا. اتان تنهنجي لاءِ ڪوٽ وٺي ايندس. عابده کي اهو چئي ته وينس، پر اهو معلوم نه هو ته لنڊن ۾ اها ڳالهه ’ولي افتاد مشڪلها‘ وڃي ٿيندي. ڪنگس لين، لنڊن، ليسٽر، مطلب ته جن به شهرن جي شاپنگ سينٽرس ۾ وياسين، اتي عابده پروين جي سائيز جو ڪوٽ نه مليو. آخري ڏينهن ۾، لنڊن ۾ مگسيءَ سان اهو احوال ڪيوسين. هن ٻڌايو ته هتي هڪ خاص دڪان آهي. جتي عام سائيزن کان وڌيا گهٽ ڪپڙا موجود هوندا آهن، يا آرڊر تي ناهي ڏيندا آهن. ان ۾ تمام ڊگها، تمام بندرا ۽ تمام ڳورا

اچي وڃن ٿا. پر ممڪن آهي ته اتي به اهو ڪوٽ موجود نه هجي، ۽ مهيني ڪن بعد آرڊر تي ٺاهي ڏين. اسان کي مهينو ڪن رهڻو ڪونه هو، ۽ ڪوٽ ملڻ جي پڪ ڪونه هئي، انڪري وڏي ۾ وڏي سائيز واري سويٽر تي اڪتفا ڪئي سين، جيڪو چڪي ٿاڻي، پورو اچي سگهيو ٿي.

حيدرآباد موٽي، جڏهن عابده پروين کي اهو سويٽر ڏنم، ۽ ڊڄندي ڊڄندي ان ’ولي افتاد مشڪلها‘ جو احوال ڪيم، ته ڪجهه شرمائي ڪجهه مرڪي ۽ اها ميار نه ڏنائين ته اوهان پنهنجو وعدو پورو نه ڪيو. مون ان ۾ ئي خيريت سمجهي ته معاملو خوش اسلوبيءَ سان حل ٿي ويو.

شاپنگ کان وٺي آياسين نور سومري جي گهر، ٿامپسن ڪلوز، رشي ميد ۾، پايي ۽ امان انتظار ۾ ويٺيون هيون. الاڻي ڪيترا قسم کاڌي جا تيار هئا. سومرو دلبر دوست آهي، دوستن لاءِ هر شيءِ قربان ڪري ڇڏيندو، انڪري ئي پنهنجي لاءِ پيار کان سواءِ ٻي ڪابه ملڪيت ناهي نه سگهيو آهي. ڀلا ان کان سواءِ ٻيو ڪپيس به ڇا؟ اسان کي گاريون ڏيندو، وڙهندو، پوءِ به هن کان سواءِ رهي نه سگهنداسين. نيٺ وڃي کيس ايلاز منتون ڪري پرچائينداسين، الاڻي چاهي هن شخص ۾، چقمق آهي چقمق. ڪارو ڪرنتو، بدافعالو، آواز ڄڻ قاتل دهل، کلڻ ڄڻ دٻي ۾ نڪريون، تڏهن به سندس هر ادا وٺي، ڄڻ ڪو معشوق هجي.

سندس گهر ۾، ان رات رڳو موسيقي ٻڌيسين- اها به سنڌي موسيقي. مون پاڻ سان آندل عابده پروين ۽ علڻ فقير جا ڪئسيٽ ٻڌايس ته پاڻ نارو پڳت جو ڪئسيٽ لڳايائين. نارو پڳت، جنهنجو ڪئسيٽ نه ئي ريڊيو وارن وٽ آهي، ۽ نه سنڌالاجيءَ وٽ. ڇو ته هو وائيو هو.

نارو پڳت جو لافاني آواز گونجيو:

ڪاتو قريبن اڳيان

ڪتيم ڪينڪي، ڇا ٻڌايان.

اڪين آڏو اهو زمانو ڦري ويو، جو سن 1957-56ع ۾ نور سومرو لياقت ميڊيڪل ڪاليج جو جنرل سيڪريٽري هو، ۽ اسان ڪاليج ۾ پهريون دفعو لطيف جو ڏيهارو ملهايو هو، ۽ نارو پڳت کي ڄام شوري وٺي آيا هئاسين. هن لطيف جي راڳ ۾، سپردگيءَ جي انداز ۾ پنهنجو پاڻ وڃائي ڇڏيو هو.

سندس انگ انگ، سندس هڪ هڪ وار ان ڪلام ۾ گم هو. هو نه فقط ڳائيندو هو، پر سندس جسم جو هر عضوو تحرڪ ۾ اچي، ان ڪلام جي عملي تصوير پيش ڪندو هو.

مان ۽ نور سومرو اتي نچڻ لڳاسين. اسان جو من، نارو ڀڳت جي تال سان تال ملائي وجد ۾ اچي ويو. اسان جا جسم راڳ جي لهرن ۾ لڙهندا ويا ۽ اسان نارو ڀڳت جي راڳ سان رمل ٿي وياسين.

عابده پروين جي ٽيپ لڳي:

موت وسندڙي مينهن الا

لال لاءِ نه ڏينھڙا

منهنجي اکين آڏو الطاف اچي ويو. منهنجو دوست الطاف، منهنجو پاءُ الطاف، منهنجو معشوق الطاف. نيئن مان ٿم ٿم مينهن وسڻ لڳو. مينهن وسيو پر الطاف نه موتيو. لال ڏاڍا ڏينهن لڳايا آهن. قمر جون اکيون پڻ رم جهم هيون. نور سومري پڇيو، ”هيءُ ڇا آهي.“ قمر سڌڪندي سڄي ڳالهه ٻڌايس.

اها رات، رٿندي کلندي، نچندي ٽيندي گذري ويئي. ٻئي ڏينهن اسان ريل گاڏيءَ ۾ برمنگهام روانا ٿياسين.

برمنگهام انٽر نيشنل اسٽيشن تي پهچي، منوهر کي فون ڪئي سين. منوهر ڪار ڪڍي اسان کي وٺڻ آيو. ڪولس هل Coles Hill ۾ پنهنجي گهر وٺي ويو. ڪولس هل، برمنگهام کان ڏهه ميل کن ٻاهر هڪ صاف سٿرو ۽ سهڻو ڳوٺڙو آهي، جتي منوهر جو گهر آهي. منوهر جو گهر وڏو (انگلينڊ ۾ عام طرح ننڍا، پر سهڻا ۽ صاف ۽ هر سهوليت وارا گهر آهن). سينگاريل ۽ آرامده هو. پر سڀ کان وڏي خوبي منوهر جي گهر جي هئي Warmth. انگريزيءَ ۾ ان لفظ جي معنيٰ گرمي آهي، پر اهو لفظ استعمال ٿيندو آهي، آدر پاءُ جي گرمجوشيءَ سان. منوهر ٻڌايو ته ڊاڪٽر سنگهه ٽيڪنيشن کي سڏائي نه سگهيو (ان ڏينهن سنگهه جو اسپتال ۾ وهڻ جو ڏينهن نه هو، منوهر جي دوستيءَ سبب، خاص منهنجي ڪري اسپتال ۾ آيو هو، ۽ ٽيڪنيشن کي به خاص منهنجي ڪري ئي سڏائڻو پيس). ٽيڪنيشن نه هئڻ

جي ڪري رات گذارڻ جو مسئلو هو. مون جو ذڪر ڪيو ته منوهر شرارت سان ھرڪي، پنهنجو دستوري ٻڌو ۽ هلڪي گار استعمال ڪري چيو، ”هيءُ گهر وري ڪنهن جو آهي.“

۽ شام جو مان ۽ منوهر، ماضيءَ جي اونهائين ۾ گم ٿي وياسين. مسز منوهر ۽ قمر حيرانيءَ سان ٻڌنديون رهيون. هڪ هڪ دوست کي ياد ڪيوسين. ان جا مسئلا، رومان، ڪاليج ۾ ڪيل شرارتون. استاد، انهن جا لطيفا. سڀ ورور ڪري ياد ڪياسين. ”فلاڻو شادي نٿو ڪري؟“ ان تي وڏو بحث ٿيو. ڪنهن دوست جي ٽڪڻ بحث هيٺ آئي، ۽ شاديءَ نه ٿي سگهڻ جو سبب قرار ڏني وئي، ته ڪنهن تازو بيوه سان شادي ڪيل دوست کي پڻ شين سان گڏ مليل تي چار رڳو ميد ٻار به موضوع بنيا. منوهر چيو، ”اسان شادي ڪيون، ٻار ڄڻيون محنت ڪري پالي نپائي وڌا ڪيون. هن حراميءَ کي رڳو ميد ٻار ملي ويا، ڪيڏي نه محنت کان بچي پيو.“ اها رات ڏماچوڪڙيءَ جي رات هئي. ٿلندڙ ٿهڪن ۽ مهڪندڙ مرڪن جي رات هئي. بيخوديءَ ۾ هُشياريءَ واري رات هئي.

صبح جو منوهر پنهنجي ڪلينڪ ڏي برمنگهام ويندي، اسان کي ڊاڪٽر سَنگهه وٽ لاهيندو ويو.

برمنگهام يونيورسٽي ۾ گهڙياسين. دل جي شعبي Cardiology ۾ پهتاسين. ان تي پٿر لڳل هو، جنهن تي لکيل هو، ’هن شعبي جو افتتاح سرجن ڪُوليءَ Coolie ڪيو‘، سرجن ڪُوليءَ، ڪورونري بائ پاس Coronary Bye Pass جو موجد، لکين مريضن جي زندگيءَ مان سور کي ڪوري ڪيڏو وارو جراح. منهنجو ڪنڌ عقيدت کان جهڪي ويو.

ڊپارٽمينٽ ۾ اندر ڊاڪٽر سَنگهه منهنجي لاءِ منتظر هو. جڳ مشهور ماهر. هو دوستائي ٽپاڪ ۽ بي ٽڪلفيءَ سان مليو. پوءِ منهنجي هسٽري وٺڻ شروع ڪيائين. ڪلاڪ کن هن سوال پڇيا. مون کي هر سوال تي عجب پئي لڳو، ته اهو سوال واقعي Relevant آهي، پوءِ منهنجي ملڪ جي ماهرن مون کان چو نه پڇيو، ۽ مان پنهنجي مريضن کان چو نه پڇندو آهيان. ان کان پوءِ هن مون کي تمام وڏي تفصيل سان ٽپاسيو. ٽپاس کان پوءِ مون کي ٻئي ڪمري ۾ موڪليو ويو، جتي سخت ورزش جي دوران منهنجو E.C.G

ڪيو ويو. آخر مون کي ڊاڪٽر سنگھ چيو ته هو پنهنجي رپورٽ هڪ ٻن ڏينهن ۾ ڏيندو، ۽ مون کان فون نمبر گهريائين، جنهن تي هو پنهنجي راءِ ڏئي سگهي.

مون کي ياد آيو ته نور سومري چيو هيو ته جي هڪ ٻه ڏينهن پڇي پون ته، مون وٽ واروڪ (Warwick) اچجو، جتان شيڪسپيئر جو شهر Stratsford upon Avon (اسٽرٿفورڊ اپان اٿون) ويجهو آهي. مون نور سومري جو نمبر ڊاڪٽر سنگھ کي ڏنو، ۽ اٿل لڳس.

اٿل وقت ڊاڪٽر سنگھ دوستائي طريقي سان پڇيو ته ڪيڏانهن ويندين. مون ٻڌايو مانس ته نيو اسٽريٽ اسٽيشن. هن تفصيل سان سمجهايو ته هتان ڪٿي، پوءِ سڄي، پوءِ سڌو وڃجان. فلاڻي اسٽاپ تي لهجانءِ ته اسٽيشن پهچي ويندين.

شيڪسپيئر ۽ نور سومري، ٻنهي جي چڪ ڪٿي بيٺي هئي. اسپتال مان ڊاڪٽر سنگھ جي ڏس تي پهتاسين. ٻڌايل نمبر واريءَ بس ۾ چڙهندي ڊرائيور کي چيو، ”اسان بهراڙيءَ جا پرديسي آهيون. اسان کي نيو اسٽريٽ واري اسٽاپ تي لاهجانءِ.“ ڪنڊيڪٽر ته هيوئي ڪونه، اسان ٻين وانگر پئسا پيٽيءَ ۾ وڌا، ۽ بس هلي.

مون قمر کي چيو، ”بس اسٽاپ تي بورڊ لڳل هو، فلاڻي بس جا وقت فلاڻا فلاڻا آهن. ۽ اسان جي نمبر واري بس ٺيڪ تائيم تي آئي.“

بس اسٽاپ تي بيٺي، اسان لهڻ لڳاسين، ته ڊرائيور مون کي سڏ ڪيو، ۽ رستو سمجهايائين، ته بس اسٽاپ کان اسٽيشن تائين ڪهڙيءَ ريت پهچجي. هن انگريزي ايڏي ته ٽڪڙي ٿي ڳالهائي جو مون کي سمجهه ۾ نه پئي آئي. ٻه ٽي دفعا مون هن کان ورجائي پڇيو. آخر ۾ ڊرائيور مون کان پڇيو ته، ٻڌاءِ ته اسٽيشن ڪٿي پهچندين. مون صحيح ٻڌايو مانس، تڏهن وڃي مطمئن ٿيو. مان بس مان هيٺ لهڻ لڳس ته عجيب منظر ڏٺم. بس ۾ چڙهڻ وارا انگريز، اٽينشن ڪيو، صبر ۾ قطار سان بيٺا هئا. ڪنهن به قسم جي ناراضگيءَ يا ٽڪڙ جو اظهار سندن چهر تي نه هو. هتي فائڊو آهي ته پهريائين لهڻ وارا لهن، پوءِ چڙهڻ وارا چڙهن. جيستائين ريل يا بس مان آخري مسافر نه لهندو، تيسين سڀ صبر سان قطار ۾ بيٺا هوندا. هونءِ بس

هڪ منت ليت ٿيندي آهي، ته انگريز منهن خراب ڪري وڃون ڏسندا آهن، پر اسان جي ڪري بس به تي منت ليت ٿي، پر هڪ جڳي به منهن خراب نه ڪيو. ڇو ته اهو 'پليل کي رستي ٻڌائڻ' جو معاملو هو.

برمنگهام جي نيو اسٽريٽ اسٽيشن، اسٽيشن ته ناهي، عجيب شيءِ آهي. سهڻو سينگاريل شاپنگ سينٽر، روشنن سان سجايل ڦوهارو. آرام ده ۽ لڏيد ڪاڌن واريون رستوزان. اتي پهچي، قمر جي بک، ۽ منهنجي 'اڄ' ڪر ڪنڊو، ۽ ٿوري دير رستوران ۾ گذاريسين.

تڪيٽ وٺڻ لاءِ دريءَ تي پهتس ته چيائون، ”واروڪ جي گاڏي هتان نه، پر برمنگهام جي هڪ ٻيءَ اسٽيشن ’موچسٽري‘ تان ويندي. مون دريءَ واري کان وري پڇيو، ”ڪٿان؟“ هن وات گول ڪري چيو، ”موچسٽري،“ ”هاڻي الائي اها موچسٽري ڪٿي آهي،“ قمر چيو.

مون وڃي هڪ پوليس واري جي ڀر ورتي، انگلينڊ ۾ قائدو آهي ته يلجي پڻو ته پوليس جي مدد وٺو. جي هو توهان کي گهر نه پهچائي سگهندو، ته رات ٿاڻي تي رهائي، ڪارائي، پياري، صبح جو وارثن تائين پهچائيندو.

مون به وات گول ڪري پوليس واري کان ”موچسٽري“ جي پڇا ڪئي، هن ڏس ڏنو. اسٽيشن ويجهي ٿي هئي، ٿوري دير ۾ پهچي وياسين. اسٽيشن تي پهچي، بورڊ ڏٺوسين ته ڏاڍي ڪل آئي. جنهن اسٽيشن کي اسان موچسٽري پئي سمجهيو، اها اصل ۾ موئر اسٽريٽ (Moore Street) هئي. انگريزن جي گول مول اچار موجب ’ر‘ ۽ اسٽريٽ جي ’ا‘ ’س‘ کي ملائي ڪجهه ’چ‘ جهڙو آواز ٿي نڪتو، ۽ اسٽريٽ جي آخري ’ت‘ حذف ٿي ٿي ويئي.

ريلوي جي اها لائين دادو وانگر هئي. نه گاڏيءَ ۾ ڪو ڪاڌي جو ڪمرو، نه اسٽيشن تي ڪا رونق يا ڪاڌي پيتي جي شيءِ. چڱو ٿيو جو برمنگهام مان ڪاڻي پي هليا هئاسين. نور سومرو سنڌ ۾ به دادو لائين تي، ته هتي به!

ٻاهر نڪري نور سومري کي فون ڪيم، هو به ٻاڙيو ويٺو هو. چيائين، ”اجهو آيس.“

پندرهن ويهن منٽن ۾، هو ڪار سوڌو ٽيليفون بوت تي پهچي ويو.

وڏن وڏن سان ڍڪيل، ۽ ساوڪ سان سينگاريل پٽ لتاڙي، گهوڙن جي پالنا وارن صاف سترن ۽ جديد طنبيلن وٽان لنگهندا، خوبصورت، صحتمند، ۽ متناسب جسم وارا گهوڙا ڏسندا، اچي نور سومري جي اسپتال واري رهائش گاهه تي پهتاسين، جتي هن هڪ ڪمر وٺي رهيو هيو. سامهون سندس ڪمر هو. هيٺ کاڌي جو ڪمر ۽ بورچيخانو، جيڪو ان رهائش گاهه ۾ رهڻ وارن ڊاڪٽرن جي استعمال ۾ هو.

ٿورو آرام ڪري هيٺ لٿاسين. سومري چيو، ”ڇا کائيندؤ؟“ فرج ۾ سندس کاڌو پيو هيو. مون چيو، ”ڏينهن ٿي ويا آهن، دال نه کاڌي اٿائون.“ قمر دال رڌي، ۽ چانور چاڙهيا. برطانيه ۾ دال ۽ چانورن ڏاڍو مزو ڏنو. رڳو انهن جي ڪمي محسوس ٿي. سنڌ ۾ انهن جي موسم هئي. اسان ان موسم جو وڏو حصو بنا انهن جي يورپ ۾ گذاريو. موٽي آياسين ته ادا وڏي انهن جا ٻه ڪريٽ اسان لاءِ رکائي ڇڏيا هيا. ان خيال کان ته يورپ ۾ انب نه مليا هوندا. ادا، پيارو ادا، دوست، پيءُ - سڀ ڪجهه!

شام جو نور سومرو اسپتال جي ڪلب ۾ وٺي ويو. ننڍي، خوبصورت ڪلب. خوبصورت ڪائونٽر تي ويٺل خوبصورت چوڪري، پريان پٽ تي سينگاريل مشروب جون بوتلون، پرسان بلٽرڊ ٽيبل ڏسي منهنجي روح چڪ ڪئي، قمر ۽ نور کي ٽيبل تي ئي ڇڏي مان بلٽرڊ ڪيڏڻ شروع ٿي ويس. خيرپور جيمخاني ۾ روز بلٽرڊ ڪيڏڻ ڪري هاڻي ڇڻ اها عادت ٿي ويئي آهي. سامهون وارو ڪيڏاري ڏاڍو ماهر هو. اسان ان آف (In off) ۽ ڪئشن (Cannon) واري راند ڪيڏندا آهيون. پر هتي گهڻو ڪري پات (Pot) واري راند هلي. ٿوري ئي وقت ۾ مون کان ٻه رانديون کٽي ويو. هار تي مرڪندو موٽي ٽيبل تي آيس. اتي قمر ٻڌايو ته هاڻي پاييءَ مسز سومرو جي خاموشيءَ جو سبب معلوم ٿيو اٿس. نور سومري تهڪ ڏيندي اها ڳالهه ورجائي، جيڪا منهنجي غير موجودگي ۾ قمر کي اڳ ۾ ئي ٻڌائي چڪو هيو. هن ٻڌايو، ته ڪنهن ڳالهه تي قمر کيس (مسز سومرو کي) ’چب‘ چيو، ان تي پاييءَ کي ڏاڍي ڪاوڙ لڳي ۽ چپ ڪري ويهي رهي. ٻئي ڏينهن جڏهن مون شوڪت ۽ قمر کي ڳالهه ڳالهه تي ”چب“ پئي سڏيو ته، هن کي حيرت ٿي ته هو مون سان ڪاوڙجن ڇو نه ٿا. هن سومري کان اڪيلائيءَ ۾ پڇيو ته

هيءَ جو ڳالهه ڳالهه تي چپ ٿو چوين، پوءِ هو ڪاوڙجن ڇو نٿا. سومري
ٻڌايو ته ان تي مون کي چيس ته، ”اڙي چپ، هو پيار ۽ چرچي ۾ هڪ ٻئي
کي چپ چوندا آهن.“

مون کي پاپيءَ مسز سومرو جي چپ چپ رهڻ جو سبب هاڻي سمجهه
۾ آيو. وري ليستر وڃڻ جو پروگرام ڪونه هو جو پاپيءَ کان معافي وٺي
سگهون ها. بهرحال نور سومري کي چيوسين ته: پاپيءَ کان اسان جي پاران
معافي وٺي ڇڏي.

شيڪسپيئر جو شهر

ٻئي ڏينهن، شيڪسپيئر جي شهر، ”اسٽرٽفورڊ اپان ائون“ وياسين. هيءُ شهر سومري جي اسپتال کان ڏهه پنڊرهن ميل پري آهي. شهر ننڍو آهي، پر هٿام ماڻهن جا. سوين ٿوٽرست بسون ۽ هزارين ٿوٽرست، ڪلهي گس جيڏي پيٽر. هيءُ شهر به دنيا جي انهن ٿورن شهرن مان آهي، جن ۾ شهر جي اصلي رهاڪن کان وڌيڪ تعداد ۾ ٿوٽرست نظر ايندا.

سڀ کان پهرين شيڪسپيئر جو گهر ڏٺوسين. رواجي انگريزي گهر آهي، پر ان ۾ شيڪسپيئر جي هر شيءِ سانڍيل آهي. لکڻ جي ميز ڪرسي، برتن، بورچيخاني جو سامان، ڊيگڙا ۽ ڊيگڙيون. چمچا ۽ ڪفگير. مطلب ته شيڪسپيئر جي استعمال ڪيل هر ننڍي وڏي شيءِ سانڍيل آهي. سڄي گهر ۾ ان جي قدامت قائم رهي.

ان گهر جي هڪ ڪمري ۾، ان گهر سان متعلق سڀ دستاويز، اصلي صورت ۾ محفوظ ٿيل؛ شوڪيس ۾ رکيل آهن. هن گهر جي وڪري جو دستاويز، (جيڪو شيڪسپيئر جي پونيرن مان ڪنهن لکيو) سرڪار ڪڏهن ان کي پنهنجي قبضي ۾ ورتو، ان حڪمنامي جو دستاويز، پوءِ اهو ’شيڪسپيئر يادگار تنظيم‘ جي حوالي ٿيو، ان متعلق اصلي حڪمنامو - هڪ هڪ شيءِ اصلي صورت ۾ هٿ ڪري، محفوظ ڪيل آهي. ٻاهر نڪتاسين. شهر جي سڀ کان اهم چوڪ تي شيڪسپيئر جو تمام وڏو مجسمو نصب ٿيل آهي. اسان ان جي هيٺان بيهي فوتو ڪڍايو. شهر جي پيرسان ائون (Avon) ندي ٿي وهي، ان ۾ سهڻيون، سينگاريل لانچون ٿوٽرست کي نديءَ جي سير ڪرائڻ لاءِ موجود، مطلب ته ٿوٽرست اچن، ته معلومات به ملي، ۽ پڪنڪ به ٿئي. (چا پٽ شاهه جي ڪراڙ ڏنڊ کي اهڙو خوبصورت نه ٿو بنائي سگهجي؟)

شهر ۾، هر دڪان تي، هر جاءِ تي، شيڪسپيئر جي چاپ لڳل آهي.

جي ڪپڙن جو دڪان آهي، ته ان ۾ شيڪسپيئر جي ڪردارن جا ڪپڙا ملندا. جي برتنن جو دڪان آهي، ته ان ۾ شيڪسپيئر دور جا برتن، ڪوپ، ساسريون، ڪٽليون، چمچا، ڪانٽا، وغيره ملندا. ڪتابن جي دڪان تي شيڪسپيئر جا، ۽ شيڪسپيئر جي متعلق ڪتاب. اٽش ٿري هجي، بئن هجي، قلم هجي، پيپر ويٽ هجي، هر شيءِ تي شيڪسپيئر جو پورٽريٽ.

هڪ دڪان تي شيڪسپيئر جي ڊرامن جا ميٽ جي بتن جي صورت ۾ ٺهيل ڪردار هئا، ۽ ٻيا منظر ۾ انهيءَ ٺاهي جا ڊائلاگ وڃي رهيا هيا. ٻئي دڪان تي شيڪسپيئر جو ميٽ جو بت پيل هيو اهو ايڏو ته اصلي پئي لڳو، جو مون نور سومري کي چيو ته، ”منهنجي هن دوست سان منهنجو فوتو ڪڍ.“

هتي اهو فوتو ڏسي ماڻهو عجب ڪائيندا آهن ته شيڪسپيئر ۽ منهنجي وچ ۾ صدين جو فاصلو آهي، اهو فوتو ڪئين نڪتو. فوتو ۾ مان نقلي ٿو لڳان ۽ شيڪسپيئر جو مجسمو اصلي.

انهيءَ دڪان ۾، شيڪسپيئر جي متعلق بالزاک جو چيل جملو تختيءَ تي لکيل هي:

After God. Shakespeare created most. (خدا کان پوءِ سڀ کان گهڻي

تخليق شيڪسپيئر ڪئي آهي.)

شيڪسپيئر جي شهر ۾ پٽ شاهه ثقافتي مرڪز ڏاڍو ياد آيو. ويران عمارتون، ني پر پروانه سوزدني صدائي بلبل واري ڪار آهي.

ٻئي ڏينهن، پياري سومري، قربائتي سومري، خدمتي سومري کان موڪلائي، برمنگهام آياسين، جتي خوشخبري ملي، ته منهنجي دل بدمعاش ضرور آهي، پر اها رڳو هلڪي شرارت ٿي ڪري ۽ في الحال جيڪو ڪجهه آهي، بي خطر آهي.

برمنگهام جي اها رات منوهر جي رات هئي. منوهر، ڳالهه ڳالهه تي بچو ڏيڻ ۽ بچو کائڻ وارو منوهر. نه رڳو دل جو درياهه، پر دل جو شينهن منوهر. اڌ رات کان به دير تائين ويٺا رهياسين. ميڊيڪل ڪاليج جا سڀ يار هڪ هڪ تي نڪتا. هڪ هڪ جا وقعا ورجايا ويا. حڪيم، نثار عباسي، ستار سومرو، فضل رحيم، احمد علي سمون. سڀني سان گذريل لطيفن تي

تھڪ ڏناسين. ان وقت جي شاگرد چوڪرين جا ذڪر نڪتا. زمانا گذريا، اهي حسين جن جي ناز تان ڪاليج قربان ويندو هو، ۽ هو ڪنهن ڏي اک به نه کڻنديون هيون، اهي وڌائون ٿي، ڏکيا ڏينهن گذاري رهيون آهن. ڪن جي شادي ٿي ته راضي ناهن، ڪن جي مورڳو شادي ٿي نه ٿي. عجب زندگي آهي، سڪون ڪٿي آهي، نرواڻ ڪٿي آهي. ڇا سڪون رڳو گوتم ٻڌ جي پتلي جي چهر تي آهي؟

منوهر کي، مون انگلينڊ ۾ رهندڙ سڀني ڊاڪٽر دوستن کان وڌيڪ رهائيءَ وارو، ۽ شان سان رهندي ڏٺو. اهو سڀ سندس ڪلمڪ هجڻ، نياز، نوڙت، قرب ۽ هوشياريءَ جو نتيجو آهي.

ٻئي ڏينهن، تيز رفتار ترين تي چڙهي، واپس لنڊن پهتاسين. لنڊن پهچي خبر پئي ته ڊاڪٽر قيوم بروهيءَ (حليم بروهيءَ جي سوت) جي فون آئي هئي. موت ۾ کيس فون ڪٿي سڀني هن ڏاڍو زور ڀريو ته رات جي ماني وٽس ڪاٺون. سندس سڪ ۽ قرب ڏسي اسان ها ڪٿي. هاڻي لنڊن ڇڏڻ جهڙا ٿيا هي اسين. سڀ ڪم لاهي، گهمي ڦري، دنگ ڪيو هيوسين. رڳو ڪنهن ٽوئر ڪمپنيءَ ذريعي، امسٽرڊام، پئرس ۽ اٽينس ۾ هوٽل وغيره جي بکنگ ڪرائڻي هئي.

مان ۽ مگسي ان ئي ڪم سان لڳاسين، ۽ قمر پنهنجي شاپنگ جي تصوير ۾ آخري رنگ ڀرڻ شروع ڪيا. شوڪت ۽ ناهيد به اتي هئا. قمر کي انهن سان شاپنگ تي موڪليم، ۽ مان ۽ مگسي ٽوئر ڪمپنين جي ڳولا ۾ نڪتاسين. هلندي هلندي اچي پئڊنگٽن اسٽيشن تي پهتاسين. مگسيءَ ٻڌايو ته، ”هيءَ اها اسٽيشن آهي، جتان برٽرنڊ رسيل روز ترين ۾ چڙهندو هو.“

برٽرنڊ رسيل - هن صديءَ جو عظيم ڏاهو، انسانيت جو مجسم. منهنجي آڏو برٽرنڊ رسيل جي تصوير اچي وئي. سنهو ڪمزور ۽ نبل جسم. اڃا چانديءَ جي تارن جهڙا وار. لارڊ - پراڻگلينڊ جي جنگي پاليسيءَ خلاف، جنگ هلندي تقريرون ٿو ڪري، پئمفليت ٿو لکي، جيل ٿو ڀوڳي، پوليس وارن جا ڏنڊا ٿو کائي. خبر ٿي پوي ته، جيڪو مضمون بنا نالي پاڻ اخبار ۾ لکيو اٿائين، ان جي ڏوهه ۾ ٻيا ماڻهو گرفتار ٿيا آهن، ته اخبار کي خط ٿو لکي ته، ”اهو مضمون مون لکيو آهي، مون کي گرفتار ڪيو. انهن کي ڇڏي ڏيو.“

آزاد خيال هجڻ جي ڪري، هن کي ڪئمبرج يونيورسٽيءَ مان ڪڍيو ويو. هو ڊورا بلئڪ سان رسمي شاديءَ کان سواءِ، زال مڙس وانگر رهندو هو. ان کي چين سرڪار جي دعوت تي چين جي دوري تي به وٺي ويو. روس ۾ ليٽن سان ملڻ کان پوءِ هن سندس باري ۾ رمارڪ ڏنو ته هو:

’قداامت پسند مارڪسي (Orthodox Marxist) آهي.‘ هن فلسفي، سائنس ۽ رياضيءَ تي اهي ڪتاب لکيا، جيڪي هن صديءَ ۾ آئنسٽائن کان پوءِ انهن علمن جو دنگ هئا. هن ’انسان دوست‘ (Humanist) تحريڪ شروع ڪئي. جنگ جي دوران هن لکيو ته: جئين هر انگريز شريف نه آهي، تئين هر جرمن بدمعاش ناهي. پوءِ اسان ڇو هر جرمن سان نفرت ڪيون؟‘ سندس خود نوشت سوانح دنيا جي عظيم ترين ڪتابن مان آهي. سندس معصوميت، سچائي، انسان دوستي، ۽ بي تڪلفي هن صديءَ جو فخر آهي. جي هيءَ صدي رسيل جي ٻڌايل اصولن تي هلي ها، ته ڪروڙين قتل نه ٿين ها.

مون پڻڊنگٽن اسٽيشن کي سلام ڪيو، جتي اسانجي دور جي هن عظيم ڏاهي جا قدم روز پوندا هئا.

پڻڊنگٽن اسٽيشن کان اڳتي هلي مگسي هڪ معمولي چؤماڙ يا پنج ماڙ جاءِ وٽ مونکي بيهاريو ۽ هڪ ننڍي سنگمرمر جي ڪتبي کي پڙهڻ لاءِ چيائين. مون پڙهيو: ’هن عمارت جي - ماڙيءَ تي، سنه... ۾، سر اليگزينڊر فليمنگ پنسلين ايجاد ڪئي.‘

منهنجو ڪنڌ عقيدت منجهان جهڪي ويو. انسانيت جو عظيم محسن، اليگزينڊر فليمنگ، هن عمارت ۾ ڪم ڪندو هو. اڄ تائين، ۽ اڄ کان پوءِ ابد تائين، هر نسل جي ڪروڙن، ۽ ابد تائين ايندڙ الاڻي ڪيترن ڪروڙ ڪروڙن جون حياتيون بچائڻ وارو اليگزينڊر فليمنگ. موتار بيمارين کي سهوليت سان صحيح ڪرڻ لائق بنائڻ وارو اليگزينڊر فليمنگ.

پنهنجي ملڪ ۾، مون فليمنگ جي باري ۾ هڪ مولوي صاحب کان راءِ پڇي. هن نهه ٻهه چئي ڏنو ته: ”جهنمي آهي. ڇو ته ڪلمو نه پڙهيو اٿائين.“ سندس راءِ ۾ ڪنهن شخص انسانيت جي بهبوديءَ لاءِ ڪيڏو به وڏو ڪم ڪيو هجي، پر جيستائين اهو ڪلمو پڙهي مسلمان نٿو ٿئي،

تيسٽائين جهنمي آهي، ۽ جي ڪوئي ڪلمو پڙهي مسلمان ٿو ٿئي، پوءِ ڪٿي سندس افعال ڪهڙا به هجن، پر تڏهن به شفاعت جو حقدار آهي.

ٽوئرسٽ ڪمپنيءَ وارن انڊريس ۽ ٽيلفون نمبر ورتا، ۽ چيائون ته ائمسٽردام ۽ پئرس ۾ هوٽل بڪنگ ڪرائي اطلاع ڏيندا.

مگسيءَ موڪلايو، ۽ مان پنڌ ٿي پنڌ، بيز واٽر روڊ گهمندو، ڪتابن جا دڪان ڏسندو، پب ۾ ٿڪ پيچندو، اچي آڪسفورڊ اسٽريٽ جي سيلفرجز پهتس، جتي قمر، ناهيد ۽ شوڪت شاپنگ لاءِ آيل هئا.

ڪتابن جا دڪان ڏسندي، عجب لڳو، ته شيڪسپيئر جي مڪمل ڪليات (Complete works) جا ڊگ، رعائتي سيل تي پيل هئا. هڪ دڪان تي، ريمبرانت ۽ ليونارڊو ڊاوينچيءَ جا ڪتاب به رعائتي سيل تي هئا. شيڪسپيئر مون وٽ اڳ ۾ ئي آهي. باقي ڪتاب، ۽ ڪجهه چيني، ترڪي شاعريءَ جا، ۽ آمريڪي شاعرن ڊئلن ٿامس ۽ ايريڪا جونگ جا ورتا. ڪافي ڪتاب ورتا جي ٿيلهن ۾ نه ماپيا، ۽ سڄي يورپ جي سفر دؤران هوائي جهاز ۾ چڙهڻ ۽ لهڻ وقت هٿ ۾ هئا.

شيڪسپيئر جي ڪتابن، ۽ ڊاوينچي ۽ ريمبرانت جي فن جي معرڪن جي ڪتابن جي رعائتي سيل (Sale) ۾ هجڻ سمجهه ۾ نه آيو. انگريزن جو به شايد ادب ۽ فن جو ذوق بدلجي ويو آهي. هاڻي هو جاسوسي، جنسي ۽ مارا ماريءَ وارا ڪتاب وڌيڪ ٿا پڙهن. ائين به ٿي سگهي ٿو ته اهي ڪتاب ايتري ته گهڻي نڌاز ۾ ڇپجن ٿا، جو انهن جو وڪرو مشڪل ٿيو پوي، ۽ مجبوراً رعائتي آڱهن تي نيڪال ٿا ٿين.

آڪسفورڊ اسٽريٽ مان ٿي ريجنٽ اسٽريٽ ٿي ڦٽي - هن اسٽريٽ ۾، ٽئين ۾ لڙڪندڙ سهڻيون ڪونڊيون آهن، جن ۾ سهڻا گل جهومر لڳايو بيٺا آهن. ان ئي اسٽريٽ ۾ رانديڪن جو وڏي ۾ وڏو دڪان آهي. چار ماڻهيون آهن. هن دڪان ۾ ڇڏڻ ۽ جهنجهڻن کان وٺي ريموٽ ڪنٽرول (Remote Control) وارا هوائي جهاز موجود آهن. هر عمر جي ٻار لاءِ رانديڪا، جيڪي نه فقط وندر آهن، پر تعليم پڻ. سرمد انگل ڪيو هيو ته منهنجي لاءِ هڪ اڏامندڙ هوائي جهاز آڻجو. اسان سندس لاءِ هڪ هوائي جهاز ورتو، جنهن جا پرزا الڳ الڳ هئا، ۽ انهن کي جوڙڻ (Assemble ڪرڻ) سان اڏامندڙ هوائي

جهاز ٺهي پئي پيو.

اها شام، شوڪت سان، سندس هوٽل ۾ گذري. شوڪت وڏو معتبر آهي. اسان وانگر معمولي هوٽلن تي گذارو نه ڪندو آهي، جتي به ويندو آهي ته شان، ۽ پنهنجي نالي شوڪت سان رهندو آهي. هوٽل پلي مهانگي هجي، پر ڪمرو ڪشادو هجي. ان ۾ فرج به هجي، رنگين ٽي وي هجي، بئرا به چوويهه ڪلاڪ سڏ ڏين. پوءِ پلي ٽي وي نه ڏسي.

ايندڙ ڏينهن آچر هو، نه ڪم نه ڪار. ٿورڙ ڪمپنيءَ جي بڪنگ جي انتظار ۾ هئاسين. ائين ئي ٻاهر نڪتاسين، رلي رلي منجهند ڪئي سين. هڪ هوٽل تي ميڪسيڪو جو کاڌو کاڌوسين. اهو ائين هو، جيئن ڊگڙيءَ کي بيٺو ڪري، سوڪ ڪجي، ۽ ان جي وچ ۾ مصالحن سان چئن جي دال وجهي ڇڏجي.

آڪسفورڊ اسٽريٽ جو چڪر هڻي وڃي گرین پارڪ (Green Park) نڪتاسين. موڪل هڻڻ جي ڪري اتي چئن ميلو لڳو پيو هو. انگريز، موڪل جي موڊ ۾ آرسين وانگر پيا هئا. ڪي آرام ڪر سين تي پنڪيون کائي رهيا هيا، ته ڪن ڇپر تي لپتي ڍڪر پئي کاڌا. ڪن تاس راند پئي ڪئي، ته ڪي بيئر سڀ ڪري رهيا هيا. مطلب ته فراغت جو سمو هو. انگريزن کي نه ڪم وقت آرام جو فڪر، نه آرام وقت ڪم جي ڳڻتي.

مان ۽ قمر به ڇپر تي لپتي پياسين. قمر اڪيون بند ڪيون ته مون تازي ورتل Surrealist Poetry واري ڪتاب جو مهاڳ پڙهڻ شروع ڪيو.

شام تائين ائين وقت گذاريوسين. شام جو مگسيءَ سان پروگرام هو، جنهن سان ٽيمس نديءَ جي ڪناري جو چڪر هنيوسين. پرديس ۾ وطن وري وري ياد ايندو آهي. ٽيمس نديءَ جو ڪنارو ڏسي حسرت ٿي، ته سکر جي بندر روڊ، حيدرآباد جي ڦليليءَ جو ڪنارو، يا خيرپور ۾ ميرواهه جي ٽاپ کي جي هن طرح سينگارجي، ته ڪيڏي نه سونهن ٿئي. ذوق جي ڳالهه آهي.

ٽيمس نديءَ جو ڪنارو گهمندي، ڪلوپيٽراجي ٽيپي وٽ (Cleopetras Needle) پهتاسين. ان تي لکيل ڪتبو پڙهيم:

'اٽڪل پندرهن سؤ سال ق.م، ان کي ٽوٽمس 3 ڪڙو

ڪيو: ٻه صديون پوءِ ان تي فرعون راميسس ٻئي ڪتبو لکايو. اهو ٽنپو، مصر جي ڪنهن انگريز گورنر کي، مصر جي ماڻهن 'تحفو' ڪري ڏنو هو، پر جنهن جهاز ۾ اهو لنڊن پئي آيو، اهو طوفان ۾ ڦاسي پڌي ويو. ڪيترا سال پوءِ ان ٽنپي کي ڳولي، سمنڊ مان هٿ ڪري، لنڊن ۾ هن جاءِ تي نصب ڪيو ويو. اهڙي ساڳئي قسم جي قديم مصري يادگار اسان روم ۽ پئرس جي Place de la Concorde (پلاس دي لا ڪنڪارڊ) ۾ ڏٺا.

انگريزن پنهنجيءَ اوج دوران سڄيءَ دنيا جا نوادر نه فقط ڪسيا، پر انهن جي حفاظت پڻ ڪئي. ٿي سگهيو پئي، ته اهي نوادر، جي انگريزن جي هٿ نه چڙهن ها، ته اڄ تائين موجود ئي نه هجن ها. انگريز 'نادان دوست' نه هئا، هو 'دانا دشمن' هئا.

ٻئي ڏينهن ٽوئرس ڪمپنيءَ جي فون آئي ته سڀاڻي کان يورپ جو باقي سفر بڪ آهي. ڪاغذ جي چٽو ته اتي پهچايون ۽ جي چاهيو ته هتان اچي کڻي وڃون.

وڻي وڻي بور پئي ٿياسين. انڪري ٽوئر ڪمپنيءَ جي آفيس هليا وياسين. ڏاڍيءَ خوش مزاجيءَ سان سندن هڪ نمائندي هڪ سائي رنگ جو پلاسٽڪ جو لفافو اسانجي حوالي ڪيو، ۽ سمجهايائين ته، ان لفافي ۾ ريل ۽ سامونڊي جهاز جي فرسٽ ڪلاس جي ٽڪيٽ ۽ روزرويشن، ائمسٽردام ۽ پئرس جي هوٽلن جي بڪنگ جا وائوچر، ٻنهي شهرن جا نقشا، جن ۾ ڏيکاريو هو ته زير زمين ريل يا ٽرام جي ذريعي هوٽل تي ڪيئن پهچجي. ان کان سواءِ ائمسٽردام ۾ ٻن ڏينهن لاءِ ٽرام جي مفت ٽڪيٽ، ۽ هيرن جي خريداريءَ تي 5 سيڪڙو رعایت جو وائوچر، ۽ ائمسٽردام ۽ پئرس ۾ شراب جي هڪ هڪ گلاس مفت پيئڻ جو وائوچر، سڀ موجود هئا.

اسان لفافو وٺي، سندس ٿورو مڃي، واپس آياسين، ۽ شام جو قيوم بروهيءَ ڏي، سندس دعوت تي وياسين.

قيوم بروهي لنڊن جي چيٽري تي ٿو رهي. ٽيوب ترين، وچ شهر کان اتي پهچڻ ۾ اڌ منو ڪلاڪ وٺي. هو ڪاليج جي زماني جو دوست آهي.

جڏهن مان صدر ۾ امين بيريءَ سان رهندو هوس ته هو سال ڏيڊ منهنجو پاڙيسري به هو. ڊگهو- مضبوط هائيءَ وارو. ڪرڪيٽ جو شوقين، ڪاليج جي زماني ۾ سياست کان نفرت ڪرڻ وارو. هٽي گو لڪي (Happy go lucky) قسم جو چؤڪرو. لطيفن ٻڌڻ ۽ ٻڌائڻ جو شوقين. لطيفن گهڙڻ جو به ماهر. ويٺي ويٺي ويندو لطيفا گهڙيندو ۽ ٻڌائيندو. بروهين کي لطيفه بازي، ۽ لطيفه سازي جي ڪا ڌات آهي. سندس سوت ۽ منهنجو پراڻو دلبر دوست حليم بروهي (سنڌيءَ جو مشهور مزاحيه ليکڪ) به ان هنر ۾ ماهر آهي. هو فلسفي جو تمام سنجيده شاگرد رهي چڪو آهي، ۽ ان علم ۾ ڪافي مهارت اٿس. پر ملندو، ته فلسفي تي بحث ڪرڻ بدران لطيفا گهڙيندو ۽ ٻڌائيندو. هڪ دفعي مون کيس چيو ته، ”تون فيلسوف مان ڦري مشڪرو ڪئين ٿئين؟“ علي احمد بروهي (سنڌيءَ جو پراڻو مزاح نگار، به لطيفه سازيءَ ۽ لطيفه بازيءَ جو ماهر آهي. پنج ڏينهن گڏ هوندو، صبح کان اڌ رات تائين لطيفا ٻڌائيندو. ڪلندو، ڪلائيندو، ۽ مجال آهي، جو انهيءَ سڄي عرصي دوران ڪو لطيفو ورجائي. موقعي، مهل ۽ ماحول آهر نت نوان لطيفا گهڙيا رهيا. رڳو هڪ اي. ڪي. بروهي ان فن کان محروم آهي. اها سنڌ جي بدبختي آهي، نه ته سنڌ جي سورن ۾ ڪجهه مرڪن ۽ ٽهڪن جو رنگ ڀرجي ها. سرمد سچ چيو آهي:

سرمد غم عشق هرڪس را نه دهند

سوز دل پروانه مگس را نه دهند.

بهرحال، بروهين جي خوش طبعيءَ جو مان ڦاٽل ٿي ويو آهيان.


اسٽيشن تي قيوم بروهي منتظر بيٺو هيو. لنڊن ۾ سنڌ وارا، سنڌ کان ايندڙ دوستن لاءِ ٻاڙيا وتن. سنڌي موسيقيءَ جي ڪئسيٽن کان وڌيڪ سندن لاءِ ڪوبه تبرڪ ڪين آهي. قيوم بروهي وڏو قربانو ڀاڪر ڀائي مليو.

پنهنجي ڪار ۾ گهر وٺي آيو. مون ڏٺو، ته هن جي طبيعت ۾ گذريل اٺويهن سالن وڏي تبديلي آئي ڇڏي هئي. چرچائي غير سنجيده، غير ذميوار قيوم، هاڻي سنجيده، ذميوار، ۽ اونهو ٿي لڳو. رات جو دير تائين ڳالهيون ٿينديون رهيون. هر ملڪيءَ وانگر هن کي به پنهنجي وطن جي حالتن جي


باري ۾ ڳڻتي هئي. وطن کان پري رهي، وطن جي اڪير ڪيتري ٿي وڌي، اهو ٻين دوستن وٽ به اندازو ٿيو، پر قيوم بروهيءَ وٽ اها اڪير تنهائين وڌيل لڳي. ڪاليج جي زماني ۾ هو ڪنهن به مسئلي تي بحث ڪرڻ نه ٺهيو، رڳو سوچڻ کان به وڻءُ ويندو هو، ۽ هتي پرديس ۾ جيتري دير اسان سان گڏ هو، ڪيس وطن جي جهوري لڳل هئي. آخري ترين تائين نه ڇڏيائين. جڏهن آخري ترين جو وقت ٿيو، ته اسٽيشن تي ڇڏڻ آيو. بڪنگ آفيس بند پئي هئي. (قيوم جو گهر لنڊن جي ڇيڙي تي آهي.) قيوم چيو ته هتي ننڍيون اسٽيشنون سويل ٿي بند ٿي وينديون آهن. اوهان پلي ڇيڙي تي پئسا ڏجو اهو رواج آهي (Pay at other end).. گاڏي جڏهن آڪسفورڊ اسٽريٽ اسٽيشن تي پهتي، ۽ اسان گيت وٽ پهتاسين ته، ڏٺوسين ته هڪ ريلوي جو ملازم ٽيبل تي ڏير سڪن جو لڳايو ويٺو آهي، هر ٻاهر ويندڙ مسافر کيس پئسا ڏيندو ٿو وڃي. اسان به قطار ۾ بيٺاسين. هن اسان کان پڇيو، ڪٿان آيا آهيو؟ مون چرچي ۾ اڳيئن اسٽيشن جو نالو ورتو. هن چيو، ”پنجويهه پينس.“ مون تهڪ ڏيئي کيس اصلي اسٽيشن جو نالو ٻڌايو. هن چيو، ”هڪ پاڻونڊ.“

نه ٽيڪيٽ اشو ٿي، نه رسيد، ريلوي وارن جو هن ملازم ۾ اعتماد، ۽ ملازم جو هر مسافر ۾ اعتماد. اعتماد تي ته ملڪ هلندا آهن. اعتماد تي ته قومون هلنديون آهن. اعتماد ٿڌو ته قوم ٿئي.

شکسپیئر ۽ تنوير



سڦراط جي جيل اٿينس اڳيان







ڊاڪٽر شڪل ۽ سندس وٽي سان - لنڊن




گيتا، راج، تنوير ۽ قمر لنڊن ۾



پوسيٿان جو مندر - يونان




پوسيٿان جي مندر وٽ




ناتر ڈنمر گرجا - پٹرس




وڪٽوريا البرٽ يادگار - لنڊن



ایفل تاور تان پئرس جو نظارو




برٽش ميوزيم جو مکيه دروازو



هيگ جي بيچ تي



برٽش ميوزيم وٽ، مصري ممين جي وچ ۾



آکسفورڊ اسٽريٽ - لنڊن



نور احمد سومري سان گڏ ٽرنٽلگر اسڪوائر - لنڊن

پوئٽري سوسائٽي

لنڊن ۾ هڪ پوئٽري سوسائٽي آهي. ارل ڪورٽ اسڪوائر ۾ ان جي آفيس آهي. ٽيليفون ڪري معلوم ڪيم، ان جي ميننگ تي پهتس. هيٺ آفيس آهي، ۽ ان سان لڳ سندن ڪتابن جو دڪان، جتي رڳو شاعريءَ تي ڪتاب موجود آهن. سائيڪلو اسٽائيل ٿيل، پئمفليت نما، غير معروف شاعرن جي مجموعن کان وٺي، مشهور شاعرن جي شاندار نموني ۾ ڇپيل مجموعن تائين. مٿي ميتنگ لاءِ ڪمرو آهي. داخلا لاءِ ميمبرن کي ان زماني ۾ 25 پينس، ۽ غير ميمبرن کي 50 پينس (اڌ پاؤنڊ) ڏيڻا پوندا آهن. در تي ڪئشير ويٺو آهي. ان کي پئسا ڏيئي، هرڪو اندر ويندو ٿي رهيو. چاچي رسيد چاچي ٽڪيٽ. رڳو اعتبار ۽ اعتماد.

ان ڏينهن ’هڪ شاعره‘ جو پروگرام هو ائين برسفورڊ جو. ان شاعره پنهنجا شعر پڙهيا. ٻڌندڙ گهڻو ڪري شاعر ۽ نقاد هئا. بيئر جا گلاس سڀ ڪندا، ٻڌندا رهيا. ۽ آخر ۾ شاعره پنهنجي فن متعلق رايا ڏنا.

مان ان سوسائٽيءَ جو ميمبر ٿيس. ان سوسائٽيءَ طرفان ٻه مخزنون نڪرن. هڪ Poetry جنهن ۾ رڳو جديد شاعري ڇپجي، ۽ ٻيو Poetry Review جنهن ۾ شاعرن ۽ شاعريءَ متعلق مضمونن تي ٽنڊون ۽ تبصرا ڇپجن. مون ٻنهي مخزنن جو ڇنڊو ڀريو. هنن مون کي سوسائٽيءَ جو ميمبر شپ ڪارڊ، ۽ پروگرام ڏنو. پروگرام پڙهي عجب لڳو. ڪيڏا نه سنجيده آهن، هي ماڻهو پروگرام ۾، مهيني ۾ هڪ ڏينهن رڳو نون شاعرن لاءِ آهي. ڪير به اچي شعر پڙهي سگهي ٿو. هڪ ڏينهن ڪنهن مشهور ٻاهرئين شاعر (انگلنڊ، فرانس، جرمني، آمريڪا، وغيره مان ڪٿان جو به هجي) لاءِ، ته ان جا شعر ٻڌجن، جيئن اڄ ائين برسفورڊ لاءِ هيو. هڪ ڏينهن لفظي ردم جي شاعريءَ لاءِ. هڪ ڏينهن عڪسي شاعريءَ لاءِ. هڪ ڏينهن ڪنهن جڳ مشهور ڪلاسيڪي شاعر جي شاعريءَ تي بحث لاءِ. هڪ سڄو هفتو ٻارن

جي شاعريءَ لاءِ وقف. ان ۾ روزانو ٻارن جي شاعريءَ جو ڪو نه ڪو موضوع.

اتي مونکي چيو ويو ته مان پنهنجا مجموعا سندن دڪان تي رکان، ۽ ڪنهن ڏينهن پنهنجي شاعريءَ جا ترجما پڙهان. پر اهو سڀ ڪجهه ٻئي موقعي تي رکي، ڪائنن موڪلايم. پوئٽري سوسائٽيءَ جي ميٽنگ ۾ محسوس ٿيو ته، اسان نه رڳو ٽيڪنالاجيءَ ۽ سائنس ۾ يورپ کان پئتي آهيون، پر ادب ۽ شاعريءَ ۾ پڻ. الاءِ ڪڏهن اها وڃو ٿي طئه ڪنداسون، الاڻي اها وڃو ٿي طئه به ڪري سگهنداسين يا نه؟

ٻئي ڏينهن لنڊن ڇڏي هئي. هن سفرنامي لکندي لنڊن جون هڪ ٻه ڳالهيون رهجي ويون آهن. جن مان هڪ، پوئٽري سوسائٽيءَ جي باري ۾ مٿي لکي آيو آهيان. ۽ ٻي آهي ڪئمبرج جو پروفيسر آلچن متعلق. ان کان سواءِ هڪ ذهن کي جنجهوڙيندڙ مشاهدو آهي، انهن کي لکڻ کان پوءِ لنڊن ڇڏڻ جو ذڪر ڪندس.

ڊاڪٽر نور احمد سومرو مون کي اسپتال جي ڪئنٽين ۾ وهاري، پاڻ وارد ۾ چڪر ڏيڻ ويو.

مان ڪافي وٺڻ لاءِ قطار ۾ بئنس- ڏنم ته ان قطار ۾ وارد بواءِ اڳيان هئا ته سرجن پٺيان- سڀني ڪافي ورتي، ۽ وارد بواءِ ۽ سرجن ساڳيءَ ٽيبل تي اچي ويٺا- ويجهن دوستن وانگر چرچا ڪندا رهيا ۽ تهڪ ڏيندا رهيا- مرتبي جي وڃو ٿي ئي نه هئي- محمود ۽ اياز هڪ ئي قطار ۾ هئا- مسجد ۾ نه- پر ڪئنٽين ۾.

مان به هڪ ٽيبل اچي والاري- سامهون اخبار پئي هئي- ان جي هيڊنگ منهنجو ڌيان ڇڪايو- ڪٿي پڙهڻ لڳس- ڪنهن ڪمپنيءَ حضرت عيسيٰ جي جنسي زندگيءَ (Sex Life) تي فلم ٿي ناهي- مذهبي اڳواڻ برطانيه جي راڻيءَ سان ان باري ۾ مليا- راڻيءَ کين چيو ته اها ڳالهه مون کي نه ٿي وئي، پر هنن کي پنهنجي آزادي آهي.

جڏهن سومرو آيو ته مون کيس اها اخبار ڏيکار ته هو ڪاوڙجي ويو- چيائين ته هتي پراڻي اخبار پڙهڻ کي عيب سمجهيو ويندو آهي- اها اخبار اتي ئي رکي ڇڏ.

آڪسفورڊ اسٽريٽ ۾ پئي گهمياسين. مشهور ٻوٽن جو دڪان بارڪ Bark آيو، جنهن جون شاخون سڄيءَ برطانيا ۾ آهن، ۽ اهو نفيس ۽ خوبصورت ٻوٽ ٺاهڻ ۾ يگانو آهي. هڪ شوڪيس ۾ ان ڪمپنيءَ جي بنياد وجهندڙ بارڪ جو پتلو پيو هئو، ۽ ان جي آڏو موچڪا اوزار، رني، آر، ۽ روهي پيل هئا. تختيءَ تي لکيل هئو ”هن ڪمپنيءَ جو بنياد ’بارڪ‘ فلائي سان وڌو- هي اوزار سندس استعمال ۾ رهيا.“

اسان وٽ ذات پاٽ ۽ ڪرت جو وڏو فرق آهي- پورهيت کي گهٽ ٿو سمجهيو وڃي، ان ڪري ماڻهو ذات ۽ ڪرت لکائيندا آهن- پر هتي سچل جي شعر وانگر ”پنهجي ذات لکائي ڪيئن بي ذات سڏايان.“ پورهيتي ۽ پورهيت جو مان آهي. بارڪ جي پونئيرن کي سندن وڏي جي موچي هجڻ تي فخر آهي.

ڊاڪٽر آڻچن

پورو پنو قد ۽ بت، سهڻي ڪٽريل اڇي ڏاڙهي، ۽ عمر سن کان به مٿي، پر ان عمر ۾ سمارٽ ۽ Active. سنه 1976ع ۾، منهنجي آفيس ۾ هليو آيو. پنهنجي واقفيت ڪرايائين، ”مان ڪئميرج يونيورسٽيءَ جي آثار قديمه ۾ پڙهائيندو آهيان. هتي روهڙيءَ جي ٽڪرين تي ڪم ڪرڻ آيو آهيان، ڇا توهان کي منهنجي تار نه ملي.“

مون اڻ ڄاڻائيءَ ۽ عجب جو اظهار ڪيو. هن سان گڏ سندس زال هئي، جيڪا پڻ آثار قديمه جي ماهر آهي، ان کان سواءِ هڪ ٻيو ماهر پروفيسر گائودي، ۽ هڪ شاگرد ائبٽ ناٿ هئا. مون کين ڇانهه پياري، قمر سان واقفيت ڪرائي، ۽ سندن رهائش وغيره جو بندوبست ڪيم. ائبٽ ناٿ هڪ ڪٽاري پڪ اپ آنڊي هئي. روز صبح جو ان ۾ ڪوٽ ڏيڃيءَ کان روهڙيءَ تائين ٽڪرين ۾ رلندا هئا، ۽ شام جو ڳوٺيون پٿرن جون پري موٽندا هئا. ڪجهه دير آرام ڪري، انهن مان پٿر ڪڍي، ڪتابن مان پڙهندا ويندا هئا ۽ انهن پٿرن کي Classify ڪندا هئا.

ان عمر ۾ پروفيسر آڻچن، جوانن کان به اڳرو، ڊوڙندو ٽڪرين تي چڙهندو ويندو هو. هنن انهن ٽڪرين ۾ اڌ لک سال پراڻي پٿر جي دور جي تهذيب دريافت ڪئي، ۽ ان دريافت سان سنڌ جي آثار قديمه جي تاريخ کي نئون موڙ اچي ويو.

هفتو کن هتي رهيا محفلون ٿيون. ڪڏهن ڪڏهن آڻچن مون کي شعر ٻڌائڻ لاءِ چونڊو هو. (هو اردو چڱي ڄاڻندو آهي، انڪري ڪوشش سان سنڌي به سمجهي ويندو آهي، منهنجو هڪ نظم ’هرڪو ماڻهو موتيءَ ڏاڻو‘ ڪجهه قدر ياد ٿي ويو هوس، جيڪو قاضي مختيار ۽ نيلوفر کي به ٻڌايو هئائين، جڏهن اهي ڪئميرج ۾ وٽس پڙهڻ ويا هئا.

هفتو کن خيرپور ۾ رهيا، پر ان هفتي ۾ اسان جي دوستي پختي ٿي ويئي.

برطانيه ۾ پهچي کيس فون ڪيم. يڪدم ڪئمبرج اچڻ لاءِ چيائين. ٻئي ڏينهن شام جو، لياقت کي ساڻ ڪڍي، سندس ڪار ۾ ڪئمبرج پهتائين. ڪئمبرج - علم جو شهر - هتي مشهور انگريزي شاعر شيلي پڙهيو، ۽ 'لامذهبيت جي ضرورت' پئمفليت لکڻ جي ڪري هن يونيورسٽيءَ مان خارج ٿيو. هتي علامه اقبال پڙهيو. هتي جڳ مشهور ڏاهي برٽنڊ رسيل پڙهايو.

هيءُ شهر نديءَ ڪئم جي ڀرسان آهي. ڪئم برج معنيٰ ڪئم تي پُل.

وڏا وڏا اوڪ Oak ۽ Birch جا وڻ - باغ - عظيم شاندار ۽ قد آور تعليمي ادارن جون عمارتون. ڊاڪٽر آلچن ۽ سندس زال، مقرر ڪيل هنڌ تي، نيو تهام ڪاليج جي در وٽ اسانجي انتظار ۾ بيٺا هئا. وڏي قرب سان، ڀاڪر پائي، آلچن مون سان مليو. جڏهن کيس ٻڌايم ته رات جو ئي موٽي وڃڻو آهي ته، هو ڏاڍو مايوس ٿيو، ۽ قربائيتيءَ ڪاوڙ مان چيائين ته: توکي گهٽ ۾ گهٽ ٽي ڏينهن ڪئمبرج لاءِ رکڻا هئا، جيئن تون هتي ڪتابن جا دڪان، ۽ تعليمي ادارا ڏسي سگهين ها.

هن پنهنجي ڪار ۾، مونکي ۽ لياقت کي کنيو، ۽ ڪئمبرج شهر جو سير ڪرايو، هي ٽرنٽي ڪاليج آهي. هيءُ ڪئمبرج يونيورسٽيءَ جي لائبرري آهي، عجب ۾ منهنجو وات ڦاٽي ويو. سنگمرمر جي خوبصورت گهڻ ماڙ عمارت، آلچن چيو ته: "ان لائبرريءَ کي تفصيل سان ڏسڻ گهرجي. جي تووٽ ان لاءِ وقت هجي ها ته ڏاڍو خوش ٿين ها." ڪئم نديءَ جي خوبصورت ڪنارن کي ڏيکاري، واپس يونيورسٽيءَ آيو، ۽ چيائين، "اڄ اسان جي 400 (چئن صدين) کان هلندڙ روايتي سالياني ڊنر آهي. مون توکي ان ۾ خاص مهمان ڪري سڏايو آهي. ان ۾ ضرور شامل ٿي. لياقت کي صبح جو سويل ڊيوٽيءَ تي وڃڻو هو. ان کي راضي ڪيم ته ان ڊنر ۾ ضرور هلجي.

منهنجا وڏا ڀاڳ هئا، جو جديد دنيا جي 'هر ترين علمي مرڪزن مان هڪ جي ان روايتي تقريب ۾ دعوت ملي هئي. پهرين لائونچ ۾ شيريءَ تي بيٺي بيٺي واقفيت ٿي. آلچن هر ڪنهن سان منهنجي واقفيت سنڌيءَ جي وڏي شاعر جي حيثيت ۾ ڪرائي. اسان مشرقي، خاص ڪري سنڌي،

محبوب ۽ لڄارا. جيئن آلچن منهنجي تعريف ڪري، تيئن مان شرم هون ٿي ۽ جان ڪومائٽو وڃان. يونيورسٽي ۽ جو وائيس چانسلر، پنهنجي روايتي شاندار لباس ۾، روپ ۽ گائون سان، مختلف فئڪلٽين جا ڊين. هڪ هڪ سان تعارف ٿيو.

جڏهن ڊنر لاءِ هال ۾ آياسين ته مونکي سنڌ ۾ انگريزن جي دؤر جي شان جي ياد اچي ويئي.

سهڻيون سينگاريل ميزون، خوش پوشاڪ، خوش ذوق، بادب بٿرا. هر ڪورس کان پوءِ چمچا ڪانڌا، پليٽون ۽ گلاس مٽائين. آرام سان - آهستي آهستي، ڏيرج ۽ اطمینان سان، کاڌو پيتو به هلي ته، هلڪي آواز ۾ ڳالهيون به هلن. اها رات، منهنجي زندگيءَ جي اهم ترين رات هئي. دنيا جا وڏي ۾ وڏا اڪابر - عالم - ڏاها - منهنجي آڏو هئا، مونکي ويجهو هئا.

آلچن اٿي رت ڏني ته مان پنهنجا شعر پڙهان. روايتي محبوب طبعيت ڪري، اها ويل وهي ويئي، مون شرم کان ڳاڙهو ٿي انڪار ڪيو. ۽ 'هيو دفعو' الائي ڪڏهن اچي الائي اچي به يا نه؟

هڪ تاريخ جي پروفيسر مون کي چيو، "عربن کي سنڌ تي حملي ڪرڻ جو ڪهڙو جواز هو؟"

مون زندگيءَ ۾ پهريون دفعو اهڙيءَ محفل ۾ ترش ٿيندي چيو، "ساڳيوئي، جيڪو انگريزن کي سنڌ تي حملي ڪرڻ لاءِ هيو."

ان تي وڏا تهڪ لڳا ۽ تاريخ جو پروفيسر خاموش ٿي ويو. منهنجي آڏو به نوجوان، حسين، خوش پوش ۽ خوش مزاج شاگردياڻيون ويٺيون هيون. هڪ پاسي ڊاڪٽر آلچن هو، ته ٻئي پاسي لياقت.

اها يادگار محفل رات جي ڏيڍ وڳي تائين جاري رهي. مشروب ۽ کاڌا انگريزي روايت موجب بدلڻا رهيا، موضوع بدلڻا رهيا. ڪڏهن سنجيده، علمي ۽ ادبي ته ڪڏهن هلڪا، معمولي، ۽ مزاحيه. ڪڏهن موسم جو ذڪر، ته ڪڏهن سرچارلس نيپيئر جو. ڪڏهن هلڪو چرچو، ته ڪڏهن ٽينءَ عظيم جنگ جي امڪان جو.

آخر ۾ Nuts آيا، ۽ پوءِ تازو ميوو، آلچن مونکي هڪ هڪ نٽ (Nut) سان واقفيت ڪرائي. هيءُ هٽزل نٽ آهي، هيءُ چيسٽ نٽ آهي.

آلچن جي محبت، ڪئمبرج يونيورسٽيءَ جي شان، دڊهي واري روايتي ماحول، ۽ پروفيسرن ۽ شاگردن جي خوش خلقيءَ، ۽ علمي مايي کان متاثر ٿي، رات جو ڏيڍ وڳي لياقت سان واپس ٿيس.

صبح جو سويل، ٽشڪسي گهرائي، سامان رکائي، بنان نيرن جي لورپول اسٽريٽ اسٽيشن تي پهتاسين. جتان ريل ائمسٽردام وڃڻي هئي. اسٽيشن تي گاڏيءَ ۾ سیتون ڳولي، ويهي رهياسين.

گاڏيءَ ۾ گهڻو ڪري ائمسٽردام ويندڙ ٽوئرسٽ، سائيڪلين ۽ پنيءَ سان ٻڌل بستري ۽ بئگ سان هئا. ان طرح، ائمسٽردام ۾، هو سواريءَ جا محتاج نه رهندا، ۽ سائيڪلين تي ائمسٽردام گهمي، موڪلون ملهائيندا.

گاڏيءَ لنڊن ڇڏي ته اسان لنڊن Au Revior چئي موڪلايو. معنيٰ Au Revior وري ڏسڻ لاءِ. فرينچ هڪ ٻئي کان موڪلائڻ وقت ايئن چون- يعني وري هڪ ٻئي کي ڏسبو- وري هڪ ٻئي سان مليو- پوءِ کڻي جنم لا وڃڻدا هجن. ڪيڏي نه مثبت سوچ آهي، فرينچن جي. بلڪل اهڙيءَ طرح ئي اسان سنڌي، هڪ ٻئي کان ڌار ٿيڻ وقت چئون ’سڏائين ڳڏ‘. هتي مون کي گيتا جو اهو شلوڪ ٿو ياد اچي، جيڪو ٿي. ايس. ايليت پڻ حوالي طور ڪتب آندو آهي:

’ڪرشن ارجن کي جنگ جي ميدان ۾ چيو، ”موڪلائي ڪانهي، اڳتي وڌندو هل“.

گاڏي هلي، ته قمر کي نيرن جي ضرورت ٿي. مون ته نيرن الطاف جي وڃڻ واري ڏينهن کان ڇڏي آهي. پر قمر لاءِ نيرن جو بندوبست ضروري هو. گاڏيءَ لنڊن ڇڏي ته، مان سڄيءَ گاڏيءَ جو چڪر هڻي آيس، پر ڪٿي به ڊائيننگ ڪار جهڙيءَ شيءِ جو نشان نه مليو. پڇا ڪرڻ تي معلوم ٿيو ته، ڇو ته هيءَ گاڏي سڌي آهي، ۽ ٿوري ئي وقت ۾ هاروچ پهچندي، ان ڪري ان ۾ کاڌي پيئي جو بندوبست ڪونهي. مون قمر وٽ اچي، شمشير جا لفظ دهرايا جيڪي هن جو تڪيو ڪلام آهن:

”ڪو بندوبست نه آهي.“

گاڏي هاروچ اسٽيشن تي پهتي. بغل ٿيلهي ۾ اڃا اسان ٻنهي جون برساتيون هيون، جيڪي ڪراچيءَ کان اسان جي ”ڪلهن“ تي لڙڪيل

هيون. اهو باران آس تي ڪنيو پئي آياسين ته مينهن پوندو، ۽ ڪڏهن ته برساتين پائڻ جو 'عيش' ڪنداسين، پر روم، ڪئپري، سورئينٽو، لنڊن، ليسٽر، برمنگهام، ڪنگس لين، ڪٿي به انهن کي 'واپرائڻ' جو موقعو نه مليو. انڪري مون ۽ قمر تنگ ٿي، صلاح ڪري، برساتيون ڪڍي، ريل گاڏيءَ ۾ ٿي ڦٽيون ڪيون، جيئن ڪجهه بار هلڪو ٿئي. ڇو ته هاڻي قمر جي شاپنگ سببان بار ڪڍڻ کان وڌيڪ ٿي ويو هو.

هاروچ اسٽيسن تان سامونڊي جهاز ۾ چڙهڻو هو، جنهن ۾ اسان جي فرسٽ ڪلاس جي بڪنگ هئي. ريل مان سامان لهرائي، ٽراليءَ تي رکي، پورٽر جي حوالي ڪري، قمر مونکي چيو ته، "مان سامان سان وڃان ٿي، تون اسٽيشن جي ڪيفي تان ڪجهه کائڻ لاءِ وٺي آءِ."

هاروچ جي اسٽيشن تي ڪيفي هئي، پر ويران (ان ويرانيءَ جو سبب پوءِ معلوم ٿيو) اتي کاڌي بيتي جو سڀ بندوبست هو، مون سئنبوچ ورتا، ۽ ٽڪڙو ٻاهر آيس. جهاز ڏي ويندي اوچتو ڏٺم ته سامهون اميگريشن ڪائونٽر آهي، ۽ اتي قمر پريشان بيٺي آهي. مون سمجهيو ته سندس پريشاني سندس بڪ جي سببان آهي، چيو مانس: "فڪر نه ڪر، تولا ڪافي سئنبوچ آندا اٿم." هن چيو، "هي پاسپورٽ ٿا گهرن. پاسپورٽ وارو پرس ته پورٽر ٽراليءَ ۾ کڻي جهاز تي چاڙهي ڇڏيو آهي."

ڪائونٽر وارو همراھ اسان کي ڇڏڻ لاءِ تيار نه هو. مون ٿورسٽ ڪمپنيءَ طرفان سائي لفافي ۾ پيل مواد پوريءَ ريت نه پڙهيو هو، جو معلوم ٿئي ته هاروچ وٽ بارڊر هو، ريل جي پهچڻ ۽ سامونڊي جهاز جي چٽڻ ۾ ڪو ڏهن پندرهن منٽن جو وقفو هو. بهرحال ڪائونٽر وارو ان ڳالهه تي راضي ٿيو، ته مان يرغمالِي طور وٽس بيهان، ۽ قمر ڊوڙندي، جهاز مان پاسپورٽ کڻي اچي.

قمر وٺي ڊڪ پري. قمر جي وڃڻ کان پوءِ هن پڇيو.

"ڪيڏانهن ٿا وڃو؟"

"اٽمسٽرڊام،" مون چيو.

"اتان پوءِ؟" هن پڇيو.

"پئرس." مون ورائيو.

”۽ ان کان پوءِ؟“

”اٿنس.“

”اتان موٽي هتي ايندؤ؟“

”نه نه.“ مون چيو، ”واپس پنهنجي ملڪ وينداسين. پاڪستان.“

هن تهڪ ڏيئي چيو، ”تہ پوءِ پاسپورٽ جي ضرورت ناهي. تون وڃي سگهين ٿو.“

مون وٺي ڊڪ پري. ڏسان ته سامهون قمر پاسپورٽ هٿ ۾ کنيو، مينهن وڇ ڪندي پيئي اچي. مون پري کان ئي رڙ ڪري چيس ته، ”پاسپورٽ کان سواءِ ٿي ڪم ٿي ويو. موت ته جهاز نه چٽي وڃي.“
ٻئي جٿا ڊڪندا ۽ سهڪندا اچي جهاز ۾ چڙهيائين. جهاز به جٿن اسان جو منتظر هو، اسان پير رکيو، ته جهاز جي ڏاڪڻ نڪتي، جهاز چُرڻ شروع ڪيو.

جهاز وارن چيو، ”اوهان ڪريو ڇا تا؟ آهيو ڪٿي؟ اسان جو جهاز اوهان جي ڪري لٽ ٿيو آهي.“

اسان ڏاڍا شرمندا ٿياسين، ۽ هنن کان معافي ورتي سين.

جهاز هلڻ وقت ياد آيو، ته برطانيه جي بارڊر ڇڏڻ وقت، اسانکي انهن سڀني رسيدن تي ڪسٽم وارن کان ٺپو هٿائڻو هو، جيڪي شاپنگ وقت مليون هيون. ان ٺپي لڳڻ ڪري اسان کي انگريز سرڪار کي ڏنل ٽئڪس واپس ملي ها. (انگلنڊ ۾ ڌارين تي ٽئڪس معاف آهي. ڊڪاندار ٽئڪس وٺي رسيد ڏين، جيڪا ملڪ ڇڏڻ وقت ڪسٽم جي ٺپي لڳڻ سان واپس ملي.)

قمر کي ڏاڍو ڏک ٿيو، مونکي به افسوس ته ٿيو. پر قمر کي چيم، ”فڪر نه ڪر. اهي رسيدون سنڀالي رکنداسين. ٻئي دفعي هتي آياسين ته انگريز سرڪار بي ايمان نه آهي، ضرور اهي پئسا موٽائي ڏيندي.“

۽ پوءِ اهو هزارن جي نقصان جو غم وساري، جهاز کي ڏسڻ شروع ڪيوسين.

جهاز ته نه هيو، ڄڻ ترندڙ محل هيو. آرام ده لائونج، آرام ده سينگاريل ڪيفي، هر سهوليت واريون ڪئبنون. لائونج ۾ رنگين ٽي-وي. ٽوئرسٽ

ڪمپنيءَ اسان کي فرسٽ ڪلاس جي ٽڪيٽ ڏياري هئي. عيش ٿي ويو. جهاز ۾ بئنڪ به هئي؛ جتان هالنڊ جو سڪو ’گلدن‘ ورتوسين، ۽ پوءِ مٿين ماڙ تي ڪيفي ۾ وياسين. ڏٺوسين ته ٽوئرسٽ، بيئر جا گجيءَ سان پريل گلاس کڻي، اڃا به مٿي ڇت تي چڙهندا وڃن. اسان به ڇت تي چڙهي وياسين. مٿي نيري آسمان ۾ اڃا ڪڪر، هيٺ نيري ماڻي سمنڊ جي سطح تي ترندڙ جهاز. جهاز جي ڇت تي گورا ۽ گوريون، قميصون لاهي، اُس جهٽڻ لاءِ لپتيا پيا هئا. اسان گهڙي پل لپتي پياسي، پر بنا قميصن لاهڻ جي. جهاز ’هڪ آف هالنڊ‘ (Hook of Holland) تي لنگر هنيو ته اسان سامان کڻڻ شروع ڪيو. قمر جي شاپنگ ائڊوينچر سبب سامان کڻڻ کان ڳرو هيو. ٻه ٽي ڦيرا ته واهه جا ٿين ها. پر مسافر، جن کي هلڪو سامان هيو، انهن اسان جي هڪ هڪ بئگ کڻي. اسان تڪلف طور گهڻو ئي منع ڪين، ”اوهان تڪليف نه ڪريو.“ ”اسان پاڻهي ڪٽنداسين.“ پر هنن هڪ به نه ٻڌي. چيائون، ”اسان هونءِ ئي خالي ٿا وڃون. جي اوهانجي مدد ڪئي سين ته لهي وينداسن ڇا؟“ منهنجا طاق لڳي ويا. هي گورا، اسان ڪارن جي مدد ايڏيءَ فراخديءَ ۽ خلوص سان ڪن؟ اتي مونکي پنهنجي وطن جا افعال ياد آيا، جتي هلال پاڪستان ۾ سعديءَ جو ڪالم ’نڳيءَ جا ٺاهه‘ اڃا تائين پيو هلي. قمر کي چيم، ”پنهنجو ملڪ هجي ها ته هي بئگون ئي گم هجن ها.“ هڪ آف هالنڊ تي گسٽر وارو ڏاڍو ڪلمڪ هو. منت ۾ واندو ڪيائين. ۽ پوءِ اسٽيشن تي يينل گاڏيءَ ۾ چڙهي پياسين، جيڪا ائمسٽرڊام وڃي هئي.

گاڏو سڄو خالي هو. ٿوريءَ دير کان پوءِ هڪ نوجوان ڊچ چوڪري گاڏيءَ ۾ چڙهي. مرڪي ڪيڪاريائين ۽ پنهنجي واقفيت ڪرايائين. سڄو وقت وٽندڙ ڳالهين سان وندرائيندي رهي. انگريز ۽ ڊچ جو فرق، سرحد ٽپندي ئي معلوم ٿيو. انگريز Reserve آهن. ريل ۾ به انگريز وينل هوندا ته ٻئي يا اخبار ۾ منهن وجهي وهندا، يا دريءَ مان ٻاهر پيا نهاريندا. هڪ ٻئي ڏي ڏسندا به ڪونه. ايسٽائين هڪ ٻئي سان نه ڳالهائيندا، جيستائين رسمي طور تعارف نه ٿين. ان جي برعڪس ڊچ وڌيڪ ملنسار ۽ قريائتا آهن.

اٽسٽرڊام (هالنب)

ريل جي دريءَ مان هالنب جا حسين نظارا ڏسندا رهيا سين. ساوڪ ته سموري يورپ ۾ آهي. گل به سڄي يورپ ۾، پر هالنب خاص گلن جو ملڪ آهي. گل لاله (Tulip) هتي عام جامر آهي. حد نظر تائين گل لاله جا باغ آهن. نيٺ نهار تائين شعلن جي رنگ جا گل. چڱي چڱي تي پن چڪيون. ننڍا ننڍا ڳوٺ ۽ شهر، جيڪي ريلوي لائين سان هئا، انهن جي بالڪنين مان به گل لڙڪي رهيا هئا. فلٽ ۾ گلن پوکڻ جي جاءِ نه ملي ته، ڊچ پنهنجو شوق بالڪنين ۾ ڪونڊيون رکي پورو ڪن.

ريل گاڏي هڪ اسٽيشن تي بيٺي. مون اسٽيشن جو نالو پڙهي چرڪ ڀريو، ۽ اشارو ڪري قمر کي چيو، ”هيءُ پڙهه.“
”ڊين هيگ! (Den Haigue)“ قمر حيرت مان چيو.

”ڊين هيگ.“ مون سوچيو. لُڪيءَ ۽ ڪيس جو شهر، جن جي ڪري ئي هالنب آياسين. مون پڇيائو، ۽ قمر کي چيم، ”جي هالنب جي جاگرافيءَ جي پهرين خبر هجي ها ته، ٽڪيٽ هيگ جي ڪرايون ها. هاڻي اٽسٽرڊام کان موٽي هتي اچڻو پوندو.“

قمر چيو، ”تنهنجي جاگرافي منڍ کان وٺي ڪمزور آهي.“ مون ڊچ چوڪريءَ کان پڇيو، ”هتي گاڏي گهڻو وقت بيهندي؟“ هن واچ ڏسي چيو، ”تي منت.“

۽ مون هٿ مهڻيندي سوچيو، ”فون ڪرڻ جو ٽائيم به نه ملندو.“
سج لٿي ڌاري گاڏي اٽسٽرڊام انٽر نڪشنل اسٽيشن تي پهتي. ڳرو ۽ غير ضروري سامان، اسٽيشن جي لاکر ۾ بند ڪري، بغل ٽيلهن ۾ ضروري سامان کڻي ٻاهر آياسين.

اسٽيشن کان ٻاهر ئي 'A A A' جو ڪائونٽر هيو. اهو معلومات ۽ ڏس پنڌ پڇڻ جو ڪائونٽر هالنب ۾ هر اهم جاءِ تي هوندو آهي. پهرين سوچيم ته

اتان پاڻ واريءَ هوٽل جو ڏس پڇان. اتي رش ڏسي سوچيم ته سڌو ٽئڪسي ڪري، هوٽل تي هلجي. ٽئڪسيءَ واريءَ قطار ۾ ٿي بيٺاسين. هيڏانهن ماڻهن جي قطار هئي ته، هوڏانهن ٽئڪسين جي قطار. جڏهن اسانجو وارو آيو، ۽ اسان ٽئڪسيءَ واري کي هوٽل جي انٽريس ڏيکاري، ته هن ٽڪڙ ۾ چيو، ”اها هوٽل ويجهي آهي، اوهان پنڌ وڃي سگهو ٿا.“ ۽ پوءِ قطار ۾ بيٺل اسان کان پوين کي کڻي روانو ٿيو.

اسان اتي بيٺل پوليس واري کي شڪايت ڪئي ته پوليس ڦاري چيو، ”واقعي ٽيڪسيءَ وارو حق تي هيو. اوهان جي هوٽل ته تمام ويجهي آهي.“ ۽ هن هوٽل تي پهچڻ لاءِ ڏس ڏنو.

اسان پنڌ اڳتي وڌياسين. منهن اونڊاهي- اجتبي شهر- اوپريون گهٽيون. هڪ هنڌ درين ۾ ويٺل حسيناڻون ائين نظر آيون، جن فريم ۾ پيل تصوير هجي. اهي حسيناڻون روبنس جي تصويرن وانگر صحتمند، سڊول، ۽ حسين هيون. جن ڪنهن آرٽسٽ لاءِ ماڊل طور وٺيون هجن. ڪجهه ڏينهن پوءِ، هيگ ۾ جڏهن مون ڪيس سان انهن جو ذڪر ڪيو ته هن چيو، ”يورپ ۾، ريلوي اسٽيشن جي ڀرسان اهي ’گاڙهيءَ بتيءَ‘ واريون ايراضيون هونديون آهن.“

اسان پنڌ ڪندا اچي هوٽل ’يورپڪا‘ پهتاسين. هوٽل واري وڇر وئي ڪمرو ڏيکاريو. ٽڪڙ ۾ سامان رکي، مان هيٺ لٿس ته، لڪيءَ ۽ ڪيسن کي فون ڪري، کين پنهنجي هالڊ پھچڻ جو اطلاع ڏيان، ۽ سائن اڳتي جو پروگرام ٺاهيان.

ڪاؤنٽر تي ڪوبه نه هو. ڪال بيل جو سئج رکيل هيو، جنهن جي مٿان ڪاغذ جي چٽڪي لڳل هئي Do not distrub at night (رات جو تنگ نه ڪريو). دل ۾ سوچيم، هڪ دفعو ته ضرور تنگ ڪندومانءِ، جيستائين لڪيءَ ۽ ڪيس جو ڏس پتو ملي.

۽ دل ٻڌي ڪال بيل وڃايم. ڪاؤنٽر وارو اڪيون مهيندو آيو، ۽ ڏاڍو ڪاوڙيل هو. بهرحال ڪيس جو نمبر ملائي ڏنائين. ٻئي پاسي لڪيءَ جو خوشيءَ سان ڀريل آواز هو. چيائين، ”ڪلاڪ کان پوءِ وري فون ڪر، جيئن مان ۽ ڪيس صلاح ڪري، اوهانجو پروگرام ٺاهيون.“

مون کي هٽل واري جون اکيون سجهيون ٿي، انڪري کانئس ويجهي ۾ ويجهي پبلڪ ٽيليفون جو ڏس پيڃيم. هن سامهون واري چوڪ ڏي اشارو ڪري چيو، ”اتي، ٽرام جي اسٽنڊ وٽ پبلڪ ٽيليفون آهي.“

مٿي اچي، هٿ منهن ڌوئي، ٿورو ٿڪ پيڇي، قمر ۽ مان ماني کائڻ لاءِ هيٺ لٿاسين. سامهون هڪ مصريءَ جي ڪيفي هئي، جنهنجي شوڪيس ۾ ڪبابن ۽ سنئين جهڙيون شيون بيون هيون. ٿڪا کاڌا کائيندي ڏينهن ٿيا هيا، چهر ڏسي وات پاڻي پاڻي ٿيڻ لڳو. مصريءَ سان ڪچهري به ٿي ته، مصالحيدار کاڌا به کائاسين، ڏاڍو مزدو آيو. آخر ۾ سنئين جهڙو مٺو به کائوسين.

ڪيفي کان نڪري چونڪ واريءَ پبلڪ ٽيليفون تي آياسين. هيگ وارو ڪيس جو نمبر گهمائيم. ٻئي پاسي ڪيس ڳالهائيو، ”سپاڻي يڪدم هتي هليا اچو. پوءِ مان توهان سان ائمسٽرڊام ايندس. ۽ توهان کي گهمائيندس.“

مون گهڻو ئي چيس، ”هٽل تن ڏينهن لاءِ بڪ ٿيل آهي. پئسا اڳوات لنڊن ۾ ڏنا اٿائون.“

ڪاوڙ مان چيائين، ”ڪڏ ۾ پون هٽل ۽ پئسا. بس توهان سپاڻي هتي ضرور پهچو.“

قربائتو حڪم هيو، ڪنڌ ڪڍائڻ مشڪل ته ڇا ناممڪن هيو، انڪري هائوڪار ڪيم.

پوءِ واه جو ڪنارو ڏيندا هٽل موٽياسين. ائمسٽرڊام ’واهن جو شهر‘ آهي. ان ۾ سوين واه ۽ هزارين پليون آهن. هر ڀل تي رات جو بلب ٻرندا آهن. انهن بلبن جو عڪس، پاڻيءَ ۾ جهرم ڪندي، ڏاڍو سهڻو لڳندو آهي. هيءُ شهر ائمسٽل نديءَ جي چوڙ وٽ ٺهيل آهي. رات جو ڪهڙي به رستي تي پنڌ ڪيو، واه جي پلين تي ٻرندڙ بتين جو پاڻيءَ ۾ پوندڙ عڪس ٿڪ ٿي لاهي ڇڏيندو.

يورپ ۾ هيءُ چوڻي عام آهي ته: ’الله سائينءَ هالنڊ جو ملڪ ننڍو ٺايو، پر ڊچن ان کي وڏو ڪري ڇڏيو.‘ اها چوڻي چوڻي ناهي، پر حقيقت آهي. ڊچ ڏاڍي محنتي قوم آهي، هالنڊ کي وڌائڻ جي ڪابه گنجائش نه

هئي، پر ڊچ سمنڊ کي پري ڪندا ويا، ۽ ائين پنهنجي ملڪ کي وسيع ۽ ڪشادو ڪيائون.

ايمسٽرل نديءَ جي چوڙ وٽ، سوين واهن ۽ هزارين پلين وارو خوبصورت شهر ايمسٽرڊام، ڏينهن جو به ايتروئي حسين ٿي لڳو، جيترو رات جو. پنڌ ڪندا ٽرام جي اسٽاپ تي آياسين. دڪانن، رستن ۽ جاين تي لڳل سڀ بورڊ ڊچ ٻوليءَ ۾ آهن. پر نوي سيڪڙو ڊچ انگريزي ڳالهائين. يورپ ۾ هالنڊ ئي هڪڙو ملڪ آهي، جتي ٻوليءَ جو مسئلو ئي درپيش نه ٿو اچي. ڪا ڪيفي 'ريمبرانت' جي نالي آهي، ته ڪا 'وان گوگ' جي نالي (ٻئي دنيا جا مشهور مصور هئا ۽ ڊچ هئا). ڊچن کي پنهنجي فنڪارن جو ڪيڏو قدر آهي. هالنڊ جي ڪرنسي نوٽن تي به هنن شاعرن، فنڪارن، ۽ مشهور قانوندانن جون تصويرون ڏنيون ويون آهن. هالنڊ جي نوٽن تي ايريل نشان پڻ آهن، جيئن نابين، انهن کي ڇهي، نوٽن جي قيمت معلوم ڪري سگهن.

صبح جو اٿس سان قمر ضد ڪيو هو ته، ايمسٽرڊام جي ڪنهن ٿور ڪمپنيءَ سان رابطي ۾ اچي، شهر گهمون، پر مون وٽ ڪيسي ۾ ايمسٽرڊام شهر جو نقشو ۽ پمفليت هئا، جيڪي لنڊن واريءَ ٿور ڪمپنيءَ، ٿور بڪ ڪرڻ وقت ڏنا هئا. ان کان سواءِ ٻن ڏينهن لاءِ ٽرام جي ٽڪيٽ پڻ هئي. ان ڪري قمر کي چيم ته، يورپ ۾ رلي رلي، هاڻي ان لائق ٿي ويو آهيان جو توکي ايمسٽرڊام گهمائي سگهان. ايمسٽرڊام پرين جي ڪهاڻين جو شهر آهي. رات جو شهر جي واهن جي پلين تي لڳل هزارن بتين جي جهرمر، ۽ انهن جا پاڻيءَ ۾ پونڊر اولڙا، هن شهر کي خوابن جو شهر بنائي ٿا ڇڏين، ته ڏينهن جو گل لاله (Tulips) جا دهڪندڙ تانڊن جهڙا رنگ، هر موڙ، هر چونڪ کي ٻه ٻه ٻه ڪايو ڇڏين.

هيءُ شهر، هڪ جهاز جي حادثي کان شروع ٿيو، جنهن مان بچيل ٻن مهاڻن هتي گهر ٺاهيو ۽ پوءِ پنهنجي ڪتبن کي سڏي، هتي ننڍو ڳوٺ ٻڌائون.

جيئن ته هيءُ شهر ايمسٽرل نديءَ جي چوڙ وٽ ٻڌل هو، ۽ ندي وقت بوقت پنهنجو وهڪرو مٽائيندي رهندي هئي، انڪري هتان جي رهاڪن کي

بوڏ کان بچڻ لاءِ هڪ بند (Dam) ٺاهڻو پيو. ۽ ائين ائمسٽل ۽ ڊئم ملي، ائمسٽرڊام ٿي پيا.

ٿرام ۾ چڙهي اچي رجسڪ ميوزيم وٽ لٿاسين. رجسڪ ميوزيم معنيٰ عوام جو ميوزيم. هن ميوزيم جو پايو، بادشاهه لوئي بونا پارت جي زماني ۾، 1805ع ۾ پيو. هن ملڪ ۾ نه فقط هالنڊ جا، پر سڄيءَ دنيا جي مشهور فنڪارن جا شاهڪار محفوظ آهن. عمارت پراڻي طرز جي آهي. هالنڊ، توڙي يورپ جي ٻين ملڪن ۾ اسان ڏٺو ته هنڌ هنڌ تي، ساوڪ زوريءَ ڦٽي ٿي پوي. جاءِ جي ڇت هجي، يا فرش جي سرن جي وچ ۾ وڻي، اتان ساوڪ ڦٽي نڪرندي. اهو برسات جو ڪرشمو آهي. جيڪا هن ملڪن ۾ ٻارهوئي پوي. نه مٽيءَ جا طوفان، نه دز نه ڌوڙ. اسان وٽ ڏينهن ۾ ٽي ٽي دفعا بهاري ۽ چنڊ ڦوڪ جي ضرورت پوي، پر هتي هفتن کان پوءِ اها ضرورت پيش اچي.

رجسڪ ميوزيم ڏي ويندي، گهڙيل پٿرن جي فرش جي وٿين مان به چپڙ ڦٽي آئي هئي.

ميوزيم ۾ پهرين تصوير، جنهن منهنجو ڌيان ڇڪايو، اها هئي فرانسسجيدر جي Still Life. عام طرح، مصور، بي جان شين جي تصويرن کي اهو عنوان ڏيندا آهن: ڪوڙا، ڪتاب، عينڪ، گل. اهي سڀ بي جان شيون (Still Life) آهن. هن تصوير جو موضوع به بي جان شيون هيون، پر چرڪائيندڙ. مٿل پڪي، مرده سهڙ. اهي هئا مصور جي Still Life. اهي سڀ موت کان اڳ Life هئا، ته هاڻي Still. نڪولس ميس جي هڪ دلچسپ تصوير آهي، Woman Saying Grace. ڪرستانن ۾ رواج آهي ته، ماني آڏو رکي، پهرين خدا جو شڪرانو ادا ڪندا آهن ته ’تو رزق ڏنو‘ ۽ پوءِ ماني کائڻ شروع ڪندا آهن. هن تصوير ۾، هڪ عورت، ماني آڏو رکي، اکيون بند ڪري، دعا گهري رهي آهي، ته پٺيان هڪ ٻلي، ٽپو ڏيئي، مانيءَ تي جهٽ هڻڻ لاءِ تيار بيٺي آهي. منهنجي خيال ۾، ان معاملي ۾ مسلمانن جي پاليسي صحيح آهي، جو هو ماني کائڻ کان پوءِ دعا گهري خدا جو شڪرانو بجا آڻيندا آهن. چوندا آهن ته:

There is always a slip between cup and lip.

اها تصوير نه رڳو موضوع جي لحاظ کان انوکي آهي، پر ان ۾ ڪمال فنڪاريءَ سان عورت جي منهن تي سڪون ۽ اطمينان، ٻليءَ جي اکين ۾ لالچ، ۽ سندس ٽپي ڏيڻ ۽ جھٽ هڻڻ لاءِ تيار هجڻ جو پوز، ٽيبل تي قسمن قسمن کاڌا رنگن، پاڇن ۽ خاڪن جو ڪمال آهن.

بارٿوليمينس (1613-70ع) جي هڪ تصوير حقيقت پسند فن (Realistic Art) جو ڪمال آهي. انهيءَ دور ۾ انسان، پکي، جانور، وڻ، جبل، ۽ ٻيون هر قسم جون شيون، ائين ئي چٽڻ، جيئن نظر اچن ٿيون، اهو ڪئميرا جي ايجاد کان اڳ جو عظيم ڪارنامو آهي. پر بارٿوليمينس اهڙين شين جي چونڊ ڪئي، جيڪي رنگن جو عجيب غريب ميلاپ آهن. لوهه ۽ پتل، ڊرم، چمڙو ۽ زري. لوهه ۽ پتل جو رنگ، ان رنگ جو چمڪو (Lusture) ۽ ان جا پاڇاڻوان (Shade) رنگن جي قيد ۾ آڻڻ، عظيم ڪارنامو آهي.

هن ميوزيم جي هڪ ٻي دلچسپ تصوير آهي، ميلڪوار جي Birds in Spark جنهن ۾ هن هڪ ڊنل ڪڪڙ، ۽ ٻجندڙ چوڙا ڏيکاري آهن. ميلڪوار جو زمانو 1655-36ع جو آهي. ان کان گهڻو پوءِ چارلس ڊارون ورهين جي اونهي اڀياس کان پوءِ (Expressions of Animals and Birds) جانورن ۽ پکين جي احساسن جي اظهار تي ڪتاب لکيو. پر ميلڪوار، گهٽ ۾ گهٽ ڪڪڙ، ۽ چوڙي جي ڊپ واريءَ ڪيفيت جو گهرو اڀياس ڪيو ٿو ڀانئجي. ڊپ ۾ ٻجڻ وقت انهن جا ڪنڀ، انهن جون اکيون، ۽ انهن جو مجموعي پوز، ٻجڻ لاءِ تيار هجڻ، اهو ڪجهه سيڪنڊن جو مشاهدو آهي، جنهن جي ڇاپ ڪي مستقل حيثيت ڏيئي، هن عظيم مصور رنگن ۽ پاڇن جي پيچري ۾ قيد ڪري ڇڏيو آهي.

رجسڪ ميوزيم ۾، گهڻي تعداد ۾، ڊچ مصور ريمبرانت جا شاهڪار آهن. ريمبرانت حقيقت پسنديءَ (Realism) جي دور جو جڳ مشهور فنڪار آهي. سندس تصويرن تي يورپ ۽ آمريڪا جو هر ميوزيم فخر محسوس ڪندو آهي. ائمسٽرڊام جو شهر ريمبرانت جو شهر آهي. ان شهر ۾ ئي هن جڳ مشهور شاهڪار تخليق ڪيا. سندس فن جي خاص ڳالهه آهي ڳوڙهي ناسي رنگ جي پس منظر ۾ سونهري رنگن جي روشنين جو تضاد. ان تضاد مان ئي هو زندگي تخليق ٿو ڪري، هو 1606ع ۾ ليدن ۾ ڄائو. ننڍي

هوندي کان ٿي مصور ٿيڻ جو شوق هوس. 15 سالن جي عمر ۾ هو ائمسٽرڊام آيو، ۽ هڪ پورٽريٽ ٺاهيندڙ جي حيثيت ۾ مشهور ٿيو. شهري زندگيءَ جو ملمعو ڏسي هن پنهنجي ڪمائيءَ کان وڌيڪ خرچ ڪرڻ شروع ڪيو. 1634ع ۾ هڪ خوشحال چوڪريءَ ساسيڪا سان پرڻيو. 1642ع ۾ ساسيڪا گذاري ويئي، ۽ ريمبرانت پنهنجي ابهم پٽ ٿيڻ سان اڪيلو رهجي ويو.

آهستي آهستي هن جي شهرت گهٽجي ويئي، ۽ ڏکيا ڏينهن ڏسڻا پيس. ايستائين جو آخر ۾ سندس ڏيوالو نڪري ويو.

1661ع ۾، ائمسٽرڊام جي تائون هال ۾ ريمبرانت جي چٽيل تصوير لڳائي ويئي، جيڪا هڪ سال کان پوءِ ڪيس واپس ڪري، ان جي جاءِ تي هڪ، ٻئي درجي جي غير اهم فنڪار جي، غير معياري تصوير لڳائي ويئي. ان ڳالهه ريمبرانت کي وڏو صدمو پهچايو. جيئن جيئن سندس شهرت گهٽجي ويئي، تيئن تيئن سندس اقتصادي حالت ابتر ٿيندي ويئي. جيئن سندس اقتصادي حالت ابتر ٿيندي ويئي، تيئن هو دنيا کان الڳ ٿلڳ رهڻ لڳو. سنه 1658ع ۾ سندس ملڪيت ۽ گهر نيلاڻ ڪيا ويا. (اهو گهر، جيڪو هالنڊ لاءِ اڄ قومي يادگار آهي).

سن 1664ع ۾، پنهنجي پٽ جي مرڻ کان هڪ سال پوءِ، هن هميشه لاءِ اڪيون ٻوڙيون.

اهو آهي ريمبرانت جي حياتيءَ جو مختصر احوال. اهو فنڪار، جنهن جي هڪ هڪ تصوير ملين ڊالرن جي قيمت رکي ٿي، ۽ ان تي يورپ ۽ آمريڪا جا جڳ مشهور ميوزيم فخر ڪن ٿا ان جي حياتيءَ ۾ ئي ان جو گهر نيلاڻ ٿيو، جيڪو اڄڪلهه هالنڊ ۾ ويندڙ هر ٽوئرسٽ لاءِ ڏسڻ ضروري آهي، ۽ ٻچن لاءِ قومي يادگار آهي.

اسان جا فنڪار چون ٿا ته اسان وٽ فن جو قدر ناهي، پر يورپ جي فنڪارن جيڪي اڏيتون ڏٺيون ۽ فن جي شمع کي ٻرندو رکيو، ڇا انهن اڏيتن جي هڪ حصي کي به اسان جي فنڪارن برداشت ڪيو آهي؟ رجسڪ ميوزيم ۾ ريمبرانت جي هڪ چرڪائيندڙ تصوير آهي ”مور“ (Peacocks). مور جهڙو سهڻو پکي، اهو به ريمبرانت جي هٿ سان چٽيل.

سندس سونهن جي هڪ هڪ ذري جي حقيقي جهرمر، سيڪجهه موجود، پر زندگي ناپيد. اهي مور مثل، سندن ڳچيون لڙڪيل، سندن خوبصورت جسم مان رت جا ٿيپا ڳڙندڙ. ساهه ئي سڪي ويو. ڄڻ ڪو ڌڪو آيو هجي. ايڏي سونهن ۽ ايڏي بيوسي. ايڏو ظلم- ايڏو ڦهر- ايڏو ڪيس.

ريمبرانت جي ٻي مشهور تصوير هئي Night Watch. ان تصوير آڏو ڪهڙو لڳل هو. جيئن ماڻهو ويجهو وڃڻ ڪن سواءِ، پري کان ئي ان نصير کي ڏسن. ريمبرانت اها تصوير سنه 1642ع ۾ ٺاهي. هن ان کي ائمسٽرڊام جي سول گارڊ جي فرمائش تي چٽيو. 11 فوٽ 11 انچ x 14 فوٽ 14 1/2 انچ جي سائيز جي هن تصوير ۾، ان وقت جي سڀني سول گارڊس جا مهاندا آهن. هن تصوير ۾ ماڻهن جي بيهڪ، ۽ سندن هٿن ۾ هٿيارن جو مختلف طرفن ۾ ويڃڻ سان هڪ قسم جي توازن جو احساس ٿو ٿئي. اهو توازن ئي هن تصوير جي جان آهي.

ريمبرانت جي ٻي حسين تصوير آهي Portrait of Van Maria هن تصوير ۾ حقيقت پسند چٽساليءَ جي چوٽ ان عورت جي چولي جي فرل (Frill) جي چٽساليءَ ۾ آهي. ان Frill جي هڪ هڪ باريڪ تفصيل کي (Minute Detail) ڪمال مهارت سان چٽيو ويو آهي. پر انهن سڀني شين کي فنڪار ڪيئن چٽيو آهي، اهو تصوير کي ويجهو وڃي ڏسڻ سان معلوم ٿو ٿئي. اهو به معلوم ٿو ٿئي ته ڪهڙا شيڊ استعمال ڪيا ويا آهن، ۽ برش جو اسٽروڪ ڪيئن ڏٺو ويو آهي، ۽ ان مان ڪهڙو تاثر پيدا ٿيو آهي. انهن تصويرن مان ڪن جا فوٽو گراف منهنجا آڳ ۾ به ڏنل هئا، پر تصوير ۽ انهن جي نقل ۾ وڏو فرق آهي.

ريمبرانت جي هڪ ٻي تصوير - 'يرمياھ يروشلم جي تباهيءَ وقت' به ڪمال جي تصوير آهي. ان ۾ هڪ ڪراڙو ماڻهو، انتهائي افسوس جي ڪيفيت ۾، ڪنڌ هيٺ ڪري، مٿي کي هٿ ڏيو، نرڙ ۾ گهنج وجهيو ويٺو آهي.

رجسڪ ميوزيم مان نڪتاسين ته سامهون اطالوي آئيس ڪريم وارو هو. اطالوين جي آئيس ڪريم سڄي يورپ ۾ مشهور آهي. مون ۽ قمر هڪ هڪ ٻيڙي ۾ آئيس ڪريم جو کاڌو، ۽ ڪائس 'وان گوگ' ميوزيم جو ڏس پڇيو.

وان گوگ ميوزيم سڌ پنڌ تي هئو. ڊچن هيءُ ميوزيم، پنهنجي عظيم فنڪار 'وان گوگ' جي ياد ۾ ٺهرايو آهي. هن گهڻ ماڻ عمارت ۾ وان گوگ جون، ۽ ان جي متعلق تصويرون آهن. وان گوگ آرٽ ڊيلرن ۽ فوجي آفيسرن جي خاندان ۾ پيدا ٿيو. هن پهريائين آرٽ ڊيلر جو ڪم ڪيو، پوءِ ان مان بيزار ٿي، عيسائي مشنري (Missionary) ٿيو، ۽ ڪوئلي جي ڪاٺين جي مزدورن ۾ عيسائيت جي تبليغ ڪرڻ شروع ڪيائين. مزدورن جي گهٽ اجرت، ۽ گهڻي ڪم سبب ابتر حالت هئي. هنن جي صحت خراب هئي، هو اڌ بڪيا، اڌ اگهاڙا هئا. وان گوگ پنهنجي نالي ماتر الاتونس کي به هنن تي خرچ ڪيو ۽ اهڙيءَ ريت پنهنجي صحت جو به خانو خراب ڪري ڇڏيو. ايتري قدر جو سخت سياري ۾ پنهنجو ڪمبل هڪ مزدور مائيءَ جي بيمار ٻارن کي ڏيئي ڇڏيائين. سندس پوشاڪ ليڙون ليڙون ٿي ويئي، ۽ مشنريءَ وارا جڏهن سندس ڪم ڏسڻ آيا، ته سندس پوشاڪ ۽ ڍنگ کي مشنريءَ لاءِ شرم جو باعث سڏيندي کيس ڪم کان جواب ڏيئي ڇڏيائون.

به ٿي دفعا هن والهانه عشق به ڪيو، پر چوڪريون سندس غربت، پوشاڪ ۽ شڪل شبيهه سبب ڪانئس نه فقط ڪنارو ڪرڻ لڳيون، پر سندس بي عزتي به ڪيائون.

نيٺ هن مصوريءَ سان شوق رکيو. پئسي موجود نه هجڻ جي حالت ۾، ريل جو پاڙو ڏيئي نه سگهيو، ۽ هن پنهنجي وقت جي مشهور مصورن سان اسي (80) ڪلوميٽر بڪ تي پنڌ ڪري، بوٽ جا ترا گسائي، پير ڦٽي، وڃي ملاقات ڪئي. سندس غربت جي دؤر ۾، سڄيءَ دنيا ۾ رڳو سندس پيءُ ٿيئو (Theo) هو، جيڪو سندس مالي مدد ڪندو رهيو ۽ کيس همٿائيندو رهيو.

هينگ ۾ مشهور مصورن ۽ آرٽ ڊيلرن مٿس سخت تنقيد ڪئي. پرين محفلن ۾ سندس فن تي ٽوڪون ڪيون ويون. جتي ڪجهه وقت هن سان پال گاگي به شامل ٿيو ۽ ٻئي گڏ رهڻ لڳا. اتي ئي هڪ طوائف سان پيار ٿي ويس جيڪا پيار مان کيس Fou Rou (بيوقوف ڳاڙهن وارن وارو) سڏڻ لڳي ۽ هو کيس (Pigeon) ڪبوتر سڏڻ لڳو. هن کيس چيو ته: جيڪڏهن مون وٽ اچڻ لاءِ تو وٽ پنج فرانڪ ناهن ته تون پنهنجو ڪن مون کي ڪپي

ڏي. مون کي تنهنجا ڪن ڏاڍا وڻن ٿا. انتهائي غربت جي حالت ۾ وانگ گوگ پنهنجو ڪن ڪپي ان طوائف وٽ کڻي ويو.

ان کانپوءِ هن کي چريائيءَ جا ڊڙا پوڻ لڳا. شهر جي ماڻهن درخواست ڪئي ته هو خطرناڪ ڀاڳل آهي ۽ هن کي بند ڪيو وڃي.

هن کي سينٽ ريمي جي اسپتال ۾ داخل ڪيو ويو، جتي ڪجهه ڏينهن رهڻ بعد صحتمند ٿي، هو پنهنجي ڀاءُ 'ٿيو' وٽ پئرس موٽي آيو ۽ وري مصوري شروع ڪيائين. پئرس مان هو اورس (Auvers) ويو، جتي ڪجهه وقت مصوري ڪرڻ بعد روالور سان آپگهات ڪيائين. ٿيو، سندس ڀاءُ جيڪو سندس دردناڪ حياتيءَ ۾ اڪيلو همدرد هو، اهو به ڇهن مهينن بعد گذاري ويو.

هيگ ۾ ئي - هڪ رات، هڪ نائيٽ ڪيفي ۾ ڪرستين نالي هڪ (Street Girl) سان ملاقات ٿيس، جنهنجو پيشو خراب هو، پر دل اجري هئي. هن غربت جي حالت ۾، بنا پئسي وٺڻ جي سندس ماڊل ٿيڻ قبوليو. ساڻس گڏ رهي، سندس، ۽ سندس گهر جي سار سنڀال لڌائين، ۽ جڏهن ڪرستين جي ويم لاءِ وان گوگ کي پئسا ڪپندا هئا ته سندس دوستن، مائٽن، آرٽ ڊيلرن، اوڌر ڏيڻ کان انڪار ڪيو.

وان گوگ - جيڪو پنهنجي حياتيءَ ۾، فقط هڪ تصوير ٿي وڪڻي سگهيو، ان جي تصوير اڄ دنيا جو ڪوبه ميوزيم لکين (Millions) ڊالرن ۾ خريد ڪندو. ۽ سندس چٽيل تصوير جي موجودگي، دنيا جي هر ميوزيم لاءِ فخر جو باعث آهي. وان گوگ، جنهن تي چريائيءَ جا دورا پيا، ان جي فن، اڳتي هلي دنيا کي چريو ڪري ڇڏيو. سندس مصوري فن جي تاريخ ۾ اهم جڳهه والاري ٿي. توڙي جو سندس فنڪارانه تخليق جو عرصو تمام ٿورو آهي. هن 1880ع ۾ مصوري شروع ڪئي، ۽ 1890ع تائين 800 تصويرون، ۽ 700 ڊرائنگ مڪمل ڪري ورتائين.⁽¹⁾ هيگ کان پوءِ مختلف شهرن ۾ رلندو آخر پئرس ۾ رهيو، ۽ اتي جي فنڪارن جي بوهيمن زندگيءَ ۾ شامل ٿي ويو. هن مشهور مصورن سرت (Saurt) ۽ پال گاگي (Paul gaugin)، ۽ مشهور ليکڪ ايملي زولا سان دوستي رکي ۽ ساڻن گڏ فن ۽ ادب ۾ جدت پيدا 1. وان گوگ جي حياتيءَ تي ارونگ اسٽون ناول Hust for life لکيو آهي.

ڪرڻ لاءِ بڪ ڏک تي جدوجهد ڪندو رهيو. پئرس کان پوءِ هو آرليس (Arles) نالي ننڍي ڳوٺ ۾ رهي، تصويرون ڇڏيندو رهيو.

هن جي فن ۾ ڪي رجحان اهم ۽ نادر آهن. هن رنگن کي ملائڻ، ۽ شيد ڏيڻ بدران الڳ الڳ رنگن جا هڪ ڪرا وڏا چٽا استعمال ڪيا آهن. ان کان سواءِ فطري رنگن جي سٽاءَ (Colour Scheme) بدران، هن پنهنجي سٽا استعمال ڪئي آهي، جيڪا انوکي آهي. پيلو رنگ جيڪو ان وقت تائين سرءُ جو رنگ سڏبو هئو ۽ مصور ان جي استعمال کان پاسو ڪندا هئا، وان گوگ ان رنگ جي جادوءَ کي جاڳايو. هن جا 'سورج مڪي' (Sun Flowers) سونهري پيلي رنگ جي سونهن جو شاهڪار آهن. سندس پورٽريٽ به انفرادي اسٽائيل جا آهن. انهن ۾ به رنگن جون سٽائون فطري ۽ حقيقي ناهن، پر تنهن هوندي به ڏاڍيون خوبصورت پيون لڳن.

اسان وٽ سنڌ ۾ عظيم لفظ تمام سستو آهي، پر يورپ ۾ عظمت ماڻڻ لاءِ صدين جي روايتن کي ختم ڪري، نين روايتن جو بنياد وجهڻو ٿو پوي. اهي تيون روايتون، جن کي دنيا قبول ڪري، ۽ انهن جي پٺيان هلي- اتي ريمبرانت، مائڪل اينجلو، وانگ گوگ، ۽ پال گاگي ۽ وانگر سڄي زندگي ڏکن، بڪن، تڪليفن ۽ اذيتن ۾ گذارڻي ٿي پوي.

ناقدريءَ ۽ توڪبازيءَ جو نشانو ٿو بڻجڻو پوي، تڏهن به، موت کان پوءِ، مس مس عظمت حاصل ٿي ٿئي.

'وان گوگ ميوزيم' جي فرشي طبقي (Ground floor) تي اهي تصويرون رکيل آهن، جن کان وان گوگ متاثر ٿيو. انهن ۾ هڪ جپاني تصوير 'برسات ۾ پل' (Bridge in rain) ڏاڍي خوبصورت ۽ انفراديت جي حامل آهي. برسات جي ڌنڌ جي پويان پل جي تصوير.

ان ميوزيم جي پهرئين طبقي تي وان گوگ جون پنهنجون تصويرون آهن. انهن ۾ هڪ موهيندڙ تصوير آهي، Olive trees آسمان گلابي رنگ جي چٽن (Patches) سان چٽيل آهي. زمين ڳوڙهي ناسيءَ، هلڪي ناسيءَ، ۽ ڪاري رنگ جي چٽن سان چٽي وئي آهي. پاڻيءَ جا تلاءُ ٺيري، ۽ آسماني رنگ جي چٽن سان ظاهر ڪيا ويا آهن. رنگن جي اهو سٽاءُ حقيقي نه ناهي، پر تڏهن به رنگن جو اهو ترنم، اها موسيقي ٿو جاڳائي، جو ڏسندڙ دنگ رهيو وڃي.

وان گوگ جي هڪ عجيب غريب تصوير آهي ”جوتن جو جوڙو“ (Pair of Shoes) اهو موضوع ۽ اها تصوير ٻئي انوکا آهن. پراڻا ڦاٽل ۽ ڳريل جوتا، پر انهن تي ڪيل محنت، انهن جي حقيقي چٽسالي، ڪمال جي آهي.

وان گوگ جي تصوير ’باداميءَ جي وڻ جي ڦولاريل شاخ‘ (Branch of Almond tree in blossom) حسين تصويرن مان آهي. آسماني رنگ جي پس منظر ۾، سفيد رنگ جي چٽن سان ٺهيل باداميءَ جا گل، آسماني ۽ سفيد رنگ جو رد.

وان گوگ جي هڪ جڳ مشهور تصوير آهي. ’دڳ سان ڪيفي‘ (Road side cafe).. هن تصوير ۾ وان گوگ وڏا وڏا چٽا استعمال ڪيا آهن. گهري نيري رنگ جي چٽن، ۽ ڪاري رنگ جي چٽن سان آسمان. اڇن وڏن ڏنن سان آسمان ۾ تارا. چٽن ٽن ڦلا (Pop Corns) هجن، پيلي رنگ جي چٽن سان جايون. ڪاري، نيري ۽ پيلي رنگ جي ٿلهين ليڪن سان فرش، ۽ وڏن ڏنن سا ڪرسيون، ميزون ۽ ماڻهو چٽيا اٿس. سڄو منظر ائين ٿو لڳي جڻ اونهي خمار ۾ وان گوگ ان رستي تان لنگهي، اهو منظر ڏٺو، ۽ ان سيڪنڊن جي ٿيڻيءَ (Happening) کي حافظي ۾ محفوظ ڪري، ان جي تصوير چٽي، ان پل کي امر بنائي ڇڏيو اٿائين. اهو پل-جڏهن ستارا چمڪندڙ نوڪدار ٽپڪن بدران وڏا اڇا ڦلا يا ڪپهه جون پوڻيون لڳندا آهن.

ميوزيم جي ٽينءَ ماڙيءَ تي وان گوگ جا ڪڍيل خاڪا (Drawings) آهن ۽ چوٿينءَ ماڙ تي انهن مصورن جون تصويرون آهن، جيڪي وانگ گوگ کان ماثر ٿيا. هن ميوزيم ۾ هڪ ننڍي لائبرري پڻ موجود آهي.

هن هڪ ئي عمارت ۾، وان گوگ جي چاهيندڙن، توڙي ان تي تحقيق ڪرڻ وارن کي هر قسم جو مواد ملي ٿو وڃي.

وان گوگ ميوزيم کان ٻاهر نڪري ”واهن واري نثريح“ (Canal cruise) لاءِ وياسين. ڏس پڇڻ تي معلوم ٿيو ته هتان سڌ پٺت تي آهي. ۽ مون قمر کي فخر سان چيو، ته ”ڏس، بنا گائيڊ جي توکي ڪيئن ائمسٽرڊام گهمائيم.“

دنيا جا ٻيا شهر، رستن ذريعي، ڪار، بس، يا ٽرام ۾ چڙهي گهمبا

آهن، پر ائمسٽرڊام، پيٽيءَ يا لانچ ۾ چڙهي، واهن ذريعي گهميو آهي. ٻين شهرن ۾، ڪنهن خاص جاءِ تي ڪنهن نه ڪنهن رستي ذريعي پهچيو آهي، ته ائمسٽرڊام ۾، ڪنهن خاص جاءِ تي پهچڻ لاءِ ڪو نه ڪو واه وٺيو آهي. جيئن ٻين هنڌ رستن جا چونڪ ٿين، تيئن هت واهن جا چونڪ آهن. جيئن رستي تي ويندي، ڪو واه ٽپڻ لاءِ ڪنهن نه ڪنهن پل مٿان لنگهڻو پوندو آهي، تيئن ائمسٽرڊام ۾، رستو پار ڪرڻ لاءِ ڪنهن نه ڪنهن پل هيٺان لنگهڻو پوندو آهي. ائمسٽرڊام - سوين واهن، ۽ هزارن پلين جو شهر - چڻ خوابن جو شهر آهي.

پيٽين جي سٽر شروع ٿيڻ واريءَ جاءِ تي هڪ فوتو گرافر ويٺو آهي، جيڪو هر ٽوئرسٽن جا فوتو ڪيندو آهي. جيئن ئي لانچ سٽر تان واپس ايندي آهي ته اهي فوتا هڪ بورڊ تي لڳا پيا هوندا آهن. فوتو خريد ڪرڻ لازمي نه آهي. وٺيو ته وٺو، نه وٺي ته نه وٺو. اسان اهو فوتو خريد ڪيو. اهي فوتو پوئلڳ ڪئميرا سان نه، پر رواجي ڪئميرا سان ڪيندو آهي، ۽ اڌ ڪلاڪ اندر ڊيولپ ۽ پرنٽ ڪري بورڊ تي لڳائي ڇڏيندو آهي.

واهن جي تفريح ۾ گهڻو ڪري سترهين ۽ ارڙهين صديءَ جون عمارتون ڏيکاريندا آهن. لاجر ڪئنال کان ٿيندا، اولاهين مناري (Western Tower) تائين آياسين. اهو منارو 65 ميٽر ڊگهو آهي ۽ سنه 1486ع ۾ ٺهيو. قديم يورپي فن تعمير جو سهڻو مثال آهي. ان کان پوءِ Western church ڏٺي سڀ، جيڪا 1632ع ۾ تعمير ٿي، ۽ جڳ مشهور فنڪار ريمبرانت کي ان چرچ ۾، سنه 1669ع ۾ دفن ڪيو ويو.

هن ئي ٽوئر ۾ اسان ريمبرانت جو گهر پڻ ڏٺو. سادو عام يورپي گهر، جيڪو ڪنهن وقت ۾ نيلام ٿيو هيو. اڄڪلهه قومي يادگار آهي.

منجهند تائين سڄو شهر لانچ ذريعي گهمي، واپس هوٽل آياسين، ۽ سامان ٻڌي، ڪيس ۽ ٺڪيءَ ڏانهن هيگ وڃڻ جي تياري ڪيائين. هوٽل جي ڪائونٽر واري کان پڇيوسين، ”هيگ ڏانهن ترين ڪهڙي وقت ويندي؟“

ته ڏاڍيءَ رکائيءَ مان جواب ڏنائين، ”I am not railway inquiry“

’مون چيس، “برابر، تون سڄ تو چوين. رڳو ريلوي انڪواريءَ جو نمبر ملائي ڏي ته اسان پاڻ ٿا پڇون.“ تائيم پڇي، ٽيٽ ڪٿي، ڪائونٽر واري

کي چيوسين، ”اسان هوٽل ڇڏي ٿا وڃون. رهيل ڏينهن جا پئسا به آيا توکي. اهو رڳو تنهنجي ترش رويءَ (Rude behaviour) جي ڪري.“

همراهه ڪجهه شرمندو ٿيو. اسان تڪڙا تڪڙا ٻاهر نڪري وياسين ۽ ٽرام ۾ چڙهي، ائمسٽردام انٽرنيشنل اسٽيشن تي پهتاسين.

هيگ واري ٽرين سڌي ۽ تيز رفتار هئي، جلد ئي هيگ پهچي وياسين. اسٽيشن تان ڪيس کي قون ڪئي سين، جنهن چيو ته، ”مان اجهو ٿو پهچان.“ اسٽيشن کان ٻاهر نڪري قمر چيو ته، ”مون کي اڃ لڳي آهي، ڪوڪا ڪولا هٿ ڪر.“

مون اسٽيشن کان ٻاهر نڪري قمر لاءِ ڪوڪا ڪولا جو دٻو ورتو، ۽ پاڻ اتي ئي سڀ ڪرڻ شروع ڪيم. هيڏانهن هوڏانهن نهاريم، ڪائونٽر واري جي پٺيان پٽ تي شوڪيس ۾ هر ملڪ جا نوٽ لڳل هئا. مون چٽائي ڏٺو ته پاڪستان جو نوٽ به آهي. هڪ رپئي وارو نوٽ اتي موجود هو، پر ميرو ۽ پراڻو. مونکي ياد آيو ته ڪراچي ڇڏڻ وقت هڪ نوٽ رپئي وارو بچيو هو، مون ڪيسي ۾ هٿ هڻي اهو ڪڍيو. اهو وڌيڪ ميرو ۽ وڌيڪ پراڻو هو. اصل اهڙو هو جو ’اچيندي لڄ مان‘، انڪري مون اهو نوٽ ڪيس آڻيو ئي ڪونه.

هالنڊ ۾ ساقي بخیل نه پر رزاق هوندو آهي. بارتينڊر چوڪريون ’وٽ سر گهرن وٽيون‘ وانگر پيئر جو گلاس ڪٿن تائين ٽمٽار ڪري، اٽلنڊز گج ڪاٺ جي پٽيءَ سان اگهي ڏينديون آهن. چوندا آهن ته هالنڊ ۾ پهريون ڊڪ، گلاس ميز تان ڪٽڻ کان سواءِ، نوڙي پيئڻو پوندو آهي.

هيڏي هوڏي ڏنم، تيل تي ڪجهه مرد ۽ عورتون تاس راند ڪري رهيا هئا، ۽ هلڪڙا هلڪڙا تهڪڙا ڏيئي رهيا هيا. ڪيڏي نه بي فڪريءَ آهي هنن وٽ. سڄي يورپ ۾ مون ڪوبه ماڻهو موڙهل، منجهيل، يا ڳڻتيءَ ۾ ورتل ڪين ڏٺو. هنن جي دل به کليل ته اکيون به کليل. هنن جي زندگي آهي ڪم ڪريو ۽ عيش ڪريو.

مان دٻو ختم ڪري ٻاهر نڪتس. اسٽيشن تي پهچي خبر پئي ته ڪيس هاڻي هاڻي پهتو آهي.

ڪيس وڏو ڀاڪر پائي مليو. قمر ڪوڪا ڪولا جو دٻو کولي ڪار ۾

ويهي رهي. کيس مون کي آڏو وهاري، ڪار اسٽارٽ ڪئي.
هلندي هلندي کيس هڪ شاندار عمارت وٽ ڪار روڪي. ”هيءَ
بين الاقوامي انصاف جي عدالت آهي.“ هن فخر سان ڪنڌ مٿي ڪري چيو.
ان عدالت جي شاندار عمارت ڏسي منهنجو ڪنڌ جهڪي ويو. شرم
کان- ادب ۽ احترام کان- يا ڏک کان، چئي نه ٿو سگهان. اندر مان اڏمو
اٿيو، هيءَ بين الاقوامي عدالت آهي- هن ۾ ’قوم‘ سان انصاف ٿيندو آهي-
چا هن عدالت کي اختيار آهي ته ’قوم‘ کي Define ڪري سگهي. قوم
چاهي- ’قوم‘، ’ملڪ‘، ’حڪومت‘ ۽ ’رياست‘ ۾ ڪهڙو فرق آهي.
’حڪومتون‘، ’ملڪ‘ ۽ ’رياستون‘ ڪيئن ’قوم‘ جو ڪچونمبر بنائي
چڏينديون آهن. چا هن عدالت کي انهن تي به اختيار آهي؟ يورپ جي فن
تعمير جي خوبصورت نموني تي ٺهيل هيءَ عالي شان، شاندار ۽ رعبدار
عمارت، مون کي مکڻ جي ماڙي نظر آئي.

کيس جو گهر اچي ويو. ننڍڙو، خوبصورت بنگلو. لڪي ڪار جو
آواز ٻڌي، ٻاهر ڊوڙندي آئي، هن قربائتو پاڪر پائي، چمي ڏيئي آجيان
ڪئي. اها چمي نه عاشق معشوق واري چمي هئي، نه ڀاءُ ڀيڻ واري، نه ماءُ
پٽ واري. ان چميءَ ۾ خلوص، پيار، پاڪيزگي، ۽ گرمائش هئي. اها چمي
هڪ دوست جي طرفان ٻئي دوست کي هئي.

لڪي اکيون چنڀڻ لڳي، جڻ ته جيڪي ڪجهه ڏسي رهي هئي، ان تي
اعتبار نه پئي آيس. آخر چيائين، ”هيءَ خواب ته نه آهي. اسان سڀ هتي مليا
آهيون.“ (Is it not a dream! We all have met here!)

مون چيو، ”هيءَ خواب نه آهي، پر هيءَ خواب کان به حسين حقيقت
آهي، جو اسان هيگ ۾، توهان جي گهر گڏيا آهيون. ڪي ساڻيون خوابن
کان به خوبصورت ٿينديون آهن.“

سيڪو سڀنا ماڻي
ساڻيان ماڻي ڪوڪو.

پوءِ مونکي لڪيءَ ۽ کيس سان خيرپور ۾ گهاريل قربائتا ۽ حسين
ڏنهن ياد آيا. هفتي ۾ ٻه ڏينهن وٽن فرينچ سڪڻ ويندو هوس. مان ۽ لڪي
شاگرد هوندا هئاسين ۽ کيس استاد، پر هو ڏاڍو ڪڙڪ استاد هو. وقت

بوقت Test وٺندو هو. سختيءَ سان مارڪون ڏيندو هو، ٻن سالن ۾ سٺي فرينچ سيڪاري ڇڏيائين. فرينچ سبق کان پوءِ رات جو دير تائين ڪچهري ڄمندي هئي. مهيني ۾ ٻه ٽي دفعا پارٽي ٿيندي هئي۔ يا اسان وٽ يا هنن وٽ. ٿوري دير ٿيندي هئي، ته قمر چوندي هئي، ”هاڻي هلو.“ ۽ لڪي سنڌي ’هلو‘ جو مطلب سمجهي ويئي هئي، ۽ يڪدم قمر کي چوندي هئي No Halo ۽ ويٺي ويٺي، ڪڏهن ڪڏهن ڪافي دير ٿي ويندي هئي.

لڪي، آهستي آهستي، مٺيءَ مرڪ سان، هڪ هڪ لفظ جهلي، الڳ الڳ، ۽ نرمائيءَ سان ڳالهائيندي آهي.

هن وري چيو، ”سڄي خيرپور واري ڪلب هتي آهي.“ هنن وٽ مهدي، سندس زال، ۽ ٻار به رهيل هئا.

مهدي۔ عراقِي مهدي۔ ڪوٽ ڏيجيءَ جو زميندار مهدي۔ اهو به خيرپور ۾ اسان جو Common Friend هو، ۽ هاڻي فصل ڪڍي، يورپ ۾ ڪٽنب سان ملڻ آيو هو. بت ۾ ڀريل، وارن کان وانجهو، روشن خيال، حجائتو، ۽ قربائتو مهدي. پنهنجي مهذب ۽ جهانديد زال سان موجود هو. سندس زال ۽ ٻارن سان اسان جي پهرين ملاقات هئي.

هيگ ۾ خيرپور کي ياد ڪيوسين. اڃا سج بيٺو هو، ته رات جي ماني ڏٺائون. واچ ڏٺي سين ته رات جا ساڍي نو ٿيا هئا. يورپ ۾ اونهارِي ۾ سج ڏهين يارهين وڳي لهي، ۽ چئڻ وڳي اڀري، ته سياري ۾ شام جو ساڍي ٽئين چئڻ وڳي لهي وڃي. ڊاڪٽر نور احمد سومري جي امان پهريائين ته ٻارن تي ڪاوڙي هئي ته، ”اڌ رات جو گهر ٿا اچو.“ حالانڪه سياري جا پنج ڇهه مس ٿيا هوندا. سياري اونهارِي جي صبح شام ۾ ان وڏي فرق سبب سڄو يورپ سج بدران واچن تي هلي. سج بيٺي ڍنر ڪاٺڻ عجيب پئي لڳو. بهرحال مانيءَ کان پوءِ محفل شروع ٿي. ڪيس ۽ لڪيءَ يورپ جي سفر جا حال احوال ورتا. مون ائمسٽرڊام ۾ جيڪو ڪجهه ڏٺو هو، ان متعلق ڪين ٻڌايو. هن چيو: اهو سڀ ڏٺو اٿو ته باقي بچايو ڇا؟ هو اسان تي ڏاڍو ناراض ٿيا، جو هيگ لاءِ اسان فقط هڪ ڏينهن رکيو هيو. هنن جو اسرار هو ته هفتو کن وٽن گذاريون ها. مون ڪين سمجهايو ته ترين، پئرس جي هوٽل، سڀ بُڪ ٿيل آهن، ۽ تمام گهڻيءَ ڪوشش جي باوجود به اهي تاريخون پوئتي نه ٿي سگهيون آهن.

رات جا ساڍا ڏهه لڳا ته مهدي ۽ سندس زال سمهڻ لاءِ اٿي ڪڙا ٿيا. مهديءَ وارن جي ويڻ کان پوءِ لڪيءَ شرارت مان چيو ته، ”پنهنجي زال جي موجودگيءَ ۾ مهدي ڏاڍو Discipline ۾ آهي.“ مونکي قائد اعظم جا اصول Unity, Faith, Discipline ياد آيا، ۽ قمر کي چيم ته، ”زالون گهٽ ۾ گهٽ قائد اعظم جي هڪ اصول تي ته عمل ڪرائي سگهن ٿيون.“ جڏهن محفل رنگ تي پهتي ته لڪيءَ ۽ کيس چيو ته، ”هلو ته هاڻي گهمڻ هلون.“

”رات جو هن وقت؟“ ان وقت ڏيڍ لڳو هو. کيس چيو، ”اوهان فقط هڪڙي رات ئي هتي آهيو. جي هتان جي ’رات جي زندگي‘ (Night Life) نه ڏٺو ته ڇا ڏٺو؟“

۽ پوءِ هو ٻئي، اسان ٻنهي کي زوريءَ گهلي ٻاهر آيا. سندن ڪار، هيگ جون روشن، گلن سان جهنجهيل، سرهيون گهٽيون لتاڙيندي، اچي هڪ نائيٽ ڪلب جي آڏو بيٺي. سڀ ڪلب ۾ داخل ٿياسين. اڌ روشن ماحول ۾ تيز ميوزڪ جي گونج، جن ڌنڌلي آسمان ۾ وڃ. رنگبرنگي لباس ۾ جوڙن جو سرمستيءَ وارو رقص. وجد آفرين ناچ. ائين ٻئي لڳو، جن رڳو راڳ آهي، رڳو ناچ آهي - ٻاهر ڪجهه به نه آهي - هيءُ ٻل امر آهي - هيءُ ٻل ابد آهي. اچلون، ڦيرا - لمڪا - چال - لوڏا - سڀ رمل - ڊسڪو - ڊسڪو - ڊسڪو - کيس ۽ لڪي ناچ ۾ شامل ٿيا. اسان کي به سڌ ڪيائون، پر اسان گهرايو. مٿان اسان کان ڪا پل ٿي وڃي، ۽ هي سڀ پرڏيهي اسان تي ڪلن. اسان ناچ ۾ شامل نه ٿياسين، پر اسان جو من، لڪيءَ، کيس ۽ ٻين نچڻ وارن سان اچلون، چال، لمڪا، ۽ لوڏا ڏيندو رهيو. هي رقص رندي ۽ سرمستي هو. هن رقص ۾ همه اوست جو تاثر هو. جن سڄي ڪائنات ۽ ان جو تحرڪ، هڪ ازلي ۽ ابدي رقص هئي.

اسر جو گهر موٽياسين. لڪيءَ ۽ کيس پنهنجو بيدروم اسان کي آڇيو. (يورپ ۾، ويجهي کان ويجهي دوست کي به بيدروم ۾ قدم رکڻ ته ڇا، نظر وجهڻ به نه ڏيندا آهن.) اسان انڪار ڪندي چيو ته اسان ڊرائنگ روم جي غاليجي تي، آرام سان رات جو باقي حصو گذارينداسين. هنن چيو ته اسان ڪاوڙجي وينداسين (ٻيو ڪمرو مهديءَ وارن جي حوالي هو). هنن

اسان ٻنهي کي زوريءَ گهلي پنهنجي بيدروم ۾ آندو ۽ پاڻ ڊرائنگ روم جي غالچي تي ستا.

مون کي صبح جو دير سان جاڳ ٿي. سڀ ناشتي جي ميز تي هئا ۽ هالنڊ جي مشهور پنير (Cheese) سان ناشتو ڪري رهيا هئا. سندن زور ڪرڻ تي رڳو مشهور ڊچ پنير چڪيم ۽ چاءِ پي کيس سان ڳالهيون ڪرڻ لڳس. قمر ۽ لکيءَ جو پروگرام تيار هو. پهرين کين ڊورس جي ماءُ سان ملڻو هو، ۽ پوءِ سمنڊ جي ڪناري (Beach) تي ويڙهو هو. هو ناشتو ختم ڪري يڪدم نڪري ويون.

ڊورس ۽ رابرٽ پهريون ڊچ جوڙو آهي، جنهن سان اسانجي واقفيت ٿي. ڏاڍا پرخلوص ۽ قريائتا آهن. کيس وارن سان انهن جي ئي ذريعي سان ملاقات ٿي. هو به اسانجا ويجهو دوست آهن.

مان ۽ کيس، سسٽن وانگر، آرام سان، ٿورو دير سان تيار ٿي، بس ۾ چڙهڻ لاءِ کيس جي گهر جي سامهون بس اسٽنڊ تي آياسين. بس رڳو هڪ منٽ ليٽ ٿي ته اسٽنڊ تي بيٺل ماڻهن وڃون ڏسي بيٺو منهن بنائڻ شروع ڪيو.

هالنڊ لال جي گلن (Tulips) جو ملڪ آهي، ته هيگ گلن جو شهر آهي. جيترا پاڻ جا دڪان اسان وٽ آهن، اوترا گلن جا دڪان هنن وٽ! هر موڙ، هر گليءَ ۽ هر چوٽڪ تي گلن جو دڪان. مون کيس کان پڇيو ته، ”هتي هر گهر ۾ هڪ ننڍڙو باغ آهي، ۽ هر ماڻهوءَ وٽ پنهنجا گل آهن، پوءِ هيترن گلن جي دڪانن جو ڇا مطلب؟“ هن مرڪي چيو، ”هرڪو ماڻهو هر قسم جا گل ته نه ٿو پوکي سگهي. هنن دڪانن تي اهي گل ملندا آهن، جيڪي عام ماڻهو پنهنجي گهرن ۾ نه ٿا پوکي سگهن! ۽ انهن کي اُپائڻ لاءِ خاص مهارت ڪبي. انڪري اهڙن گلن کي، عام ماڻهو دڪانن تان خريد ڪري پنهنجي گلدستن ۾ سينگاريندا آهن.“

شهر جي هر چوٽڪ تي شاهي ڪونڊيون رکيل آهن. روز سرڪاري ترڪون، گلن سان پرڇي اچن، ۽ انهن ۾ تازا گل وجهي وڃن.

هالنڊ ۾ گلن جي شوق جو هڪ ٻيو دلچسپ واقعو معلوم ٿيو. کيس جو والد پوڙهو آهي، ۽ سرڪاري پينشن تي گذر ڪندو آهي،

جيڪا هالنڊ ۾ هر ان پوڙهي کي ملندي آهي، جيڪو ڪم ڪار نه ڪري سگهندو آهي.

هن واندڪائيءَ جي وندر طور پنهنجي بنگلي جي اڱڻ ۾ گل پوکيا ۽ آخر ان عمر کي اچي پهتو، جو انهن گلن جي سارسنيال به نه ٿي لهي سگهيو. هن سرڪار کي لکيو ته: 'هاڻي هو ايترو ضعيف ٿي ويو آهي، جو پنهنجي گلن جي سار سنڀال لهي نه ٿو سگهي. ۽ گلن سان بيحد پيار اٿس، انڪري حڪومت طرفان انهن گلن جي سنڀال لڏي وڃي.' ۽ سرڪار کيس مالهي رکي ڏنو.

مان ۽ کيس پوسٽ آفيس آياسين، ۽ ٽڪليون خريد ڪري، سرمد، مارئيءَ ۽ پارس، سرواڻ، سبيءَ، بابوءَ ۽ پٺاڻيءَ کي پڪڇر ڪارڊ پوسٽ ڪياسين. اڃا به وقت بچي پيو. کيس هڪ ڪافي هائوس ۾ وٺي ويو. ڪافي هائوس مان نڪرڻ وقت ٽائيم ڏنم، ائمسٽرڊام ترين چڙڻ ۾ اڃا ٿي ڪلاڪ کن هئا. کيس چيو، ”هلو ته هلي بيچ تي لڪيءَ وارن سان گڏجون. چڱو جو توکي بيچ ڏيکارڻ جو وقت نڪري آيو.“

بيچ ڏي ويندي، کيس مونکي رازداريءَ مان چيو، ”جي هتي کي Topless (بنا انگيءَ) چوڪريون ڏسين، ته شرمائجانءِ نه.“

مون وائڙو ٿي چيس، ”يلا مان چو شرمائيندس.“ هن تهڪ ڏيئي چيو، ”هتي يورپ ۾ اهو نئون Topless جو فئشن نڪتو آهي. خاص ڪري بيچ تي، چوڪريون رڳو نڪر ۾ بنا انگيءَ جي گهمن. مون انهن کي ته گڏهن شرمائيندي نه ڏٺو آهي. انڪري سوچيم ته متان تون ئي شرمائين.“ سمنڊ، جتي ڪٿي ساڳيو- اٿاهه ۽ نيرو. اچيءَ اچيءَ گجيءَ وارو. ڪراچيءَ جي هاکس بي هجي، انگلنڊ جي هسٽنجان بيچ هجي، يا هيگ. ساڳي اٽل پٽل. ساڳيو لهرن جو شور.

لهرين لڪ لباس، پاڻي پسڻ هيڪڙو.

پاڻي ته هيڪڙو آهي، پر فرق آهي سينگار جو. فرق آهي ذوق جو. هتي ننڍا ننڍا تنبو ڪتل هئا، جن هيٺان ماڻهو واريءَ تي لپتيا پيا هئا. ڄڻ آفيمي هجن، ڄڻ آرسني هجن. اهي ساڳيا ماڻهو، جيڪي هن وقت آفيمي ۽ آرسني تي لڳا، اهي ڪم جي وقت ڄڻ آهن. اهو فقط انهن جو موڪل ملهائڻ جو طريقو آهي.

ننڍيون ننڍيون، رنگبرنگي، خوبصورت ڇٽيون، نانگ ڪنڀن وانگر پئي لڳيون. انهن جي هيٺان، عورتون ۽ مرد پنڪيون کائي رهيا هئا.

ڪجهه ٽاپ لیس (Topless) چوڪريون به نظر آيون. پر نه ڪنهن هنن ڏي بکاييل نظرن سان گهوريو، ۽ نه هنن ئي شرمايو.

جلد ئي لڪي ۽ قمر گڏجي ويون. سمنڊ جي ڪناري تي کاڌي ۽ مشروبن جا خوش ذوقيءَ سان سينگاريل دڪان هئا.

اوجھو کيس چپٽي وڄائي، ”اوهان ڪڏهن ڪڇي مڇي (Raw Fish) کاڌي آهي؟“

قمر الٽيءَ جهڙو منهن ٺاهي اوڪارو ڏنو، ”ڪڇي مڇي— اوڪ—ڪير کائيندو.“

منهنجي ڪڇي مڇي ٻڌل هئي. اها خبر هئي ته هالنڊ ۾ ڪڇي مڇي کائيندا آهن.

”اهو ته هتي جو خاص کاڌو آهي. ڪڇي مڇي نه کاڌو ته ڄڻ هالنڊ ئي نه آيو.“ کيس چيو.

قمر ٺپ انڪار ڪيو. مون ٺهه ڦه چيو، ”مان کائيندس.“ هر ملڪ جي ڪلچر کي سمجهڻ لاءِ اتان جي کاڌي، لباس، موسيقي، مصوري ۽ ادب جي ڄاڻ ضروري آهي، رڳو ان ملڪ کي ڏسڻ ئي سڀ ڪجهه ناهي.

کيس ڪڇي مڇي وٺي آيو. ننڍيءَ ڪُرڙيءَ جهڙي هئي. ان کي رڳو لوڻ لڳل هو. چيائين، ”ڪنڊو ڪونه لڳندو، منهن کان وٺي کائيندو وڃ، آخر ۾ رڳو ٻچ بچائجان.“

مون ائين ئي ڪيو. نرم نرم لوٽائيل ماس جو مزو به آيو، ۽ ڪجهه ڪرپ به ٿي، پر مڇي سڄي کائي ويس ۽ آخر ۾ رڳو وڃي ٻچ بچايم.

قمر ٻيچ تان خريداري ڪئي. سرمد لاءِ هڪ تمام ڊگهي پينسل، ۽ ڪاشيءَ جهڙي ڪم سان نمڪ داني.

هالنڊ ۾ ڪاشيءَ جهڙو ڪم ٿئي. عجب اهو آهي جو سرون ائش تري، نمڪدان، سڀ ساڳئي نيري رنگ وارا آهن، جيڪو سنڌ ۽ ملتان ۾ عام آهي. ان ڳالهه تي مونکي ڏاڍو عجب لڳو. سوچي سوچي ٿڪجي پيس

تہ ان مشابہت جو ڪو تاريخي سبب ملي، پر ڪوبه سبب ڏيان ۾ نه آيو. بيچ تان موٽي، کيس جي سهڻن گلن واري گهر ۾ منجهند جي ماني کائڻ آياسين. کيس هالنڊ جو مشهور بيئر آندو ۽ سڀ ڪرڻ شروع ڪيم. ٽرين جي وقت ۾ اڌ ڪلاڪ بچيو ته مان اٿي ڪٽو ٿيس ۽ قمر کي هلڻ لاءِ چيم. کيس چيو ته، ”اجايو اسٽيشن تي بور ٿيون، ان کان بهتر آهي ته هتي ئي ويهي ڳالهيون ڪريون.“

مون کيس وڃڻ ڏيکاريندي چيو، ”ٽرين ڇٽڻ ۾ باقي رڳو اڌ ڪلاڪ آهي. جي هيءَ ٽرين هلي ويئي ته ائمسٽرڊام کان پئرس واري ٽرين به ڇٽي ويندي.“

کيس وڏو تهڪ ڏنو ۽ چيائين، ”هتان ڏهه منٽ اڳ نڪرنداسين. ٽرام اسٽيشن تائين پهچڻ ۾ ست منٽ وٺندي. پوءِ به پليٽ فارم تي اوهانجا ٽي منٽ اجايا ويندا.“

مون سوچيو واقعي هي اسانجو ملڪ نه آهي جو بس، ٽئڪسي يا رڪشا جي انتظار ۾ ريلون ڇٽي وڃن. مون کي اها رات ياد آئي جو لاڙڪاڻي مان سج لٿي ريل ۾ چڙهياسين. اها ليٽ نڪتي، انڪري حبيب ڪوٽ واري ٽرين ڇٽي ويئي. اتان جنهن گاڏيءَ کنيو اها به ليٽ نڪتي، ۽ روهڙي مان ٽرين ڇٽي ويئي. ڌڪا جهليندا، سانجهيءَ جا نڪتل، اسر جو اچي، خيرپور پهتاسين. ستر ميلن جي سفر ۾ سڄي رات گذري ويئي.

مزي سان ڪچهري ڪري، ڏهه منٽ اڳ اٿياسين، نيڪ ٽائيم تي ٽرام آئي. نيڪ ٽائيم تي اسٽيشن پهتاسين. ٻه منٽ اڳ پليٽ فارم تي پهتاسين ته ٽرين آئي. کيس ٻڌايو ته ائمسٽرڊام کان پئرس ويندڙ ٽرين هتان ئي لنگهندي. اسان کي هالنڊ جي جاگرافيءَ جي خبر نه هئي. هي ٽيون دفعو هيگ مان لنگهڻ ٿيندو. ڳرو سامان ائمسٽرڊام اسٽيشن تي لاکر ۾ بند هو، ۽ بکنگ ائمسٽرڊام کان پئرس جي هئي. انڪري واپس ائمسٽرڊام وڃي وري موٽڻو پيو.

گاڏي پليٽ فارم تي بيٺي ته مون کيس کي چيو، ”هتي ته سڀڪجهه پروگرام مطابق ٿي رهيو آهي. تعجب آهي.“ ان تي کيس وڏو تهڪ ڏنو. مون کيس مشهور لطيفو ٻڌايو: ”اسان وٽ هڪ ڏينهن ريل پوري وقت

تي آئي. ماڻهو هڪ ٻئي کي مبارڪون ڏيڻ لڳا ته ريلوي وارا سٽريا آهن. اتان ڪو ان ريل جو گارڊ به لنگهيو. ان چيو، ”خبر اٿو، اها ڪلهوڪي ترين آهي ۽ پورا چوويهه ڪلاڪ ليت آهي.“

۽ تهڪن جي شور ۾ مون ۽ کيس خيرپور ۾ ٻيهر ملڻ لاءِ موڪلايو. ائمسٽرڊام اسٽيشن تان لائڪر مان ڳرو سامان ڪڍي، پليٽ فارم تي آياسين، ۽ پٿرس ويندڙ گاڏيءَ ۾ پنهنجون سیتون ڳولهي، ويهي رهياسين. هيءَ تيز رفتار ترين هئي. سٽنبوچ چٻاڙيندا، دريءَ کان نظارا ڏسندا رهياسين. اوچتو وڏو ڦڙو مينهن پوڻ شروع ٿيو. مون قمر کي برساتيون ياد ڏياريون، جيڪي هاروچ اسٽيشن تي ريل ۾ ڦٽي ڪري آيا هئاسين. مون قمر کي چيو ته، هاڻي برساتين کان سواءِ ڪم نه هلندو. اهي برساتيون، شفيق الرحمان جي برساتيءَ وانگر نه هيون، جيڪا وفاداريءَ سا مالڪ جو پيڇو ڪري. قمر چيو ڇڏ انهن برساتين کي، جي ضرورت پئي ته نيون وٺنداسين. گاڏي ٿوري دير برسيلز اسٽيشن تي بيٺي ۽ پوءِ تيز رفتاريءَ اڳتي رواني ٿي. برسيلز کان ٿورو اڳتي هلياسين ته مينهن بند ٿي ويو. مون شڪر ڪيو جو برساتيءَ جي ضرورت ٿري ويئي.

ٿرين ۾ ئي ڪرنسيءَ جي ايڪسچينج وارا ڪلهن تي ڪنڊيڪٽرن وانگر ٿيلها لڙڪائي آيا. اسان بچيل گلڊن ۽ ڊالر ڏيئي فرانڪ ورتا. منهن اونڊاهيءَ جو ٿرين پٿرس جي اسٽيشن گاردي نار (Gare de Nord) ۾ داخل ٿي.

پئرس

پئرس - لاڀاري - منهنجي تصورن جو شهر - جن ڀرين جو ديس هو. جنهن جون ڪهاڻيون ننڍپڻ ۾ ٻڌيون هيم. نوجوانيءَ ۾ فرينچ ادب جي شاهوڪاريءَ جا هل ٻڌم. موبسان، بالزاک، وڪٽر هيوگو، بودليئر، سارتر، مئلارمي، رامبو، سينٽ جان پرس. انهيءَ ادب جي ترجمن پڙهڻ کان پوءِ فرينچ سکڻ جو شوق جاڳيم. آخر خيرپور ۾ لکيءَ کيس کان فرينچ سکڻ شروع ڪيم. فرينچ ۽ فرانس منهنجو احساس ڪمٽري آهن. اڄ ان فرانس جي ڌرتيءَ تي قدم رکيا اٿم - ان پئرس کي اکين سان ڏٺو اٿم - جن عمر ۾ جا خواب حقيقت ٿي پيا. اها رات، منهنجي زندگيءَ جي سمورن صبحن کان روشن هئي. پئرس منهنجي اکين آڏو ۽ پيرن هيٺان هئي.

ڳرو سامان اسٽيشن جي لاکر ۾ رکڻ جو فن سکي ويو هوس. يڪدم بڻگ ۽ ڪنجيءَ واريءَ نشانيءَ (Sign) جو پيڇو ڪري، ڳرو سامان لاکر ۾ رکي، ٻن ٽن ڏينهن جيترو ضروري سامان ڪلهي ٽيلهن ۾ لڙڪائي، اچي ميترو (Metro) پهتاسين. (فرانس ۾ زير زمين ريلوي کي ميترو ٿي سڏيائون) ميترو تي ٽوٽر ڪمپنيءَ جي مليل لٽريچر جي هدايتن موجب پنهنجي هوٽل جي پرواريءَ اسٽيشن ترن (Tern) تي لٽاسين. هوٽل ڀرسان ئي هئي، پر ڳولھڻ ۾ ڪلاڪ کن لڳي ويو. اهو انڪري جو گورن بلڪل ئي مدد نه پئي ڪئي. آخر هڪ شيدي، ڪافي دير اسان سان گڏ هوٽل ڳوليندو رهيو ۽ هوٽل ڳولي، پوءِ موٽيو. هو مزدار ۽ زنده دل. رستي تي ٽپا ڏيندو سڀنيون وڃائيندو، زور زور سان گانا ڳائيندو ٿي هليو. صبح جو ٽوٽر ڪمپنيءَ جا ڪاغذ ڏسان ته انهن ۾ هوٽل تي پهچڻ لاءِ نقشي تي نشان به ڪيل هئا، ۽ منهن ۾ هوٽل ڳولي وڃي ها.

نيرن تي، مون فرينچ ڳالهائڻ جي پريڪٽس شروع ڪئي. بئري کي فرينچ ۾ آرڊر ڏنم. ڪائونٽر واريءَ چوڪريءَ کان فرينچ ۾ ڪنهن ٽوٽر

ڪمپنيءَ جو ڏس پتو پڇيم. پوءِ کيس چيم ته، ”معاف ڪجو مون کي ايتري گهڻي فرينچ نه ٿي اچي.“ ۽ پوءِ انگريزيءَ ۾ ڳالهائڻ لڳس، ته يڪدم ان چوڪريءَ فرينچ ۾ چيو، ”اوهان کي سٺي فرينچ ٿي اچي. جيتري انگريزي مون کي اچي ٿي، اوهان ان کان بهتر فرينچ ٿا ڳالهايو. انڪري بهتر ٿيندو ته اوهان مون سان فرينچ ۾ ڳالهايو.“

فرانس ۾ عملي طرح معلوم ٿيو ته ٻوليءَ جي ڪيڏي نه اهميت آهي. هن ملڪ ۾ فرينچ کان سواءِ ڇاڙهو ئي ڪونهي. ڪوبه فرينچ، ڄاڻندي به انگريزي يا ٻي ٻولي نه ڳالهائيندو. چڱو جو ٿوري ٿوري فرينچ سڪيل هوس. نه ته پئرس ۾ ڏاڍي مشڪل ۾ اچي وڃان ها.

ڪائونٽر واريءَ کان ڏس پڇي، ميٽرو ذريعي ريودي روولي پهتاسين، جتي ٿوئر ڪمپني جي آفيس هئي. اتي منجهند کان پوءِ وارو ’تاريخي پئرس‘ وارو ٿوئر بڪ ’ڪرائي، ڪئميرا جي رول وٺڻ لاءِ هڪ دڪان ۾ گهڙياسين، ته ڪائونٽر وارو، ٽيليفون تي سنڌي ڳالهائي رهيو هيو. خوشيءَ ۽ فخر سان من بود ۾ اچي ويو. مون قمر کي چپ رهڻ جو اشارو ڪيو. جڏهن هن گفتگو ختم ڪري ٽيليفون رکي ته مون يڪدم کيس سنڌيءَ ۾ چيو، ”ڪئميرا جو رول ڪپي.“

جيئرو تعجب مون کي ۽ قمر کي هن جي سنڌي ڳالهائڻ تي ٿيو هيو، اوترو ئي هن کي ٿيو. خوشيءَ کان تڙندي هن چيو، ”سنڌي آهيو ڇا؟“ ۽ پوءِ حال احوال ڏنا ورتاسين. هو مسٽر هاٿي رامائي هو ۽ سندس ڪٽنب اصل شڪارپور مان لڏي پئرس آيو ۽ هو ٽن پيڙهين کان اتي ڌنڌو ٿا ڪن. بزنيس ڏاڍو سٺو ٿو هليين، پر سنڌ ڏسڻ جو ڏاڍو شوق اٿن. هن پنهنجو وزٽنگ ڪارڊ ڏنو، ۽ مون کائڻس موڪلايو.

ريودي روولي، پئرس جي تاريخي گهٽي آهي. ان جي بزار جي سڀني دڪانن آڏو، قديم طرز تعمير جو اڌ گول جي ونگن وارو وړاندو آهي، جنهن تي گولن (Globe) جا بتين جا شيڊ لڳل آهن. فرينچ به انگريزن وانگر قديم تهذيب کي قائم رکيو اچن، ۽ ان سان هٿ چراند نه ڪن. ريودي روولي تان پنڌ ڪندا، اچي پلاس دي ڪنڪارڊ (Place de Concord) تي پهتاسين. اهو شهر جو اهم چؤنڪ آهي، جنهن تي قديم

مصري لکت سان پٿر (Qbelisque) لڳل آهي ۽ ڀرسان ئي شاندار گنبذ واري عمارت انواليد (Les Invalides) آهي. ان عمارت ۾ نيپولين دفن ٿيل آهي. منجهند کان پوءِ تاريخي پٿرس وارو ٿوٽر هو، وچ ۾ وقت خالي هو. انڪري جڳ مشهور ميوزيم لوور (Louvre) ڏسڻ جو خيال ڪيوسين.

سئن (Sienne) نديءَ جي ڪناري هي جڳ مشهور ميوزم سڄيءَ دنيا جي ٿوٽرسٽ، فنڪارن ۽ باذوق ماڻهن جو قبلو آهي، ڇو ته هن ميوزيم ۾، ٻين جڳ مشهور تصويرون سان گڏ، ليونارڊو ڊاوينچي جو جڳ مشهور امر شاهڪار 'مونالزا' موجود آهي.

ميوزيم جي ٻاهران ماڻهن جو ميڙاڪو هو (اٺاڻ وٽ اهڙو ميڙاڪو رڳو قبرن تي، ميلن جي وقت ٿيندو آهي). هزارن جي تعداد ۾ ٿوٽرسٽ آيل هئا. ڪلهي گس لڳي پيئي هئي. هن ميوزيم جي عمارت، شاهائي، ۽ شان واري آهي، ۽ قديم فن تعمير جو هڪ خوبصورت نمونو آهي. فرينچ انقلاب کان اڳ، اها بادشاهن جي محلات هئي. فرينچ انقلاب دوران، بادشاهه جي سسي وڌي ويئي، ۽ ان کان پوءِ ان عمارت کي عجائب گهر ۾ تبديل ڪيو ويو (يورپ ۾ پوپ جو ذاتي رهائش گاهه به ميوزيم ٿي ويو (روم) ته بادشاهه جي محلات به ميوزيم (پٿرس ۾ به). هيءَ عمارت سن 1547ع ۾ اڏجڻ شروع ٿي، ۽ 18 صديءَ تائين ان ۾ واڌارا ٿيندا رهيا، ۽ ان ئي صديءَ ۾ مڪمل ٿي.

فرينچ انقلاب- اهو انقلاب سڄيءَ دنيا جي سوچ تي اثر انداز ٿيو. سڄيءَ دنيا جي سياست تي اثر انداز ٿيو. جمهوريت، آزاديءَ، سماجي ۽ اقتصادي انصاف، ۽ اظهار جي آزاديءَ جا قدر ان انقلاب کان پوءِ دنيا لاءِ انقلاب آفرين ثابت ٿيا.

نه رڳو سياست ۾، پر ادب ۾ به فرانس سڄيءَ دنيا کان اڳتي رهي. مختصر ڪهاڻيءَ ۾ بالزاک ۽ موپسان، شاعريءَ ۾ بودليئر ۽ مئلازمي، مصوريءَ ۾ پئبلو پڪاسو (جيڪو فرينچ نه هو، پر فرانس ۾ ئي ڪم ڪيائين).

موسيقي هجي يا ڊراما، فئشن هجي يا خوشبو (Perfume)، فرانس سڄيءَ دنيا کان اڳتي رهي آهي. آزاد نظم جي اوسر فرانس ۾ ٿي. تجربيدي

لوور جي عجائب گهر جي هڪ ڪمري جي ڇت تي، موجوده دور جي مشهور فرانسيسي مصور براڪ (Braque) جي چٽسالي ٿيل آهي. براڪ، پڪاسو کان پوءِ ٻئي نمبر تي آهي.

هڪ ڀيرو اهي تاريخي شيون رکيل آهن، جيڪي بادشاهن جي استعمال ۾ رهيون آهن. ڪيترائي سون جا، ۽ هيرن جواهرن سان جڙيل تاج هئا، جيڪي ڪنهن وقت بادشاهن جي مٿي جي زينت هئا، اهي اڄ ماضيءَ جي تاريخ جي هڪ ورق جي صورت ۾، هن ميوزيم جي شوڪيس ۾ رکيل هئا. ان ۾ لوئي 15 جو تاج پڻ هو. گائيد ٻڌايو: فرانس جا ڪي بادشاهه اهڙا چور هئا، جو شاهي تاج مان اصلي هيرا ۽ جواهر ڪڍي، انهن جي جاءِ تي نقلي هٿائي ڇڏيا هيائون. ۽ اصلي پنهنجي ذاتي استعمال ۾ آڻي ڇڏيا هيائون.

سنگتراشيءَ جو هڪ ٻيو اهم مرڪز هو فتح (Victory). ان مجسمي ۾ سنگ مرمر جي پٿر مان گهڙيل ڪپڙن جو هوا ۾ اڏامڻ جو تاثر فنڪاريءَ جو ڪمال هو.

جارج لائور جي 17 صديءَ ۾ شروع ڪيل فائونٽين بلو جون تصويرون ڏسندا، اچي مونالزا واري ڀال ۾ پهتاسين، جتي رفقيل، ٽين ۽ ٻين فنڪارن جا شاهڪار موجود هئا. ليونارڊو ڊاوينچيءَ جي مونالزا، چنڊ وانگر انهن سڀني ستارن جي جوت جهڪي ڪري ڇڏي آهي. ليونارڊو ڊاوينچي، جيڪو غير قانوني ٻار هو.

ليونارڊو ڊاوينچي جو مونالزا-لازوال مرڪ، ان وسرندڙ تصوير. ان جهڙي موهيندڙ مرڪ، نه اڳ تخليق ٿي، ۽ نه اڄ تائين صدين گذرڻ بعد تخليق ٿي آهي. هن پينٽنگ تي ڪئي ڪتاب لکيا ويا آهن. ان عورت جي اصليت متعلق ڪيتريون ئي ڪهاڻيون گهڙيون ويون آهن. هر چاهيندڙ، پنهنجي محبوب جي مرڪ ۾ مونالزا جي مرڪ جو خواب ڏسندو آهي. معصوم، بي ساخت، روڪيل، ۽ حامله مرڪ. ان مرڪ جو ايڏيون ته تشبيهون ڏنيون ويون آهن، جو اها بذات خود هڪ تشبيهه بنجي ويئي آهي.

ان تصوير کي چورن چورائڻ چاهيو، نقالن ان جا انيڪ نقل ٺاهيا، پر اها ابدي مرڪ، جيڪا ڊاوينچيءَ تخليق ڪئي آهي، هميشه لاءِ انسان ذات

کي سڪون ڏيندي رهندي. انسان جي زخمن تي پهو رکندي رهندي. اها مرڪ نه رڳو مونا ليزا جي چين تي آهي، پر ان جي اکين ۾ پڻ آهي. ان تصوير جي ملهه جو ڪاٿو ملين ڊالرن ۾ به ٿي نه ٿو سگهي. ان ۾ کيس سادا ڪپڙا پيل آهن، ۽ هڪ به زيور نه اٿس، منڊي به نه. اها تصوير، ان وقت جي پورٽريٽن جي روايت خلاف Outdoor آهي. ان جي پس منظر ۾ کليل آسمان آهي، هن نادر تصوير کي مڪمل ٿيڻ ۾ پنج سال لڳا، پر وقفن سان.

لؤور کان ٻاهر اچي، فرانس جو ٿيئٽر (Theatre de France) ڏٺوسين، جيڪو اتان سڌ پٺت تي آهي. رڳو ٻاهران عمارت کي ڏٺوسين. عمارت شاهائي شان واري آهي. ان ٿيئٽر ۾ اڃا تائين روزانو موليت ۽ ٻين مشهور فرينچ ڊراما نگارن جا ڊراما اسٽيج ڪيا ويندا آهن.

منجهند جي ماني هڪ 'سيلف سروس' ريسٽوران ۾ ڪائي، ٿوئر ڪمپنيءَ جي بس ۾ 'تاريخي پٿرس' جي سٽر تي نڪتاسين. پٿرس- صاف سٿرو- سٺي ذوق وارن جو شهر- نفيس ماڻهن جو شهر. گهڻيون سڌيون چونڪ تي گل. پر انهن گلن جي ترتيب انگلنڊ توڙي هالنڊ کان نرالي. اهڙيءَ ترتيب سان گل لڳايل، جو آڏو گلابي، وچ ۾ اڇا، ۽ پريان نيرا- چٽ ڪو غالچو وڇايو پيو آهي.

رستن جي ٻنهي پاسي لڳل وڻن جون آڏيون ڦڏيون لامون ڪٽي، انهن کي سڌائيءَ ۾ بيهاريو ويو آهي. ٻوٽن کي ڇانگي، سهڻي بيهڪ ڏيندا آهن. اهڙي قسم جي باغن کي فرينچ باغ (French Garden) چوندا آهن.

نارڊ Nord جي چونڪ کان ٿيندا، لوور ميوزيم جي ٻاهرين قلعي نما پٽ ڏسندا، پٿرس جي هڪ گهٽيءَ ۾ گهڙياسين، جتي خاص پاريزن عمارتون هيون. انهن جي گرائونڊ فلور ۾ ونگ هئا. پهرئين فلور تي بالڪنيون هيون ۽ ٽيون فلور اوچائيءَ ۾ ٻنهي فلورن کان گهٽ هو. (برائيءَ ڪراچيءَ ۾ پڻ ڪي اهڙي قسم جون عمارتون نظر اينديون، جيڪي شايد پٿرس جي فئشن تي ٺاهيون ويون آهن.)

ايتوال (Etoil) ستاري وانگر، تيرهن شاهي رستن جي ملڻ جي جاءِ آهي. ان ستاري کان تيرهن مختلف ڏسن ۾ رستا نڪرن، ۽ سڀ سڌا ٿي

سڌا وڃن. ايتوال تي بيٺي بيٺي، شهر جي تيرهن ئي رستن جو جائزو وٺي سگهجي ٿو. چيو وڃي ٿو ته اها تعمير فوجي نڪتہ نظر کان اهم آهي، جو هڪ ئي هنڌ تان ٽئڪن ۽ توپن ذريعي سڄي شهر کي ڪنٽرول ۾ آڻي ٿو سگهجي.

ايتوال (ستاري جي وچ ۾ ’فتح جو ونگ‘ (l'Arch de triumph) آهي. فتح جو ونگ 10-1836ع ۾ ٺهيو، ۽ پنجاه فوٽ اوچو آهي، اتي اڻ ڄاتل سپاهيءَ جي مزار آهي جنهن تي چوويهه ٽي ڪلاڪ بتي ٻرندي رهندي آهي. ڀرسان ئي پلاس دي لا ڪنڪار آهي، جتي قديم مصري يادگار Obelisque لڳل آهي. اهو هڪ پٿر جو ڊگهو منارو آهي، جنهن تي مصري عبارت آڪريل آهي. ڀرسان ئي ليزانو الڊ (Les Invalides) جي سهڻي، گول خوبصورت گنبذ واري شاندار عمارت آهي، جنهن ۾ نيپولين کي دفن ڪيو ويو آهي. ايتوال وٽان ٻين مشهور رستن سان گڏ، پٿرس جي سڀ کان وڌيڪَ فشنيل بازار شانزي ليزي (Champs elysee) پڻ شروع ٿي ٿئي.

بس گهمائيندي، سٺن نديءَ جي هڪ پراڻيءَ پل وٽ پهتي، جنهن کي پان نف (Pont Neuf) يعني نئين پل چون. حالانڪ اها پل سنه 1578-1604ع ۾ ٺهي، ۽ اڄڪلهه پٿرس جي پراڻي ۾ پراڻي پل آهي. پر نالو اهو ئي ”نئين پل“ اٿس. جيئن اسان وٽ خيرپور ۾ نئون ڳوٺ، سکر ۾ نئون سکر، ۽ ڪراچيءَ ۾ نواباد سڀ پراڻا ۽ پُٽا ٿي ويا آهن. پوءِ به ائين ئي سڏبا آهن- (شل نالي مٿاڻ واريءَ هٿ چراند کان بچن).

مشهور گرجا سٽن شپيل (Saint Chappel) سنه 1248ع ۾ ٺهي. اها سيتي (Cite) ٻيٽ (جيڪو سٽن نديءَ جو بکر آهي) ۾ رهندڙ بادشاهن جي گرجا هئي. ان کي هاڻي ميوزيم بنائي ڇڏيو اٿن.

اهوئي ”سيتي“ ٻيٽ آهي، جنهن ۾ ٻه هزار سال اڳ پٿرس جنم ورتو. ان ٻيٽ ۾ جيڪي ماڻهو رهندا هئا، اُهي ”پاريزي“ هئا، جنهن تان هن شهر تي پاريز نالو پيو، جيڪو پوءِ ”پٿرس“ ٿيو. اڄ پٿرس جي رهاڪن کي ’پاريزان‘ چوندا آهن. بس اچي ناتر دام (Notre Dam) جي گرجا وٽ بيٺي. اسان بس مان لهي، ان جڳ مشهور گرجا کي ڏسڻ وياسين، ان گرجا متعلق ٺهيل فلم، (Hunchback of Notre Dam) سڄيءَ دنيا ۾ مشهور ٿي. هي دنيا

جي پهرين گوٿڪ (Gothic) چرچ آهي، جيڪا سنه 1225ع ۾ ٺهي. نادر معنيٰ اسان جي، دئم معنيٰ عورت.

هيءَ گرجا، گوٿڪ عمارت سازيءَ جو قديم ۽ حسين نمونو آهي. دريون اڌ گول ونگ جي بدران سوڙهي ڪنڊ جي ونگ وارا، درين جي شيشن ۾ ڪوبالت ڌاتوءَ جي آميزش سبب انهن جو رنگ خوبصورت نرو آهي. ان گرجا ۾، ٽوئرسٽ هزارن جي تعداد ۾ هئا، ته عبادت ڪرڻ وارا تيهه چاليهه مس.

روم واري سينٽ پيٽر جي گرجا وانگر، هن گرجا ۾ گھڙڻ کان اڳ ۾ عورتن کي ڪلهن ڍڪڻ لاءِ چيو ويو.

گرجا کان موٽي، اسان سيٽن نديءَ جي ڪناري تي، بس جي ڀرسان اچي بيٺاسين، ”جيسين سڀ ٽوئرسٽ جمع ٿين ۽ بس هلي. اسان سيٽن نديءَ ڏي ڏٺو - ’سيٽن، سنڌوءَ کان ڪهڙي ريت وڌيڪ حسين آهي؟‘ مون قمر کان پڇيو.

قمر چيو، ”سيٽن نديءَ جي ڪناري تي رهندڙ ماڻهو ڏس. سونهن انهن جي من ۾ آهي، سيٽن نديءَ ۾ ناھي. هنن سيٽن نديءَ جي ڪناري تي تعمير ڪيل عمارتن، سيٽن نديءَ ۾ ترندڙ پيڙين، ٻنهي ڪنارن تي توڙي ٻيٽ ۾ وسندڙ شهر کي خوبصورتي ۽ رونق ڏئي آهي. اسان وٽ ساڌ ٻيلي جو حشر ڇا ٿيو. بکر ڪهڙي حال ۾ آهي. بندر روڊ ڪارين مينهن سان ڀريو پيو آهي. اسان پاڻ مير واهه جي ڪناري تي رهون ٿا، ان تي ڪيڏي دڙ توڙ آهي.“

بس اڳتي وڌي. گائيڊ ٻڌايو ته: اسان لئٽن ڪواٽر پهتا آهيون. منهنجا طاق لڳي ويا. پئرس جا لئٽن ڪواٽر ٻڌا ته هٿم، اڄ اکين سان ڏٺم. پئرس ۾، ۽ لئٽن ڪواٽر؟ هيءُ فرينچ، جيڪي فرينچ کان سواءِ ٻي ٻولي ڳالهائڻ نه ٺهيو، پر ٻڌڻ به پسند نه ڪن، اهي پنهنجي شهر ۾ لاطيني ٻوليءَ جي نالي ڪواٽر ڪئين ٿا برداشت ڪن. گائيڊ اها مشڪل آسان ڪئي. ٻڌايائين ته: ”هتي جي جڳ مشهور سوربون (Sorbonne)، يونيورسٽي 13 صدي عيسويءَ ۾ ٺهي. ان وقت جي رواج موجب تعليم جو ذريعو لاطيني ٻولي ئي هئي. ان ڪري هن ايراضيءَ جو نالو لئٽن ڪواٽر پيو، جو اتي يونورسٽي جا استاد ۽

شاگرد رهندا هئا. پر پوءِ 16 صديءَ ۾ فرينچ تعليمي زبان ٿي، ۽ لئٽن ختم ڪئي ويئي.

ان ڳالهه تي مون کي اڃا به گھڻو عجب لڳو - لئٽن (لاطيني) ٻولي ته ختم ٿي ويئي، پر تنهن هوندي به فرينچن انهيءَ ايراضيءَ جو نالو مٿائي 'فرينچ ڪواٽر' نه ڪيو. ڪمال آهي ان قوم جو - سلام آهي ان قوم کي. هو تاريخ سان هٿ چراند نه ٿا ڪن. جي هو ان ايراضيءَ جو نالو مٿائي 'فرينچ ڪواٽر' رکن ها ته اها ڳالهه تاريخ مان ڊهي وڃي ها ڇا، ته 16 صديءَ کان اڳ فرانس ۾ لاطيني ٻولي تعليم جو ذريعو هئي.

اسان نيپئر روڊ، فريئر روڊ، برنس روڊ، مئڪلوڊ روڊ جو نالو مٿائي ڇڏيو. اسان وٽ فريئر گارڊن جو نالو مٿايو ويو. گانڌي گارڊن کي مسلمان ڪيو ويو. ڇا تاريخ جون ائمٽجندڙ ليڪون ڊهي ويون؟ ڇا اسان انگريزن جو دور حڪومت تاريخ مان پٽي ڪڍي ڇڏيو؟

زنده قومون، بهادر قومون، احساس ڪمٽريءَ کان ٻاهر قومون ئي تاريخ جي تلخ حقيقت سان اڪيون ملائي سگهنديون آهن. هلڪڙيون، ٽرڙيون، احساس ڪمٽريءَ ۾ ورتل قومون، تاريخي حقيقتن کي لڪائڻ ۽ دٻائڻ جي ناڪام ڪوشش ڪري پنهنجا ٻول پڌرا ڪري ڇڏينديون آهن.

جي اسان نيپئر روڊ جو نالو مٿايو ته ڇا اها حقيقت ڊهي ويندي ته سرچارلس نيپئر سنڌ فتح ڪئي هئي؟ جي فريئر روڊ، فريئر هال، ۽ فريئر گارڊن جو نالو مٿايو سين ته، ڇا سر ٻارٽل فريئر جي سنڌيءَ ٻوليءَ لاءِ ڪيل خدمتن تي هميشه لاءِ پردو وجهي سگهنداسين؟ جي سيتا، جيمس آباد، جيڪب آباد جا نالا مٽائينداسين ته ڇا انگريزن ۽ هنڌن کي سنڌ جي تاريخ مان هميشه جي نيڪالي ملي ويندي؟ ڪڳي مان ڪو يقين شاهه ٿيو آهي. ايڻا مان ڪڏهن ٿيل نڪتو آهي؟

لگزمبرو گارڊن، هڪ خاص فرينچ طرز جو باغ آهي. هن باغ جي سٽاءُ، سونهن، وڻن ۽ گلن جي ترتيب، وڻن ۽ ٻوٽن کي ڪٽي، ڇانگي، سهڻي بيهڪ ڏيڻ ۾ فرينچن ڪمال ڪري ڇڏيو آهي. ڇپر ڇهڇ سائي، غاليجي کان به وڌيڪ لسي ۽ نرم، گول، بيضوي ۽ مخروطي وڻن جون قطارون، (اسان وٽ مشرق ۾ ته شاعرن سرو، شمشاد ۽ صنوبر جي بيهڪ

۽ قامت تي دفتر لکيا آهن، پر هتان جي وٽن پٽن (پائين) پيوليئر (پاپليئر) سيسن (اوڪ) ايترا (بيچ) سائين (فر) مان هر هڪ جي نرالي بيهڪ ۽ شڪل آهي.

فرانس جي مشهور فنڪار بختولتي جو جڳ مشهور ’آزاديءَ جو پتلو‘ آمريڪا ۾ آهي. ان ساڳئي ئي فنڪار، ساڳيوئي ’آزاديءَ جو پتلو‘ ننڍيءَ سائيز ۾ ٺاهيو آهي، جيڪو هتي هڪ باغ ۾ آهي. لئٽن ڪوارٽر جي ريوٽا پارٽ ۾ به ڪيفي آهن. ڪيفي فلور ۽ ڪيفي ڊيو مئگو (Deux Magot) آهي ٻئي ڪيفي، فرانس جي شاعرن اديبن ۽ انٽليڪچوئل جو اڏو آهن. جڳ مشهور ڏاهو، اديب ۽ فلاسفر زان پال سارتر، انهن ڪيفن تي وهندو آهي. سارتر، جنهن لاءِ ڊي گال چيو، ”سارتر به ته فرانس آهي.“ سارتر، جيڪو آلبيريا جي قوم پرستن جي حق ۾، ۽ پنهنجيءَ قوم جي خلاف لکندو رهيو، ۽ جدوجهد ڪندو رهيو، ان جي موت ۾، سندس ئي قوم جي انتهاپسندن مٿس خوني حملا ڪيا. هن کي نوبل پرائيز مليو، جيڪو هن ٺڪرائي ڇڏيو، جڏهن اسان پئرس ۾ هئاسين، ته هو زنده هيو. خبر هجي ها ته ايترو جلدي مري ويندو، ته ملاقات نه سهي، دور کان ديدار ئي ڪيون ها. سارتر جي شهر ۾، سندس ئي گهٽيءَ ۾، ۽ سندس ئي ڪيفي تائين آياسين، پر هن صديءَ جي عظيم شخصيت جي ديدار کان محروم رهجي وياسين. وقت واريءَ وانگر هٿن جي وٿين مان وهي ويو.

ان ريوٽا پارٽ ۾ قديم شين (Antiques) جا دڪان آهن، جتي سڄيءَ دنيا جون قديم ۽ نادر شيون وڪرو ٿينديون آهن. لئٽن ڪوارٽر ۾، سٽن نديءَ جي ڪناري، قديم ڪتابن جا دڪان پڻ آهن.

بس لطيف فنن جي اٽڪيڊميءَ کان ٿيندي، اچي هڪ ٻئي فتح جي ونگ وٽ بيٺي. اهو فتح جو ونگ، 1808ع ۾ ٺهرايو ويو، ۽ ايتوال جي فتح جي ونگ جي بلڪل سڌائيءَ ۾ آهي. هن ونگ هيٺان بيهي، ايتوال وارو ونگ ڏسي سگهجي ٿو. گائيد ٻڌايو ته انهن ٻنهي ونگن جي وچ ۾ هڪ محلات هئي ۽ رستي کي موڙ هيو. ان محلات کي ڏاهي، رستو سڌو ڪيو ويو، جيئن ٻئي ونگ هڪ ٻئي جي سامهون نظر اچن.

موليئر جو ڪاميڊي ٿيئر ڏسندا، واپس هوٽل پهچي وياسين-
 موٽندي، هوٽل جي هيٺان واري فروٽ مارڪيٽ مان هڪ گدرو ورتوسين.
 گدرو ڏاڍو مهانگو هيو، پر جڏهن مٿي هوٽل ۾ ان کي ڪٽي کاڌوسين، ته
 پڇتاءُ ٿيو ته اهڙا به ٿي گذرا ڇو نه ورتاسين. ايڏو لذت ۽ مٺو گدرو اسان
 عمر ۾ نه ڪاڌو.

پئرس جي ان لذت گذري جي حسب نسب معلوم ڪرڻ تي خبر پئي
 ته اهو اسرائيل کان آيل آهي.
 يا بني اسرائيل الذڪرو نعمتي التي....

پوءِ خبر پئي ته اتي رکيل ننڍي سائيز وارن لذت ۽ مٺن هندائن جو
 شجرو به اسرائيل سان ٿو ملي. انهن هندائن جي باري ۾ اسانجي ملڪ ۾
 چوندا آهن ته انهن جو بچ مديني پاڪ مان آيو آهي. انڪري ان جنس جو
 نالو ئي ’مديني‘ رکيو اٿائون.

مان دم بخود رهجي ويس، سڀ نعمتون اسرائيلين کي....!

گل پھينڪے ھين اورون کي طرف اور ٿمر بهي

اے خانہ برانداز چمن کچھ تو ادھر بهي

۽ پوءِ پنهنجي ملڪ ۾، زراعت جي ماهرن ٻڌايو ته اسرائيل زراعت ۾
 ايڏو ته اڳتي آهي، جو سڄي دنيا جي رهبري ٿو ڪري. خود پاڪستان
 مان، زراعت جا ماهر اتي ٽريننگ وٺڻ ويندا آهن.

ان مارڪيٽ جي باري ۾ ٻي هڪ اهم ڳالهه: فروٽ ۽ ڀاڄين جي
 دڪانن وٽ، هڪ انڌو فقير، ڪرسيءَ تي، ڪاري عينڪ پائي، اڪاردين
 وڄائيندو هو، ۽ ماڻهو، سندس ڀر ۾ پيل پيالي ۾ سڪا وجهندا هئا. اسان
 به ڪڏهن ڪڏهن کيس خيرات ڏيندا هئاسين.

هڪ ڏينهن اتان لنگهتي، سندس ڪرسي خالي ڏٺي سين. اسان کي
 عجب لڳو ته هو ڪاڏي هليو ويو. ٿورو اڳتي وڌياسين ته سامهون هو لڪڻ
 تي هلندو نظر آيو. ڪانئس خوش خير عافيت بعد پڇيوسين ته، ”ڇو هو اڃ
 پنهنجي جاءِ تي موجود نه آهي.“ هن مرڪي چيو، ”توهان کي خبر ناهي ته
 اڃا آچر آهي. موڪل جو ڏينهن آهي.“ سو يورپ ۾، آچر ڏينهن، فقير به پنڻ
 جي موڪل ڪندا آهن. اسان وٽ ته جمعي، عيد ۽ ٻين موڪلن تي فقيرن

جي ويتر بيگهي مچندي آهي.

اهو پهريون ۽ آخري فقير هو، جيڪو اسان پئرس ۾ ڏٺو. گذرو کائي،
قمر ننداڪڙي ٿي، ليتي پيئي، ۽ مان هوٽل جي بالڪنيءَ ۾ ويهي رهيس.
پئرس ۽ تنوير - عجب!

سامهون هڪ وڏي بلڊنگ هئي. ان جي ڪن ڪن فلٽن ۾ اڃا
روشني هئي. اونداهيون ۽ روشن دريون ڪنهن آڌاڪريءَ (گجهارت Cross
Word Puzzle) وانگر پئي لڳيون. هيٺ ڪا ڪلب هئي، جتان مردن ۽
عورتن جي مليل جليل تهڪن جا آواز پئي آيا. ٿوري دير کان پوءِ تيز لاءِ
واري موسيقي شروع ٿي، ۽ ڳائڻ جو آواز آيو. تهڪن توڙي راڳ ۾ ائين
پئي لڳو، ته مردن ۽ عورتن جو آواز هڪ ٻئي کي پاڪر ۾ وٺي، ناچ ڪري
رهيو آهي.

يورپ ۾، هر گس تي، هر موڙ تي، مرد ۽ عورت گڏ آهن. هڪ ٻئي
سان هٿ هٿ ۾ ملايو هلن. اسان وٽ مرداني ڪچهري ڌار ته زناني حويلي
ڌار - ٻنهي ۾ گنديون ڳالهيون هلن. پر جي هتي وانگر پنهنجون پرايون
عورتون موجود هجن، ته موضوع سنجيده، شائست، ۽ مهذب هجن.

رات جو دير تائين بالڪنيءَ ۾ ويٺو رهيس. فلٽن جون بتيون، هڪ
هڪ ٿي وسامنديون رهيون. ڪڏهن ڪڏهن ڪنهن ايسرا ڌڙيءَ مان جهاتي
ٿي پاتي. ڪڏهن ڪو جوڙو پاڪر پائي، بالڪنيءَ ۾ نڪري آيو. مان رات
جو دير تائين انهن پرائنهن آوازن ۽ موسيقيءَ جي ڪمپنيءَ جي سهاري ويٺو
رهيس، ايستائين جو ستارا ڪپهه جي پوئين وانگر نظر اچڻ لڳا. فلٽن جون
روشنيون ڌڙڪڻ لڳيون ۽ مون کي تند اچڻ لڳي.

صبح جو مون ۽ قمر فيصلو ڪيو ته پئرس ۾ هڪ ڏينهن وڌيڪ
گذارجي. ناشتو ڪري، هوٽل واري کان پيچيوسين ته ڪمرو هڪ وڌيڪ
ڏينهن لاءِ ملي سگهندو؟ هن پنهنجا ڪتاب ڏسي هائوڪار ڪئي. اسان هن
کان ايئر فرانس جي آفيس جي پڇا ڪئي، جيئن هڪ ڏينهن پوءِ واري
فلائيت بڪ ڪرايون. هن چيو، ”ايئر فرانس جي آفيس، هتي ئي، سامهون
شانزي ليزي ۾ آهي.“

”شانزي ليزي هتان ويجهي آهي؟“ مون عجب مان پڇيو. چيائين،

”هائو، ايتوال کان ئي ته شانزي ليزي شروع ٿي ٿئي.“

۽ مونکي پاڻ تي عجب، ڏک، ڪاوڙ، سينڪجهه محسوس ٿيو. اڃا پوءِ شانزي ليزي وڃڻ لاءِ ميٽرو تي چڙهندا هئاسين. پوءِ قمر ۽ مان پنڌ پياسين. واقعي ايتوال کان پوءِ شانزي ليزي شروع ٿي. اهو پنڌ مشڪل سان پنجن منٽن جو هو. ايئر فرانس کان اڏام هڪ ڏينهن پوئتي ڪرائي، قمر جي شاپنگ جو شوق پورو ڪري، ٿورو ٽڪجي اچي، هڪ فوٽ پاٽ واريءَ ڪيفي تي ويٺاسين. ڪاليج جي زماني ۾، امتحان ويجهو هوندا هئا، ته رات جو دير تائين پڙهي، مان ۽ علي گوهر لغاري، انهن ’ڪيفي ڊي فٽ پاٽ‘ تي چانهه پيئڻ ايندا هئاسين. حيدرآباد ۾، ٻين هوٽلن جي مقابلي ۾ اهي سسٽيون هونديون هيون. شانزي ليزي جي ان ڪيفي تي ويهندي، مونکي حيدرآباد واريون ’ڪيفي ڊي فٽ پاٽ‘ ياد آيون.

پئرس يورپ جو مهانگو شهر آهي، ته شانزي ليزي، پئرس جي مهانگي ۾ مهانگي گهٽي. قمر هڪ نفيس ۽ قيمتي ساڙهي ورتي هئي. مون هن فٽ پاٽ واريءَ ڪيفي کي انڪري چونديو هيو جو سوچيو هيم ته اها سستي هوندي (انڪري ئي اڳهن وارو بورڊ نه پڙهيم). سڄي ڪيفي ڪچا ڪچ پريل هئي. ويٺلن جون ڪرسيون رستي جي ويندڙ ٽرئفڪ جي طرف هيون، ۽ سڀ ٽرئفڪ جو نظارو ڪندي، مشروب جو چسڪيون وٺي رهيا هئا. اسان به وهندڙ ٽرئفڪ ڏي منهن ڪري، خالي ٽيبل وڃي والاري. مون فرينچ جي ’مهارت‘ ڏيکاريندي آرڊر ڏنو. ۽ ٿوري دير ٿڪ پيڇي، قمر سان ڳالهائين ڪندي، ٽرئفڪ جو نظارو ڪندو رهيس.

قمر پنهنجو جوس جو گلاس ختم ڪري چيو، ”هلو.“ مون بئري کي فرينچ ۾ چيو Garçon - L'addition (چوڪرا- بل) فرينچ ۾ بئري کي اسان وانگر ’چوڪرا‘ (Garçon) ڪري سڏ ڪن.

هن جو بل ڏسي حيرت ۾ اچي ويس. حساب لڳايم ته اسانجا پنجهتر رپيا ته واه جا ٿيندا. ان کان سواءِ ’چوڪري‘ (Garçon) جي ڏهه سيڪڙو Pour boire (پيئڻ لاءِ) ملائي اسي کان مٿي رپيا ٿي ويا. (فرينچ بخشش، خرچيءَ، يا ٽپ کين چون ’پيئڻ لاءِ-‘ مطلب اهو ته ان جي خرچيءَ مان ڪجهه پي وڃي عيش ڪر.)

بهر حال بل پري، منجهند جي مانيءَ لاءِ ڪنهن اهڙيءَ هٽل جي تاڙ ۾ نڪتاسين جتي ايتري مهانگي ماني نه هجي. ايتوال جي ڀرسان ئي هڪ سيلف سروس ريسٽوران ملي، هر ريسٽوران جي در تي قيمتن جي لسٽ لڳل هوندي آهي. (فرينچ نالا مان به پڙهي ٿي سگهيس.) انڪري اهو مسئلو نه هوندو آهي ته هتي ڪيترو خرچ ايندو. سيلف سروس ريسٽوران جو اهو به فائدو آهي ته ڊش سامهون پئي آهي، اوهان ڏسي سگهو ٿا ته ڪڪڙ آهي يا مڇي. پاڻ کڻي ٿري ۾ وجهي، تيل تي کڻي اچي کائو- اها نوبت نه ٿي اچي جو ڪڪڙ گهراڻن لاءِ ٻانگون ڏيڻيون پون ۽ بيدي گهراڻن لاءِ ڪاڪرائڻو پوي.

رات کان، منهنجي هوڙ ۾ سور پيو هو، جيڪو هن وقت تائين ڏاڍو وڌي ويو هيو. انڪري، مون فقط منو ۽ فرينچ مشروب کنيو. قمر پنهنجي لاءِ ڪڪڙ چونڊيو. ماني کائي، جڏهن ڪائونٽر تي بل ڏيڻ وياسين، ته ڪائونٽر واري چوڪري عجب ۾ پئجي ويئي، چيائين، ”ٻه جڻا آهيو- ۽ ڪڪڙ جي فقط هڪ پليٽ. اهو ڪيئن ٿو ٿي سگهي.“
 مون پڳل تٽل فرينچ ۾ سمجهايس ته، ”هوڙ ۾ سور آهي، انڪري ڪڪڙ کائي نه ٿو سگهان.“

هوءَ وڃي هڪ همراھ کي وٺي آئي، ۽ ان کي سڄي ڳالهه ٻڌايائين ته "Monsieur ne manage pas poulet" ان همراھ به عجب مان اهو جملو دهرايو، ”مسيو نه مانج پا پولي.“ (يعني مسٽر- (صاحب) ڪڪڙ نه ٿو کائي.) پوءِ ته قمر چيڙ ٺاهي ڇڏي. گهڙيءَ گهڙيءَ پئي چوي، ”مسيو نه مانج پا پولي.“

ماني کائي، ٿورو آرام ڪري، ايفل ٽاور گهمڻ لاءِ سنڀراسين. مينٽرو اسٽيشن تي پهتاسين ته بڪنگ آفيس بند هئي. سڀ ماڻهو آٽومينٽڪ مشين مان ٽڪيٽون ڪڍي رهيا هئا. اسان ٻن ٽڪيٽن جا پئسا وڌا، ته ٽڪيٽون نه نڪتيون- الٽو پئسا واپس نڪري آيا. هڪ ٻه ٻيا ٿورسٽ آيا (شايد آمريڪن هئا)، انهن سان به ساڳي حالت ٿي. بڪنگ آفيس بند ٿي ويئي هئي، پر اتي هڪ چوڪري اڃا موجود هئي، ۽ لنچ بريڪ ڪرڻ لاءِ. ٽپڙ سهيڙي رهي هئي. قمر ڪائٽس مدد وٺڻ لاءِ ويئي. هن ’بند‘ واري بورڊ

ڏي اشارو ڪيو ۽ اشارن ۾ چيائين، ”منهنجو وقت ختم ٿي ويو آهي، مان ڪابه مدد نه ٿي ڪري سگهان.“

قمر کي ڏاڍي ڪاوڙ لڳي. مون کيس ٿڌو بکري وري مشين وٽ آندو. هڪ آمريڪن سياح پئسا وڌا، ۽ ٽڪيٽن جو هڪ ڪتاب نڪري آيو. هن چيو ته آٽوميٽڪ مشين مان رڳو ٽڪيٽن جو ڪتاب ٿي نڪرندو آهي. هڪ يا ٻه ٽڪيٽون نه اينديون آهن. (جيئن انگلنڊ ۾ ٿيندو آهي). هن هڪ ٽيڪيٽ ڪتاب مان ڦاڙي، باقي ٽڪيٽون ڦٽي ٿي ڪيون ته اسان چيس، ”اهي ٽڪيٽون ڦٽيون ڇو ٿو ڪرين. اسان کي ڏي.“ پوءِ اسان، ۽ اسان وانگر منجهيل ٻين سياحن کانئس اهي ٽڪيٽون خريد ڪيون. ان وقت اسان ڏٺو، ته بڪنگ آفيس واري چوڪري ٽپڙ سهيڙي چڪي هئي، ۽ وڃي رهي هئي. قمر ان کي ڏسي چيو ته، ”جي هيءَ چوري اها ڳالهه سمجهائي ها ته ڪهڙو پرو چڙهيس ها.“

ايفل ٽاور ۽ پئرس- لازم ۽ ملزوم ٿي ويا آهن. هيءَ 306 ميٽر ڊگهو فولادي منارو 1887ع کان 1889ع ۾ ٺهيو. هن مناري جا ٽي طبقات آهن. مٿي وڃڻ لاءِ لٽ آهي، پر اها عمودي ڪونهي ڇو ته ايفل ٽاور هيٺ بنياد وٽ ويڪرو ۽ مٿي سوڙهو آهي، ان ڪري ان جا پاوا ڪجهه لڙيل آهن. ان سبب جي ڪري، لٽ به سڌي مٿي نه ٿي وڃي، پر ڪجهه لاڙو ڪري ٿي وڃي.

مٿي تي طبقات آهن، جن تي ڪيفي ۽ يادگارن (Souvenir) جا دڪان آهن. ٽاور تان پئرس شهر جو سهڻو منظر ٿو ڏسڻ ۾ اچي. سٺن ندي، انواليد، ٻئي فتح جا ونگ، لوور جي عمارت، مطلب ته هر خوبصورت ۽ اهم عمارت ان ٽاور تان نظر اچي. شام جو شانزي ليزي جو چڪر هنيوسين. 17 جولاءِ فرينچن جو قومي ڏينهن هيو- ان شام، شانزي ليزي تي هٿام ماڻهن جا- آتشبازي- رنگبرنگي روشنيون- ’اڻ ڄاتي‘ سپاهيءَ جي مزار تي گلن جا انبار- ائين پئي لڳو ته هي جشن سرڪاري نه، پر عوامي هو- هر فرينچ ان ۾ جذباتي توڙي ذهني طور شامل هو.

ٻئي ڏينهن اٽينس جي اڏام هئي. نيرن ڪري، اچي گاردي نادر اسٽيشن تي پهتاسين. پئرس کي خدا حافظ نه، پر Au Revoir چيو سين. لاڪر

مان سامان کڻي، ريل تي چڙهي، اچي شادي ڪو (فرينچ چارس ڊي گال جو اچارائين ڪن) ايئر پورٽ تي پهتاسين. اهو ايئر پورٽ دنيا جي خوبصورت ترين ايئر پورٽن مان آهي. گولائيءَ تي ٺهيل آهي، ڊيوٽي فري دڪان آهن، پر انهن تي رکيل شيون لنڊن جي آڪسفورڊ اسٽريٽ ۾ وڌيڪ سسٽيون ٿي مليون. پڪڇر ڪارڊ پئرس مان ورتا هياسين، اهي ٻارن کي ايئر پورٽ جي پوسٽ آفيس مان پوسٽ ڪياسين. ان بعد، جهاز جي انتظار ۾ ڊيوٽي فري دڪانن جا چڪر لڳائي، ڪيفي ۾ ڪجهه کائي پي، اميگريشن ۽ ڪسٽمر مان واندائي، ڊپارچر لائونج تائين پنڌ نه، پر سامان سوڌو هلندڙ پتي تي بيهي آياسين.

ڊپارچر لائونج عالي شان، خوبصورت، صاف سٿرو هو. ايئر فرانس جي جهاز ٽيڪ آف ڪيو، ته مون ائينس جي باري ۾ سوچڻ شروع ڪيو.

اٿينس

يونان جي سرزمين تي هيءُ ٻيو ڀيرو قدم رکيو سين. يورپ جو پهريون سج به اٿينس جي ايئرپورٽ تي اڀريو هيو.

رات جو دير سان اٿينس پهتاسين. اميگريشن وارن ٻين سڀني کي ڇڏي ڏنو، رڳو اسان ٻنهي (مون ۽ قمر) ۽ هڪ ٻئي پاڪستانيءَ کي الڳ بيهاري ڇڏيو. جڏهن سڄي قطار ختم ٿي ته اميگريشن آفيسر نهايت باريڪ بينيءَ سان اسان جا ڪاغذ چيڪ ڪيا، ۽ پوءِ آڏي پڇا شروع ڪيائين، ”گهڻا ڏينهن رهندؤ. گهڻا پئسا آڻؤ؟“ جڏهن اسان هن کي هر طرح مطمئن ڪيو ته هن پئسي جي موت جي باري ۾ ڳالهائڻ شروع ڪيو. اسان قسم کڻي جند ڇڏائي، ته ان ڳالهه ۾ اسانجو ذرو به هٿ نه آهي، پوءِ مون تاريخ جا ياد ڪيل سبق دهرايا ته سڪندر اعظم مهرباني ڪري اسان تي حملو ڪيو هيو، ۽ سندس جرنل به سنڌ ۾ رهيو، تڏهن مس مس جند ڇڏيائين.

ايئرپورٽ تان ڊالرن جا ’ڊرام‘ مٽائي، ٽوئرسٽ انفرميشن واري ڪائونٽر تي آياسين، ۽ اتان هٽل بڪ ڪرائڻ واري ڪائونٽر تي آياسين، ۽ اتان هٽل بڪ ڪرائي ڇڏيسين. ڪائونٽر واري چيو ته هٽل جو ڪمرو صبح جو ستين وڳي خالي ٿيندو. هن وقت تنگسي به گهڻا پئسا وٺندي. انڪري صبح جو ڇهين واريءَ بس ۾ وڃو ته بهتر ٿيندو. ان وقت رات جو ڏيڍ ٿيو هيو. مون سوچيو سامان لاکر ۾ رکائيندي به اڍائي ٿي ويندا. انڪري مون کي سندس صلاح ۾ سياڻپ نظر آئي.

لائونج ۾ ٿي، صوفن تي ڊگها ٿي، سمهي رهياسين.

صبح جي پهرئين ڪرڻي سان بس آئي. مون ٻاهر نهاريو، اٿينس جو صبح چمڪي رهيو هيو. اٿينس-جنهن اونداهي دؤر ۾ جڳ کي روشني ڏني هئي، جتي سقراط سج تان صدقي ٿيو. ان اٿينس ۾ اڃ اسان جو صبح ٿيو هو.

بس ۾ چڙهي، شهر ڏانهن روانا ٿياسين. قمر شهر جو نمونو ڏسي چيو، ”هيءَ جهڙي ڪراچيءَ جي ناظم آباد.“

واقعي لڳو به ائين پئي. ٻه ماڻ، ننڍا ۽ خوبصورت بنگلا، هوٽل لنڊن پئرس توڙي ائمسٽرڊام وارين هوٽلن کان ٻيڻو ڪشادو، ته ڪرايو انهن سڀني کان گهٽ.

رات جو اوجاڳو هيو، منجهند تائين هوٽل ۾ آرام ڪيوسين، منجهند جو ٻاهر نڪتاسين ته، امونڻا چوڪ وٽان ئي ٽوئر ڪمپنيءَ جي بس ڪنيو، ۽ شهر جو چڪر هڻايائين.

اٽينس به روم وانگر آهي، هتي به ماضي ۽ حال هٿ هٿ ۾ ڏيئي ٿا هلن. هزارين سال پراڻا آثار به آهن، ته جديد عمارتون پڻ. هتان جو زيوس جو مندر وڏي ۾ وڏو مندر آهي - هتي هيروڊيس جو ٿيئٽر آهي.

اٽينس ۾، روز سج لڏي مهل، ’آواز ۽ روشنيءَ جو ڏيڪ، (Light and sound Show) ٿئي. هڪ ٽڪريءَ تي ڪرسيون رکيون آهن. جنهن جي سامهون واريءَ ٽڪريءَ تي اٽينس جي قديم شهر جا آثار آهن، انهن کي ائڪرو پوليس (Acropolis) چون - ائڪرو معنيٰ مٿاهون، پولس معنيٰ شهر. اٽينس جا قديم آثار مٿاهينءَ ٽڪريءَ تي آهن، ان ڪري انهن جو نالو ائڪرو پولس رکيو اٿائون.

هزارن جي تعداد ۾ ٽوئرسٽ، ان اڻ سينگاريل ٽڪريءَ تي پيل ڪرسيون تي ويهجي ويندا آهن، ۽ رات ٿيڻ سان شو شروع ٿيندو آهي. قديم شهز جي آثارن تي، مختلف زاوين کان، مختلف قسم جي رنگن جي روشني وڌي ويندي آهي، ۽ ٽڪرين ۾ لڪل لائوڊ اسپيڪرن مان آواز ايندو آهي، ڪڏهن ويجهو، ڪڏهن پري، ڪڏهن ساڄي ته ڪڏهن کاٻي ته ڪڏهن اڳيان ته ڪڏهن پوڻيان. انهن لائوڊ اسپيڪرن مان اٽينس پنهنجي تاريخ ٻڌائيندي آهي. آواز واقعن جي تاثر آهر ويجهو يا پري، ڌيمو يا زورائتو ٿيندو آهي، ۽ ان سان گڏ قديم آثارن تي روشنيون پونديون آهن. اهڙيءَ ريت، جيئن ڪهاڻيءَ جي ٿاڻن ۽ ماڳن ۾ بيان ٿيندو ويندو آهي. روشنيءَ جي رنگ ۽ زاوين جي تبديلي، آواز جي لاهه ۽ چاڙهه سان اهڙو جادو جاڳي پوندو آهي، جو ائين لڳندو آهي ته سج سج اٽينس پنهنجي تاريخ دهرائي رهي آهي.

اهو شو ڏيد ڪلاڪ کن هلندو آهي. ان جي شروعات هيءَ ٿيندي:

"I am Athens, O truth seekers of world, com to me"

(”مان اٿينس آهيان. او دنيا ڀر جا سچ جا متلاشيون، مون ڏانهن

اچو.“)

پوءِ اٿينس جي تعمير جو ذڪر ٿيندو آهي. 4800 ق.م ۾ بازنطينين جي هٿان اٿينس جي تباهه ٿيڻ جو بيان ٿيندو آهي. ان وقت گهوڙن جي ٽاپن جا آواز ايندا آهن- ”هنن اٿينس کي باهه ڏني.“ لائوڊ اسپيڪر تي ان جملي جي اچڻ سان ئي ائڪرو پولس تي ڳاڙهي روشني وڌي ويندي آهي. ائين لڳندو آهي جڻ اٿينس ٻري رهي آهي.

ان بعد، عظيم انجنيئر ۽ آرڪيٽيڪٽ، پيريڪلس جو آلت ڏيندڙ آواز گونجندو آهي، ”مان اٿينس جي ٻيهر تعمير ڪندس.“

(هن 423 ق.م تائين اٿينس جي ٻيهر تعمير ڪئي. ان جا سنگمرمر جا مندر، ٻيهر ٺاهيا. اٿينس جي عظمت وري موٽي آئي.)

اٿينس وارن ان شو جي ذريعي، سڄيءَ دنيا کي پنهنجي تاريخ جي عظمت کان واقف ڪيو آهي.

ڇا، سنڌ ۾ مڪليءَ، موهن جي دڙي، ڪوٽ ڏيجيءَ يا رني ڪوٽ تي اهڙو شو نه ٿو ڪري سگهجي؟

رات جو پروگرام هو. ’اٿينس باءِ نائيت‘ ان لاءِ مون اهڙي نائيت ڪلب جو انتخاب ڪيو هيو، جنهن ۾ اٿينس جي روايتي موسيقي، ناچ، ۽ ڊنر هئي. ٿورسٽ بس هڪ ڪشادي رستي تي لاقو. گائيڊ اڳيان ۽ اسان ۽ ٻيا گروپ جا ٿورسٽ پٺيان- سنهين، اونداھين، ورن وڪڙن وارين گهٽين مان ٿيندا، هڪ تمام تنگ گهٽيءَ ۾ اچي پهتاسين. اهو حال ڏسي مونکي حيدرآباد جون گهٽيون ياد آيون. هو بهو اهڙيون ئي تنگ، تاريخ، ورن وڪڙن واريون، منجهائيندڙ گهٽيون. فرق رڳو اهو هو، ته اٿينس جي گهٽين ۾، درن وٽ، سينگاريل عورتون ويٺل نه هيون.

گائيڊ آخر هڪ پراڻي طرز جي عمارت وٽ وٺي آيو، ۽ ان جي ڏاڪڻ ڇڙهڻ شروع ڪيائين. گائيڊ اڳيان، اسان ۽ گروپ جا ٻيا ٿورسٽ پٺيان، وياسين ڏاڪڻين تي ڏاڪڻيون ڇڙهندا. اتانهيون ۽ اُٻيون ڏاڪڻيون. هڪ

هڪ ڏاڪو فت ڪن ته واهه جو اوچو هوندو. ۽ وري سوڙهيون، اونداهيون، ۽ ورن وڪڙن واريون، غزل جي روايتي معشوق جي وارن وانگر، هڪ يا ٻه نه، پر چار ماڙيون چڙهيون پيون. منهنجو ته ساهه نه هيٺ نه مٿي. سهڪو (Dyspnea) ٿي پيو. قمر جي حالت مون کان ابتر هئي، سهڪندا سهڪندا، پنهنجي قسمت کي پٽيندا، اچي چٽ (Terrace) تي پهتاسين. اهو پاڙو- اها عمارت، اهي ڏاڪيون ڏسي، مون خيال ڪيو ته منهنجي چونڊ غلط آهي. يونان جي روايتي موسيقي ۽ ناچ جي، هن واهيات قسم جي ماحول ۾ ڪهڙي خبر پوندي. پر چٽ تي پهچندي سڀ ٿڪ ٿي لهي ويا. ڪرسيون ۽ ميزون سليقي سان سينگاريل هيون.

ناچ شروع ٿيا. موسيقارن جي هٿن ۾ دنبوري جي قسم جو هڪ ساز هيو. يوناني ناچ، جديد يورپي ناچ کان مختلف هئا، ۽ ڪجهه ڪجهه مشرقي رنگ هئا. سندن موسيقيءَ جا ڪجهه انگ اسان جي تلنگ سان مليا ٿي. اتي مون کي هڪ يوناني موسيقيءَ جو ماهر ياد آيو، جيڪو حيدرآباد جي ريڊيو اسٽيشن ۾، شيخ غلام حسين وٽ مليو هيو، ۽ سنڌي تلنگ ۽ يوناني موسيقيءَ جي هڪجهڙائيءَ تي حيران هو، ۽ ان لاءِ ڪو تاريخي سبب ڳولهي رهيو هيو. مون کيس سکندر جي سنڌ تي ڪاهه، ۽ سندس جرنلن جي سنڌ ۾ رهڻ جي باري ۾ ٻڌايو ته هو مطمئن ٿي ويو.

يوناني ناچ ۽ موسيقيءَ ۾ پنهنجو رس آهي. پنهنجو رچاءُ آهي، هندستاني ڪلاسيڪي موسيقيءَ ۽ رقص وانگر، جيوٿيڪ انهن ۾ پيچيده تفصيل ناهن، پر تنهن هوندي به هو باقاعدي فن وانگر محسوس پئي ٿيا، جنهن جا ڪجهه قاعدا قانون هجن، صفا بي راهه روي نه پئي محسوس ٿي. بهرحال اسان جي موسيقيءَ جي ماهرن کي، يوناني ۽ سنڌي موسيقيءَ جي هڪجهڙائيءَ تي تفصيل سان ڪم ڪرڻ گهرجي، جيئن سنڌي ۽ اسپيني موسيقيءَ تي ٿيو آهي.

آخري ناچ ۾، سڀني کي عام دعوت هئي، ڪيترائي ٽوئرسٽ ناچ ۾ شامل ٿي ويا، هوا ۾ ڪيترائي رنگ برنگي ٿوڪڻا ڇڏيا ويا. اڻ ڏٺل، اڻ ڄاتل، اڻ واقف ماڻهو، هڪ اوڀري ديس ۾ هڪ ٻئي لاءِ اجنبی نه رهيا. هڪ ئي تال تي، سڀ جهومي رهيا هئا، نچي رهيا هئا؛ 'من تو شدم تو من

شدي، وارو ماحول هو. قطرا بحر ۾ گرم هئا، سمنڊ چوليون هڻندو رهيو. هيءَ ڪهڙي عجيب ۽ حسين ماجرا آهي. پراوا به پنهنجا، اسان وٽ پنهنجا به پراوا، ڏنل به اڻ واقف.

ٻئي ڏينهن اٿينس جي آثار قديمه جو ميوزيم ڏٺوسين. هن ميوزيم ۾ شيون، تاريخ وار ترتيب سان رکيل آهن.

قديم ترين سنگتراش، 8 صدي ق.م ۾ اهڙا بت تراشيندا هئا، جيڪي واقعي 'بتن' وانگر جامد هئا. انهن ۾ حرڪت جو ڪوبه احساس نه هوندو هو. اکيون ٻوٽيل، هٿ پير سڌا.

6 صدي ق.م ۾ ٺاهيل بتن جي هڪ تنگ اڳتي، ته هڪ پوئتي. چڻ ٺاهيل بت اڳتي قدم کڻڻ جي ڪوشش ڪري رهيو آهي. وار پڻ توازن قائم رکڻ ۾ مدد ڪندا هئا، ان ڪري اهي بت سولائيءَ سان نه ڪرندا هئا، ۽ محفوظ هئا.

بتن جي چين تي مرڪ به 6 صدي ق.م ۾ آئي، پر اڃا اها ڀرپور مرڪ نه هئي. پٿر جي ذريعي احساس جي اظهار جي پهرين ڪوشش هئي.

سمنڊ جي ديوتا پوسيدڻان جو مجسمو ڏسي، محسوس ٿو ٿئي ته يوناني سنگتراش پٿر ۾، حقيقت جي اظهار کي ڳولي لڌو آهي. ان مجسمي ۾ اڻٽائي، تحرڪ، احساس جي اظهار، خوبصورتيءَ، باريڪ بينيءَ، انهن سڀني ڳالهين جي موجودگي آهي. هڪ هڪ مشڪ (Muscle) متناسب آهي. ايتريقدر جو ساڄيءَ ٻانهن جون مشڪون کاٻيءَ ٻانهن جي مشڪن کان وڌيڪ سوکيون ۽ مضبوط آهن. پير جون فقط ٻه آڱريون زمين تي آهن، ۽ ڪڙي مٿي ڪنيل آهي، ٻئي ٻانهن کليل آهن، تنهن هوندي به ان شاهڪار ۾ ايڏو توازن (Balance) آهي، جو بنا ڪنهن سهاري جي ڪڙو بيٺو آهي - نه لڙي ٿو، نه لڏي ٿو، ۽ نه ڪري ٿو. اکيون ۽ پرون ته نهيو، پنڀيون به چٽيل آهن. ٻڪيءَ جي سهڻي ۽ ڊولائيءَ تراش ڪيل آهي.

510 ق.م ۾ تراشيل هڪ پٿر تي، ماڻهن کي هاڪي راند ڪندي ڏيکاري ويو آهي. هاڪي راند ايتري پراڻي آهي، هيءُ پٿر ان جو ثبوت آهي.

هن ميوزيم ۾، سنڌ جي چوڪنڊيءَ جي مشهور قبرستان وانگر، قبرن جي ڪتبن تي تصويرون پڻ اڪريل آهن، جن تصويرون مان ان قبر ۾ پوريل

لاش جي حيثيت ۽ موت جو سبب پڻ ظاهر ٿئي ٿو. (عجيب ڳالهه آهي، تحقيق طلب پڻ. ڇا سنڌ جا اهي قبرستان يوناني اثر هيٺ نه ٿيا آهن؟ محققن کي ان ڳالهه کي به ڌيان ۾ رکڻ گهرجي). گائيد ٻڌايو (مون کي اڳي ئي خبر هئي) ته يوناني ۽ رومن سنگتراشيءَ جو فرق مجسمي جي پيرن مان ظاهر ٿيندو آهي. يوناني پيرن ۾ ڏسڻي آڱر، سڀني آڱرين کان ڊگهي هوندي آهي. جنهن پير جي ڏسڻي سڀني کان ڊگهي هوندي آهي، ان کي يوناني پير (Greek foot) چوندا آهن. ۽ اهو خوبصورت ترين پير هوندو آهي. مون قمر کي چيو، ڏس، منهنجو پير Greek foot آهي. ان جي برعڪس رومن پير ۾، آڱوڻو سڀني کان وڌيڪ ڊگهو هوندو آهي. (مهاڻا ٻڌ جي پيرن کي هميشه ڪنول جي گل سان تشبيهه ڏني ويندي آهي).

يوناني گائيد وڌيڪ ٻڌايو ته، ”رومن سنگتراش، مختلف پوزن ۾، منڍيءَ کان سواءِ مجسما گهڙي رکندا هئا. ۽ بادشاهن کان آرڊر ملڻ تي، انهن ٺهيل ٺڪيل (Ready Made) مجسمن لاءِ رڳو منڍي تراشي، ۽ ان ۾ ڦٽ ڪري ڇڏيندا هئا، پر يوناني سنگتراش ائين نه ڪندا هئا. هو جسم جي هر عضوي جي حقيقت پسندي سان تراش ڪندا هئا. انڪري رومن مجسمن ۾ منڍي ۽ باقي بت غير متوازن (Disproportionate) آهن. (ڪنهن کي وقت آهي، جو ان دعويٰ جي سچائيءَ جي تحقيق ڪري.)

ميوزيم ۾ ٻي دلچسپ ڳالهه هئي، قديم زيور.

ميوزيم کان ٻاهر انهن قديم زيورن جا نقل (Replica) وڪامي رهيا هئا. اتي وري مون کي وطن ياد آيو. موهن جي دڙي، ۽ ڀنڀور، يا ٻين اهڙين جاين تي اهڙا رپليڪا ڇو نه ٿا وڪري لاءِ رکيا وڃن؟ پرديس ۾ هر هر ديس جي ياد ٿي اچي.

منجهند جي مانيءَ لاءِ هڪ خاص روايتي يوناني ڪيفي ڳولي لڌيسين. سينڀ تي پڪل گوشت جا ٽڪر، جهڙا اسان وٽ ٺاهيندا آهن. مصالحو به ڪجهه تيز. ٿڪا کاڌا کائي کائي تنگ ٿي ويا هياسين، هفتن کان پوءِ صحيح معنيٰ ۾ ’چهر‘ ٿي. مان ته به ٽي سيخون يوناني مشروب سان هضم ڪري ويس.

ماني کائي، آهستي آهستي ٺهندا اچي سنگما چوڪ (Republic)

(square) تي پهتاسين. اتي يونان جو پارليامينٽ هائوس آهي. (عمارت شاندار آهي، پر سنڌ اسيمبلي بلڊنگ وڌيڪ شان ۽ وقار واري آهي). هن عمارت وٽ به لنڊن جي ٽرئفليگر اسڪوائر وانگر هزارين ڪبوٽر موجود آهن. اتي به هڪ 'اڻ ڄاتي سپاهيءَ' جي مزار آهي. ان چوٽي کان اٿينس جون بزارون شروع ٿين ٿيون، جن ۾ وڏي ۾ وڏا شاپنگ سينٽر آهن. مون کي ٻن شين جي ڳولها هئي. هڪ Alabostor (بي داغ سنگمرمر) ۾ ٺهيل وينس جي مجسمي جي. (جيڪو مون وٽ هو، ۽ ڪنهن بد ذوق ظالم ٻليءَ پيڇي ڇڏيو)، ۽ ٻيو بقراط جي مجسمي جي جيڪو يورپ ويندي مهل ايشپورٽ تي ڏٺو هئم. ٻنهي مان هڪ به شيءِ نه ملي. هر دڪان تي رڳو يونانين جو هڪ روايتي مجسمو پيو هيو، جنهن جو مردانو عضوو سندس جسم جي تناسب کان ڏهوڻو هو.

قمر فقط هڪ به روايتي قديم چٽساليءَ سان چٽيل ٿانو (Pottery) خريد ڪيا، جيڪي سندس شوق آهي. انهن تي پيلي ۽ ڪاري رنگ ۾ روايتي نقاشي آهي (قمر جو شوق ڪراڪري (Crockery) آهي).

اٿينس ۾ اسان اهو محسوس ڪيو ته ڌارين مسافرن (Foreign Tourists) جي ايتري ته رش آهي جو يوناني اتي اتي ۾ لوڻ وانگر ٿي لڳا. ان هوندي به مون ريسٽوران، رستن ۽ ٻين جاين تي جديد يونان کي ڳولڻ جي ڪوشش ٿي ڪئي. من ڪا وينس ديويءَ جهڙي چوڪري نظر اچي. من ڪو پوسيدٿان جهڙو حسين، خوبصورت ۽ متناسب جسم وارو جوان نظر اچي. من ڪو سوفوڪليس، ڪو هومر، ڪو سقراط، ڪو بقراط گڏجي وڃي. مون محسوس ڪيو ته يونان اسان جي سنڌ وانگر رڳو ماضي آهي. حال ۽ مستقبل ناهي. يونان مان اولمپڪ رانديون شروع ٿيون - اڄ اولمپڪ جا چئمپئن غير يوناني آهن. يونان جي بقراط جديد ۽ Rational طب جو بنياد وڌو، اڄ بهترين طبيب انگلنڊ، آمريڪا ۽ روس ۾ آهن. يونان ۾ فلسفي جو بنياد پيو. اڄ بهترين فلسفو سارٽري وٽ آهي. ڊراما، سنگتراشي، شاعري، رياضي، سڀ علم يونان مان نڪتا، ۽ اڄ جو يونان انهن فنن ۾ ڪابه حيثيت نه ٿو رکي. اڄوڪو يونان آهي رڳو جهاز راني ۽ ٽورزم، هڪ ڪمزور، نحيف ۽ غريب قوم، جيڪا رڳو ماضيءَ تي، رڳو تاريخ تي، رڳو

ميوزم تي فخر ڪري سگهي ٿي، پر حال تي شرمندہ آهي، ۽ ان جو مستقبل غير يقيني آهي. اسان موهن جي دڙي جا وارث به ساڳئي حال ۾ آهيون. رڳو ماضيءَ تي ٻٽاڪ هڻي سگهون ٿا، پر نه حال اٿئون، نه مستقبل.

اٿينس جي گهٽين ۽ بازارن ۾ گهمندي مون ڏٺو، ته بورڊ يوناني ٻوليءَ ۾ هئا. بيتا، ٿيٽا، پاءِ جا حرف جيڪي اسان وٽ فزڪس ۽ رياضي جي فارمولن ۾ استعمال ٿيندا آهن، اهي بورڊن تي ڏسي عجب پئي لڳو. مون قمر کي چيو، ”ڏس، مٿي فارمولن جا بورڊ لڳا پيا آهن“ قمر پهرين ته ڳالهه نه سمجهي ۽ عجب مان پڇيائين، ”اهي فارمولا بورڊن تي ڇو لکيا اٿئون.“ پر پوءِ ڳالهه سمجهي وئي. يونان ۾، ’يوناني دواخانوَ‘ هو ئي نه. مون سوچيو، اسان ئي هنن جي ماضيءَ کي قائم رکيو آهي. اسان وٽ اڃا تائين هزارين يوناني دواخانا ۽ يوناني حڪيم آهن.

پوءِ مون سوچيو، ته شام ۾ ’شامي ڪباب‘ ۽ ترڪيءَ ۾ ’ترڪي، ٽوپي‘ به ته نه آهي. اسان وٽ اهي ٻئي شيون اڃا موجود آهن.

’اٿڪيڊمي آف اٿينس‘ وٽان لنگهياسين. اٿڪيڊمي جي هڪ طرف افلاطون ۽ سقراط جو مجسمو نصب ٿيل هو ته ٻئي پاسي اپولو ۽ اٿينا جو. پر ان اٿڪيڊميءَ جو اهو معيار آهي، جيڪو سقراط ۽ افلاطون جي وقت ۾ هو؟

اٿينس جو جديد اولمپڪ اسٽيڊيم سنه 1896ع ۾ تعمير ٿيو. اهو سڄو اسٽيڊيم سنگمرمر جو آهي. اهو اسٽيڊيم، قديم اولمپڪ اسٽيڊيم جي مٿان ٺهيل آهي، جنهن ۾، پهريون پهريون، سنه 776 ق.م ۾ اولمپڪ رانديون ٿيون.

شهر جي هڪ اهم رستي سان انگريزيءَ جي مشهور شاعر، لارڊ بائرن جو مجسمو آهي. ان مجسمي ۾، يونان، ماءُ جي صورت ۾، بائرن کي آسيب پئي ڏئي. لارڊ بائرن يونان جي آزاديءَ جي لڙائيءَ ۾ وڙهيو، ۽ اتي ئي سندس موت ٿيو. شاعر جي احترام ۽ يادگيريءَ طور، يونانين هيءُ مجسمو تعمير ڪيو آهي.

صدارتي محل وٽان لنگهياسين ته، اتي بينل گارڊن جو يونيفارم ڏسي عجب لڳو. اهو ساڳيوئي يونيفارم، سڪندر اعظم جي تصويرن، ۽ قديم

يونان متعلق فلمن ۾ ڏسندا رهيا آهيون. يونانين اهو روايتي يونيفارم قائم رکيو آهي. اهي ئي لوهي توپ، جن مٿان ڪارن وارن جي نرڙ کان وٺي ڪياريءَ تائين ليڪ.

شاه جو، هوٽل مان نڪري، اچي امونٽا چوڪ جي هڪ ڪيفي تي ويٺا آهن. چوڪ جي وچ تي لڳل شاهي ڳوهارو روشنين ۾ جرڪي رهيو هو. اليڪٽرڪ بسن ۽ موٽرن جي ٽرئفڪ. ٻاهرين ملڪن جي ٽوئرس جا ننڍا ننڍا ٽولا. پانٽ پانٽ جا ماڻهو ڏسندي، آهستي آهستي ڳالهائون ڪندي، اهي ئي سينگ تي پڪل گوشت جا ٽڪرا کائيندي، نيٺ ننڊ جي خمار سان ڀرجي ويا، ۽ دير سان هوٽل ۾ اچي سمهي پيا آهن.

ٻئي ڏينهن صبح جو اٿينس شهر کان ٻاهر، سمنڊ جي ڪناري هڪ قديم مندر ڏسڻ ويا آهن. ٽوئرس بس شهر مان جنهن به اهم جاءِ تان پئي لنگهي، گائيڊ ان جي باري ۾ ٻڌائيندو پئي ويو. پهرين هن اٿينس جي باري ۾ ٻڌايو.

”اٿينس جو نالو، ديويءَ اٿينا جي پٺيان پيو. ان کي 480 ق.م ۾ بازنطينين تباهه ڪيو. ۽ پيربڪليس 448 ق.م ۾ ٻيهر تعمير ڪيو. اٿينس جي ڀرسان ٽي جبل آهن. هتي سال ۾ سراسري 22 انچ مينهن پوي ٿو. ان جي آدمشماري 30 لک آهي. 1834ع ۾ آزاديءَ جي جنگ لڳي هئي. هتي ست ڪروڙ پنجاھ لک زيتون جا وڻ آهن (وڻ شماري عجيب ڳالهه آهي). هتي ديوتا زيوس (زل، چنچر- سيني ديوتائن جو وڏو آهي) جو مندر ايشيا (يورپ يا ايشيا) جو وڏي ۾ وڏو مندر آهي. هو سامهون ’انڊيا گيت‘ (هندستان جو دروازو) آهي، جيڪو 2 صدي عيسويءَ ۾ تعمير ٿيو. (ان دروازي وٽان هندستان ڏي رستو ايندو هوندو.)

بس هلندي، هلندي، اچي ’الي موس‘ تي، سمنڊ جي ڪناري تي پهتي. گائيڊ ٻڌايو، ”هتي زراعت جي ديوي آهي، ۽ يونان جون عورتون هر سال هتي تقريب ملهائڻ اينديون آهن.“

”سامهون پستن جا وڻ آهن.“

مون ڏٺو ته انهن ۾ اڃا اڃا، خوبصورت گل جهومي رهيا هئا، گائيڊ ٻڌايو، ”پستا ٻن سالن ۾ هڪ دفعو ڦر ڏيندا آهن.“

بس هلندي رهي، مان دريءَ مان هيڏي هوڏي نهاريندو رهيس. نيرو سمنڊ اسانجي ساڄي پاسي هو. اٿاه سمنڊ، جيڪو سڀني کنڊن کي ڇهي ٿو، جنهن جا ڪنارا يورپ، آمريڪا، ايشيا، آفريڪا ۽ اسٽريليا کي ڇهن ٿا. سمنڊ- اٿاه سمنڊ، پيار وانگر اٿاه آهي، جيڪو سڀ ويڃا، سڀ فاصلا ختم ڪيو ڇڏي.

لهرن لڪ لباس، پاڻيءَ پسن هڪڙو. سمنڊ جو ڪنارو ڇڏي، بس هڪ جبل تي چڙهڻ لڳي، جابلو رستو. اٿاهون، ورن وڪڙن وارو، ۽ ڏکيو هيو. جهڙو ڪوٽا کان چمن وارو رستو. اهڙن رستن تي مونکي ڏاڍو پڻ ٿيندو آهي. منهنجو ساهه نه هٿ نه مٿي، قمر ڪلڻ لڳي. پر اها منهنجي ڪمزوري آهي، رستي کان هٿ ڏس، ته هزارن فوٽن تي سمنڊ، اصل پنواڻي وٺي ويئي.

جڏهن بس، مٿي مندر وٽ پهتي، ته ساهه سامت ۾ آيو. عجب لڳو، ته ايتري دور دراز ۽ ويران علائقي ۾، هڪ فرست ڪلاس ڪيفي پڻ هئي، جنهن ۾ کاڌي پيتي جي هر شيءِ موجود هئي.

ڪرسيون، ٻاهر اس ۾ به پيل هيون، ۽ اندر سهڻي ۽ سينگاريل هال ۾ پڻ. ڏيمي ڏيمي سريلي موسيقي پئي وڳي. من بود ۾ اچي ويو. اتي مونکي رني ڪوٽ ۽ ساڌ بيلي جي مهيب تنهائي ياد آئي.

اهو مندر 400 ق.م جو تعمير ٿيل آهي، ۽ سمنڊ جي ديوتا پوسيدان (Possidon) جي نالي سان منسوب آهي. سنگمرمر جا بلند ٿنڀا تراشيل آهن، ڇت ڊهي وئي آهي.

ان مندر جي ٻي خاص ۽ تاريخي اهميت واري ڳالهه هيءَ آهي ته اتي هڪ پٿر تي، انگريزيءَ جي مشهور شاعر، لارڊ بائرن، پنهنجي هٿن سان پنهنجو نالو اڪريو آهي.

چون ٿا ته لارڊ بائرن اڪثر انهيءَ مندر ۾ ايندو هو، ۽ اتي، سانت ۽ سوچ ۾ پنهنجو وقت گذاريندو هو. مون گائيد جي هدايت موجب ويجهو وڃي ڏٺو، هڪ ديوار جي سنگمرمر جي پٿر تي ڪنهن چاقوءَ يا تيز اوزار سان انگريزي ۾ اڪريل هو-BYRON.

خبر هئي بائرن کي ته، سندس ان ٻاراڻيءَ حرڪت کي ايتري اهميت

ملندي، جو روزانو هزارين ٿورسٽ، ان مندر ۾ رڳو سندس هٿ سان اڪريل نالي کي ڏسڻ ايندا هئا.

موتندي، گائيد هڪ جبل ڏي اشارو ڪري چيو، ”هن جبل جو نالو اميتس جبل آهي، ۽ هن ۾ چار سو ماکيءَ جا مانارا آهن (وڻ شماريءَ کان پوءِ ’ماڪي شماريءَ‘، تي به عجب لڳو). مون سوچيو، ”هن جبل جو نالو ئي ’ماڪي جبل‘ هئڻ گهرجي ها.“

اٽينس ۾ باقي سياڻڪو ڏينهن هو، اٽين ڪٿي چئجي ته اڌ ڏينهن - ڇو ته K.L.M جي اڏام منجهند جو هئي، جنهن ذريعي واپس وطن اچڻو هو. مان اٽينس ۾ آيو هوس سقراط، افلاطون، هومر ۽ بقراط جي ناتي - ٿورسٽ ڪمپنيءَ جي آفيس ويس ۽ يوناني چوڪريءَ کان انهن شخصيتن جا پار پتا پيچيم، ۽ اهو معلوم ڪرڻ جي ڪوشش ڪيم ته انهن جا يادگار ڪٿي ٿو ڏسي سگهان.

ڪائونٽر واريءَ يوناني چوڪريءَ چيو، ”You Know much about Greece.“ (توڪي يونان جي باري ۾ گهڻي معلومات آهي).

مون چيس، ”توڪي خبر ناهي ته يونانين اسانجي سنڌ تي ڪاهه ڪئي هئي. اسانجو توهان سان تاريخي رشتو آهي.“

هوءَ مرڪي، ۽ چيائين، ”بقراط، ۽ افلاطون جي ائڪيڊميءَ لاءِ توهان کي هڪ ڏينهن وڌيڪ ترسي، اٽينس کان ٻاهر وڃڻو پوندو. باقي سقراط جو جيل ائڪروپولس جي ڀرسان ئي آهي، جتي توهان سياڻي وڃي رهيا آهيو، ڏسي اچجو.“

مون ۽ قمر صلاح ڪئي، هڪ ڏينهن وڌيڪ ترسڻ ناممڪن هو. انڪري سوچيسين، سياڻي ائڪروپولس گهمندي، سقراط جو جيل ڏسي وٺنداسين.

ٻئي ڏينهن صبح جو سويل اٿيس. سويل اٿڻ منهنجي لاءِ مسئلو آهي، ۽ زندگيءَ ۾ آگرين تي ڳڻڻ جيترا دفعا ئي سويل اٿيو هوندس. سويل اٿڻ جو سبب هو، فون ڪري گهر اطلاع ڏيڻ ته، اسان فلاڻيءَ فلاڻيت ۾ پهچون ٿا، ۽ پوءِ سقراط جو جيل ڏسڻ. ٿورسٽ بس ساڍي نوين وڳي اچڻي هئي. پوسٽ آفيس امونٽا چوڪ تي، ميٽروپول هوٽل جي هيٺان ئي هئي. سٽين

وڳي ڪال بڪ ڪئي سين، نوين وڳي تائين ڪال نه ملي. لاچار شوڪت کي ٽيلڪس ڪئسيٽين، جيڪا ڏهن منٽن ۾ هلي ويئي. ان کي اعجاز کي فون ڪرڻ جو نياپو ڏيئي، بس ۾ سوار ٿياسين.

بس ائڪروپولس جي هيٺان ڇڏيو، جتان ائڪروپولس تي چڙهڻ لاءِ ڇاڙهي آهي. ائڪروپولس هڪ اتانهينءَ ٽڪريءَ تي آهي. ان ئي ٽڪريءَ تي قديم ٿيئٽر آهي. ان ٿيئٽر ۾، پٿر جون ٺهيل بينچون لهواري طريقي سان ٺهيل آهن، جيئن سڀني کان پوئتي ويٺل به ڊرامو چڱيءَ طرح ڏسي سگهن. يونانين کي قبل مسيح دور ۾ به ايڏو ذوق ۽ ايترو عقل هو. اتي فلو پوپس جو يادگار پڻ آهي، جنهن اٽينس شهر جي تعمير ۾ مدد ڏني.

ائڪروپولس تي پهچڻ لاءِ وڏي، اتانهين ۽ ڊگهي ڇاڙهي چڙهي، سهڪندا مٿي پهتاسين.

ديويءَ اٿينيا جو مندر، جنهن جي پويان هن شهر تي اٽينس نالو پيو. اهو مندر تي دفعا تباهه ٿيو، ۽ ٽي دفعا وري تعمير ٿيو. اهو مندر قديم فن تعمير جو يگانو شاهڪار آهي. تمام اتاهان ۽ اوچا، ٽيهه چاليهه فٽ بلند، سنگمرمر جا ٿنڀا— خوبصورت، متناسب ۽ عظيم. ان مندر کي پهريون دفعو ’فيڊاس‘ تعمير ڪيو، ان ۾ اٿينيا ديويءَ جو وڏو مجسمو هو، جنهن جا ڪپڙا سون جا ٺهيل هئا ۽ بازنطيني بادشاهه ان کي قسطنطينيه (هاڻي استنبول) کڻي ويا. (محمود غزنويءَ شايد انهن کان سبق سکيو.) اٽينس کي پهرين فلپ (سڪندر اعظم جي پيءُ) ۽ پوءِ بازنطينين تباهه ڪيو.

ان مندر ۾ جانور قربان ڪيا ويندا هئا، انهن جانورن جي رت کي ٻاهر ڪڍڻ لاءِ هڪ خاص نالي ٺهيل آهي.

ائڪروپولس ۾ فتح (Victory) جو مجسمو پڻ آهي، پر ان جا پر ڪٽيل آهن، جيئن اها اڏامي نه سگهي، ۽ سدائين اٽينس ۾ ئي رهي. (چڱو جو اها سون جي ٺهيل نه آهي، نه ته جي پاڻ اڏري نه سگهي ها، ته لالچي بادشاهه ضرور اڏائي وڃس ها.)

مون کي ائڪروپولس کي تفصيل سان ڏسڻ جي خواهش نه هئي، پر سقراط جو جيل منهنجي لاءِ سڀ کان وڌيڪ اهم هو. مون گائيڊ کان ان

جو ڏس پڇيو. هن هيٺ اشارو ڪندي چيو ته، ”سامهون چوڪ تان ٿورو اڳتي وڃي ڪٻي مڙو، ته اتي پهچي ويندؤ.“ هن وري ٽاڪيد ڪندي چيو ته، ”ڪلاڪ اندر موٽي اچجو. بس ڪلاڪ کان پوءِ هلي ويندي.“

اسان باقي ٿوڙ چڙي، ٽڪڙو ٽڪڙو ٽڪريءَ تان لهندي، رستي تي آياسين. چوڪ وٽ هڪ ڪيفي هئي، ان ڪيفي واري کان ڏس پڇيوسين. هن بيپرواهيءَ سان اشارو ڪندي چيو، ”هن پاسي.“

مون قمر کي چيو، ”عجب آهي.“ ائينس وارن هن عظيم ڏاهي کي وساري ڇڏيو آهي. ٿوڙ ڪمپنيءَ جي ڪنهن به ٿوڙ پر سقراط جي قيد جو پروگرام ڪونهي. لائيت ائڊ سائونڊ شو، ائڪروپولس ٽوڙي ٻين جاين تي اسان سان گڏ هزارين ٿوڙس هئا، پر سقراط جي قيد ڏي رڳو به، اسان به سنڌي ٿا وڃون. ائينس وارن الائي ڇو پنهنجي شهيد کي وساري ڇڏيو آهي. الائي ڇو هنن ان جاءِ کي Project نه ڪيو آهي، جو ٻاهران ايندڙ ٿوڙس تي اتي اچن. ائينس جي نقشي ۾ (جيڪو ٿوڙ ڪمپنيءَ وٽان مليو) سقراط جو قيد ته ڏيکاريل آهي، پر ان ڪمپنيءَ ڪنهن به پروگرام ۾ ان کي شامل نه ڪيو آهي. هنن لاءِ ائينيا يا پوسيدان جا مندر اهم آهن، پر سڄيءَ دنيا لاءِ سقراط جو پيغام ۽ ان جو قيد عظيم آهي، جتي هو سچ تان صدقو ٿيو. ٽوڙي جو ان ۾ عمارت سازيءَ جي فن جي ڪا به خوبي نه آهي.

رستي کان ڪاٻي مڙياسين. ٽڪريءَ جي هيٺان هڪ غار سقراط جو قيد هئي. جنهن کي هڪ لوهي سينخن وارو دروازو هو. ان غار ۾ ئي سقراط، هيملڪ جي پيالي پيئڻ کان پوءِ آخري پساهه ڪنيا هئا. اتي ئي هن پهريدار طرفان ٿيل پڇي وڃڻ جي آڇ کي رد ڪري، رائج قانون کي غلط سڏيندي به، رائج قانون جو احترام ڪندي، زهر جو پيالو ٻي جان ڏني - ان لاءِ جو هن هڪ سٺي شهريءَ جي حيثيت ۾ قانون جي بجا آوري ڪرڻ پنهنجو فرض سمجهيو. اتي ئي سچ ۽ موت جو ازلي ۽ ابدي ميلاپ ٿيو. اتان ئي اهو سلسلو شروع ٿيو، جو منصور، ۽ سرمد، شاهه عنايت، ۽ مخدوم بلاول ان جون ڪڙيون بڻجي پيا.

مون کي لائيت ائڊ سائونڊ شو جا شروعاتي لفظ ياد آيا:

I am Athenese-O truth seekers of world, come to me!

پوءِ هو هزارين ٿوئرسٽ هتي ڇوڻه آيا؟ ڇا دنيا ۾ سچ جا ڳولائو ڪٿي ويا آهن. هتي رڳو اسان ۾ - مان ۽ قمر چو ٿي آهيون؟
 سنڌ جي جديد شاعريءَ ۾، سقراط جو نالو منصور، مخدوم بلاول، سرمد، ۽ شاهه عنايت سان گڏ ايندو آهي. پر پنهنجي ملڪ ۾ هو ائين اڪيلو چو آهي.

مون کي نورجهان جو شعر ياد آيو، جيڪو هن پنهنجي ئي قبر جي باري ۾ اڳڪٿيءَ طور چيو هو:

بر مزارِ مان غريبان نئي چراغ نئي گل

نہ پر پروانه سوزد، نہ صدائي بلبل

هيءَ سقراط جي مزار نه هئي، پر ان جو لافاني يادگار ته هو.
 مون ۽ قمر اتي هڪٻئي جا فوتا ڪڍيا، ۽ پوءِ ڪجهه گهڙيون خاموش ٿي، تاريخ جي ان عظيم هستيءَ جي باري ۾ سوچيندا رهياسين.
 جڏهن واپس آياسين ته ائڪروپولس تان اسانجي بس وارا ٿوئرسٽ هيٺ لهي رهيا هئا. اسان پنهنجي بس وٽ اچي بيٺاسين، اتي هڪ نوجوان چوڪري اڪيلي بيٺي هئي. هوءَ پنهنجي پوشاڪ ۽ مهانڊن مان پاڪستاني پٽي لڳي: مون ويجهو وڃي کانئس پڇيو، ”پاڪستاني آهيو؟“
 هن جواب ڏنو، ”پنجابي.“

مون ٻيو سوال ڪيو، ”مشرقي پنجاب جا آهيو يا مغربي پنجاب جا؟“
 ان ڳالهه جو هن ڪوبه جواب نه ڏنو ۽ پنهنجي اسڪالرشپ ۽ يونيورسٽيءَ جي باري ۾ ڳالهائڻ لڳي. مون ۽ قمر هڪ ٻئي ڏي حيرت مان ڏٺو، ۽ اچي بس ۾ ويٺاسين.

هوتل مان سامان ڪڍي، بجليءَ جي بس ذريعي اچي ايئرپورٽ تي پهتاسين.

ڪي-ايل-ايم جي اڏام ڏيڍ ڪلاڪ دير سان آئي. اهو وقت مون ڊيوٽي فري ڪيفي تي شغل ۾ گذاريو، ۽ قمر سٽنڊوچ تي گذارو ڪيو. جهاز ۾ چڙهياسين ته اڏامي ئي نه. اڌ ڪلاڪ وڌيڪ گذري ويو. اوچتو ڳول ڳولان شروع ٿي، سڄي جهاز جو عملو پڇ پڇان ۾ هو. ڪو مسافر جهاز ۾

نه پهتو هو. لائونج مان بورڊنگ ڪارڊ وٺي، ٻاهر هوائي جهاز ڏي آيو هيو، پڙ هاڻي نظر نه پيو اچي. سندس ساٿي پريشان هو. آخر ڳولهي وڃي فرست ڪلاس مان هٽ ڪيائونس. هـمـراـه پـل ۾ وڃي فرست ڪلاس ۾ بالـم ٿي ويهي رهيو، ۽ اُڏام ۾ دير يون ڪري، ۽ جهاز جي عملي جي وٺ پڪڙ ڏسي ڏاڍيءَ معصوميت مان چيائين، ”چاچي وٺ پڪڙ لائي آڻو. جهاز جو نه ٿا اُڏايو؟“

اتي سندس ساٿيءَ کيس سڃاڻي ورتو. چيائينس، ”ڪمبخت، تنهنجي ڪري ته دير ٿي آهي- توکي ئي ته ڳوليون ٿا.“
۽ پوءِ وٺي اچي اڪانامي ڪلاس ۾ وهاريائونس.
اتي مون قمر کي پيراڻي پيڙي جو شعر ٻڌايو.

ڪنڊو لڳس پير ۾، ڪوٽيائونس گوڏو
ڏئي ڏاڙهيءَ کي لوڏو، ڪنڊو ڪڍيائونس ڪنڌ مان.

جهاز اڏاڻو. هن دفعي قمر ۽ مون، هر هڪ کي ٻه ٻه ٿيلها هئا، جيڪي هنج ۾ ۽ پيرن هيٺان هئا. ڪڪڙ ٿيا وينا هئاسين. ڪرسٽل، جنهنجو قمر کي شوق آهي لنڊن مان خريد ڪري، ڪلهي ٿيلهن ۾ لڙڪائي، پاڻ سان گڏ ائمسٽردام، پئرس ۽ اٽينس کان ڪراچيءَ کان خيرپور تائين آندوسين، صحيح سلامت. پر هتي آهستي آهستي پڇي رهيو آهي. (چڱو جو گهر ۾ ٿو پڇي، پورا ته گهر ۾ ئي هوندا.)

انهن ٿيلهن سان گڏ منهنجا ڪتاب به هئا. جيڪي ٿيلهن ۾، سوت ڪيسن ۾ وڌاسين، جيڪي بچيا، اهي هٿن ۾. ٿيلها ڪلهن تي، ڪتابن هٿن ۾، ائين جهاز ۾ چڙهياسين، ائين جهاز ۾ ويٺاسين. پر ڪرسٽل ۽ ڪتاب گهر تائين صحيح سلامت پهچاياسين.

جهاز اڏاڻو، ساڳي اٽينس. جنهن ۾ يورپ جو پهريون سج اڀريو هو، ان ئي اٽينس ۾، اسان جي هن سفر جو آخري سج لهي رهيو هيو. سمنڊ- سرمائي سمنڊ، ۽ ان جي ڀرسان اٽينس جو خوابن جهڙو شهر.

بي وڳي رات جو، جهاز جي ٿيڻ ڪراچيءَ جي زمين کي ڇهيو. وطن جي زمين سان ڳانڍاپي تي جسم مان بجليءَ جي لهر جهڙي درهڙي نڪري ويئي. پنهنجو ملڪ، پنهنجي زمين.

ايئرپورٽ تي اعجاز ۽ ممتاز موجود هئا.

گهر پهچي گهري ننڊ اچي ويئي.

هن ڪتاب جي باري ۾

اهو فيصلو ڪرڻ ڏکيو آهي ته ڪتاب نثر ۾ لکيل آهي يا نظم ۾ -
ادب، ثقافت ۽ معلومات جي لحاظ کان هن ڪتاب کي شاهڪار چئجي
ته به وڏا نه ٿيندو.

- علي احمد بروهي

مان نه ٿو سمجهان ته انهيءَ کان سٺو سفرنامو ڪنهن اڃ تائين لکيو
آهي...

- طارق اشرف

سنڌيءَ ۾ هونءَ ته گهڻا سفرناما آهن، پر اهڙا گهٽ آهن، جن کي اعليٰ
مقام ۽ منفرد حيثيت حاصل ٿي سگهي آهي. تنوير عباسيءَ جو هيءُ
سفرنامو انهن چند سفرنامن ۾ منفرد ۽ ممتاز آهي.

- روزاني جنگ

اهڙو عڪس چڪيو اٿس جن ته هر هنڌ ڪتاب پڙهڻ وارو پاڻ موجود
آهي. اهو ڪمال صرف تنوير کي حاصل آهي.

- محمود يوسفائي

هڪ ڀيرو ڪتاب هٿ ۾ کڻڻ کان پوءِ جيسين پورو نه ڪبو، تيسين ڀيرو
پڙهيو.

- روزاني عبرت



A ROSHNI BOOK

Travelogue
Pakistan Rs. 100.00

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لُڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لُڙهندڙ، ڪُڙهندڙ، ڪُڙهندڙ، پُرندڙ، چُرندڙ، ڪِرندڙ، اوسيئڙو ڪُنڌڙ، پاڙي، ڪاڻو، ڀاڄوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پگ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پگ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَنَنَ کي گليل اکرن ۾ صلاح ڏجي ٿي ته هو وَسَ پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رُڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٽ،
 پُڪار سان تشبيهه ڏيندي انهن سڀني کي بَمَن، گولين ۽ بارود
 جي مدِ مقابل بيهاريو آهي. اياز چوي ٿو ته:
 گيتَ به جڻ گوريلا آهن، جي ويريءَ تي وار ڪرن ٿا.

... ..

جئن جئن جاڙ وڌي ٿي جڳ ۾، هو ٻوليءَ جي آڙ چُپن ٿا؛
 ريتيءَ تي راتاها ڪن ٿا، موٽي منجهه پهڙ چُپن ٿا؛

... ..

ڪالهه هُيا جي سُرخ گُلن جيئن، اڄڪلهه نيلا پيلا آهن؛
 گيتَ به جڻ گوريلا آهن.....

... ..

هي بيتُ اٿي، هي بَمَ- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فَرَقُ نه آ، هي بيتُ به بَمَ جو ساٿي آ،

جنهن رڻ ۾ رات ڪيا راڙا، تنهن هڏ ۽ چَمَ جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته

”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَنَ پَنَ جو پڙلاءُ.“
- اياز (ڪلهي پاتم ڪينرو)

پڙهندڙ نسل . **پَنَ** The Reading Generation